

పరిపాక



మొదటి కృష్ణ



- సంకలనం -

K. S. S.


వైతాళికులు

మొదటి ముద్రణ - 1935

రెండవ ముద్రణ - 1948

అదియే
వెల రూ 5/-

కిసాన్ ప్రెస్, విజయవాడ.



విజయవాడ
విజయవాడ నగరమునందు
విజయవాడ నగరమునందు
★ ముద్దు కృష్ణ ★
- సంకలనం -

~జ్ఞానాంబుజ~

విజయవాడ



నా కృతజ్ఞత :
అన్నివిధాలా ఈ ప్రచురణకు
అవకాశం కల్పించిన కవులనూ
ఇతరులనూ

శ్రీమద్భక్తవల్లభాచార్య

పాఠశాల


గాంధీ, అరవిందయోగి, రవీంద్రుడు, మార్క్స్, లెనిన్, ఇట్ సెన్, బెర్నార్డ్ షా, రోమే (రోలా), మేథర్లిన్ గ్. వీరిసందేశాలూ, కావ్యాలూ ఒకసంఘానికి ఒకదేశానికి అనేకాక, మానవకుటుంబానికి అంతకీ అన్నట్లు అయిపోయినవి. వార్తాగ్రహణానికి, కావలసినన్ని సౌకర్యాలు అమరడం చేత, ఏ రష్యాలోనో, ఏ అమెరికాలోనో ఒక సంచలనం కలిగినా, కావ్య రచనలో ఒక నూతననిర్మాణం జరిగినా, అది తక్షణమే అన్నిదేశాలలోనూ మేధావంతుల నందరినీ ఆకర్షిస్తున్నది. ప్రాచీనంలోనే యుగపరం పరగా, విస్పష్టమైన మార్పులు కలుగుతూ వచ్చినప్పుడు, ఈనాడు, ప్రతి దేశంలోని విజ్ఞానమూ, ఏ దేశంలో ఏ వ్యక్తినైనా ఇంతసులభంగా అందుబాటులోనికి వస్తున్నప్పుడు, ఆధునిక సారస్వతంలో కలిగిన మార్పుకన్న రాదగిందే యెక్కువ ఉన్నదేమో అనిపిస్తుంది.

విజయవాడ

1935

ముద్దు కృష్ణ

ST. JOSEPH'S GIRLS' HIGHER
SECONDARY SCHOOL, GUNTUR.



RECEIVED
FEBRUARY 1954
LIBRARY OF THE
INDIAN NATIONAL CONGRESS

చీకటిలోనికి దీపికను తీసుకొని రాగలరు కాని, ఎవ్వరూ చీకటినే వెలుతురుగా మార్చలేరు. దీపానికి యెంతచేరువుగా రాగలిగితే అంత వెలుతురు లభ్యమౌతుంది. కాని, దీపానికి వీలున్నంతదూరంలో నిలిచి, వెలుతురు చాలదని నిందించేవారిని చూసి విచారపడడంకన్న వేరేమీ చేయలేము.

ఇదికాకను, సహృదయంతో, కవిభావనక్రీసీడదగ్గరకు చేరికూడా స్వారస్యాన్ని అనుభవించలేకపోవచ్చును.

కళలో ఉన్న ఘట్టిచిక్కు ఇదే: గ్రహించగలిగిన చురుకుదనం ప్రధానంగా అపేక్షణీయం. తార్కాణకు, సంగీతాన్ని తీసుకుందాం: మొదటి దశలో, లయ తాళాల ఆవృత్తిని గ్రహించలేము సరేగదా, వివిధరాగాల వైఖరులనుసహితం తెలుసుకోలేము. ఇక మూర్ఖనాదుల సంగతి చెప్పనక్కరలేదు. వినికిడిపల్లనూ, ప్రవేశం కలిగినకొలదీ, రసగ్రహణపారీణత కలుగుతుంది, స్వారస్యం హెచ్చుతుంది. చిత్రకళలోకూడ ఏ కళలోనైనా, ఇంతే.

అందుచేతను, కళోపాసకునికి వీలున్నంతచేరువై, అతని పరిభాషనూ సాంకేతికాల్నీ అంగీకరించి, అతనిసృష్టిలోనిరసాన్ని అనందించవలెను. ఈ దృష్టి అలవరచుకోవలెనంటే, దేశకాలపాత్రలను సమన్వయం చేసుకోడంకూడా అవసరం.

ఏ నూతనదృష్టిని అలవరచుకుంటే, సంఘానికి భావిలో ఎక్కువ సీతీ; ఉత్తమగతీ కలుగుతుందో, దానిని కవి సూచిస్తాడు. దీనినే, షెల్లీ

“కవులు ప్రపంచంలో నీతిని ప్రచున్నంగా తీర్చిదిద్దే శాసనాధికారులు” అన్నాడు. కాని, ఎంత ఉత్తమకవికైనా భవిష్యత్తు ఎంత ప్రధానమైనా, ఎంత ఆకర్షణ అయినా; భూతవర్తమానాలతో బాంధవ్యం ఉండకపోదు.

భూతకాలం కూర్చిన మహత్తరత నంతా అతను స్వాయత్తం చేసుకుంటాడు; భవిష్యత్తులోకి, ఉత్తమమార్గాన సంఘాన్ని నడిపించడం తన నిరంతర లక్ష్యంగా యెంచుకుంటాడు.

అందుచేత. భూతభవిష్యత్తులూ, అతనికి యెంత విలువగలవి అయినప్పటికీ అతని ఆందోళన, యత్నమూ, వర్తమానానికి చెందినవే - అతని హృదయంకొట్లాట వర్తమానంలోనే.

ఈ కారణంచేతను, ఏ కవి రచనలలోనైనా సరే, తన సంఘపరిస్థితులూ తన కాలానికి చెందిన వాతావరణమూ ప్రతిబింబితంకాక మానవు. అంతేకాదు, నిజమైన కవి వీటిని రద్దుచేసుకొని జీవించడు. తన జీవితానికి తన సంఘానికి, తన దేశానికి, తాను జీవించిన కాలానికి, సన్నిహితంకాని కృతికి విలువలేదు.

దేశకాలపాత్రలలో కలిగిన మార్పులవల్ల, ఈనాటి కృతులలో విశదమయ్యే విశేషతను యెంచేముందు, ఇంతకు పూర్వం తెనుగు కవుల జీవితాలకూ, వారి కృతులకూ, వారి కాలానికి గల సంబంధాన్ని దిజ్ఞాత్రంగా సూచిస్తాను;

భారతాంధ్రీకరణానికి పూర్వరంగంగా వున్న అజ్ఞాతయుగం - కేవలం అజ్ఞాతంగానే వున్నది.

పురాణయుగం :

వ్యక్తినిగాని, సంఘాన్నిగాని కలవరపెట్టే ఏ యితరసమస్య లేని ఆ కాలంలో మతానికి కలిగిన ప్రాముఖ్యత మరి దేనికి లేకపోయింది. అందుచేతనే, అప్పటి సారస్వతంఅంతా మతధర్మసంగ్రహాలతోనూ, మత వివాదాలను పురస్కరించుకున్న గ్రంథాలతోనూ నిండిపోయింది. మత ధర్మప్రచారం ఇంతప్రధానం కావడంవల్లనే, పురాణయుగంలో సంస్కృత మాతృకల అపలంబనం లేకుండా స్వతంత్రగ్రంథరచన జరగలేదు.

ప్రబంధయుగం :

ముసల్మానుల ధాకతో చేశపరిస్థితులు మారిపోయినవి. అంతఃకల హాలను మాపుచేసుకొని, అరివీరభీకరుడు, జాతీయ గౌరవప్రతిష్ఠాపకుడు అయినజేత ఆధిపత్యం క్రిందికి రావలసివచ్చింది, తెలుగునాడు అంతా. ముసల్మానువాహినిని తుంగభద్రకు ఆవలితీరాన్నే ఆకట్టి, ఆంధ్రశిల్ప చాతుర్యాన్ని వెలయించే మహాసట్టణాన్ని - 'విద్యానగరాన్ని' - నిర్మించి, తనకొలుపున అష్టదిగ్గజాల విశృంఖలవిహారానికి అదను కల్పించిన కృష్ణ దేవరాయల రాజ్యనిర్వహణతో, ప్రజాసామాన్యానికి చక్కనిశాంతి, సంఘానికి ఐశ్వర్యమూ, దేశానికి అభిమానగౌరవాలూ అలవడినవి. ఐశ్వర్యంతో తులతూగుతూ, సుఖపేజ్జె, భోగలాలసతా కోరుతూన్న నాటి సంఘాదరణ కలగడానికీ, సుస్థిరసామ్రాజ్యంలో విద్యావినోదాలతో జీవితం ఆనందప్రదంగా అనుభవిస్తూవున్న ప్రభువుమెప్పు పొందడానికీ, శృంగారం ప్రధానరసంగా మప్పిన ప్రబంధం నిర్మితమయింది. పెద్దనమొదలు చేమ కూరవానివరకూ, గడచిన ప్రబంధయుగంలోని సారస్వతానికి, మను చరిత్రలోని ప్రధానలక్షణాలే సామాన్యాలైనవి.

అంధ యుగం :

తంజావూరు నాయకుల రాజ్యాంతంతో దేశకాలపరిస్థితులు ఇంకొక మార్పు చెందినవి. చితికిపోయిన ఆంధ్రసామ్రాజ్యసౌభాగ్యం, చిల్లర ప్రభువులపాలైంది. 'ఏనుగుపాడిగా' ఈయగలిగిన ప్రభువులు కరువైనా కృతినమర్పణకు అగ్రహారపారితోషికాన్ని ఆశించే కాంక్ష కవులను వదలలేదు. ఏ ధనవంతుడు యెటువంటి కృతిని మెచ్చుకుంటాడంటే అటువంటి రచనచేసి, వాణిని వాణిజ్యానికి దింపారు, తరువాతికవులు. అంతేకాదు మెచ్చి ఇచ్చినా చంద్రలేఖా 'విలాసము' - మెచ్చక పొమ్మనెనా - చంద్రలేఖా 'విలాసము'. ఇటువంటి హేయకవిత్వజీవనానికికూడా ఒకరిద్దరు మహాకవులు లోనయ్యారు. ఇది అంధయుగానికి విశిష్టలక్షణం.

నవయుగం :

సంస్కారి, సంఘాభిమాని, స్వార్థరహితజీవనుడు అయిన వీరేశలింగం పంతులు లక్షీకరించిన నూతనాదర్శాలు అనే తెలిరేకలు, సారస్వతవిహారసప్రాగ్దిశాముఖాన యెప్పుడుతోచినవో, అప్పటితో అంధయుగం విరిసిపోయింది. భావసంచలనం తీవ్రంగా కలిగించి, సంఘానికి నూతనలక్ష్యాలను నిర్దేశించి వీరేశలింగంపంతులు యుగకర్త అయినప్పటికీ, సారస్వతచరిత్రలో నవయుగస్థాపనాచార్యులుగా యెన్నదగినవారు; గిడుగు రామమూర్తి పండితుడూ, గురజాడ అప్పారాయ కవిన్నీ.

దేశకాలపరిస్థితుల్లో ఇంకొకమార్పు వచ్చింది: వెనుకటి ఏ యుగంలోనూ లేని కొత్తసమస్యలు అనేకం ప్రతిదేశంలోనూ ఈనాటికవులను వరపెడుతూన్నవి. ఆర్థికంగా, రాజకీయంగా, నైతికంగా, సాంఘికంగా, వ్యుత్పన్నతాపరంగా తీవ్రమైన మార్పులు ప్రపంచమంతటా జరుగుతూన్నవి.

జ న్మ భూ మి

ఏదేశ మేగినా ఎందుఁ గా లిడిన
ఏపీఠ మెక్కినా యెవ రెదు రయిన
పొగడరా నీ తల్లిభూమి భారతిని
నిలుపరా నీజాతి నిండు గర్వమ్ము
లేదురా యిటువంటి భూదేవి యెందు
లేదురా మనవంటిధీరు లిం కెందు!

ఏపూర్వపుణ్యమో ఏయోగబలమో
జనియించినాడ వీ స్వర్గలోకమున!
ఏమంచిపూవులన్ బ్రేమించినావా
నిను మోచె నీ తల్లి కనకగర్భమున!

సూర్యునివెలుతురు సోకునందాక
ఓడలజెండాలు ఆడునందాక
నరుడు ప్రాణాలతో నడుచునందాక
అందాకగల యీయనంతభూతలిని
మనభూమివంటి కమ్మనిభూమి లేదు!

తమ తపస్సులు ఋషుల్ ధారదోయంగ
చండవీర్యము శూరచంద్రు లర్పింప
రాగదుగ్ధము భక్తరాజు లీయంగ
భావసూత్రము కవిబాంధవు లల్ల



దిక్కుల కెగఁదన్ను తేజంబు వెలుఁగ
జగముల నూగించు మగతనం బెగయ
రాలు పూవులు సేయు రాగాలు సాగ
సౌందర్య మెగఁబోయు సాహిత్య మొప్ప
వెలిగిన దీ దివ్యవిశ్వంబు పుత్ర!
దీపించె నీ పుణ్యదేశంబు పుత్ర!

అవమాన మేలరా అనుమాన మేల
భరతపుత్రుఁడ నంచు భక్తితోఁ బలుక!

రా య ప్రో ల

దేశ భ క్తి

దేశమును ప్రేమించుమన్నా,
మంచి అన్నది పెంచుమన్నా,
వాట్టిమాటలు కట్టిపెట్టోయ్!
గట్టిమేల్ తలపెట్టవోయ్!

పాడిపంటలు పొంగిపొర్లే
దారిలో నువు పాటుపడవోయ్;
తిండి కలిగితె కండ కలదోయ్,
కండ గలవాడేను మనిషోయ్!

యీసురోమని మనుషులుంటే
దేశ మేగతి బాగుపడునోయ్;
జల్దుకొని కళలెల్ల నేర్చుకు
దేశసరుకులు నించవోయ్!





అన్నిదేశాల్ క్రమ్మవలెనోయ్
 దేశసరుకుల నమ్మవలెనోయ్;
 డబ్బు తేలేనట్టి నరులకు
 కీర్తి సంపద లబ్ధివోయ్!

వెనక చూసిన కార్య మేమోయ్?
 మంచిగతమున కొంచమేనోయ్
 మందగించక ముందు అడుగేయ్!
 వెనకపడితే వెనకెనోయ్!

పూను స్పర్ధను విద్యలందే
 వైరములు వాణిజ్యమందే;
 వ్యర్థకలహం పెంచబోకోయ్,
 కత్తివైరం కాల్చువోయ్!

దేశాభిమానం నాకు కద్దని
 వాట్టిగొప్పలు చెప్పుకోకోయ్,
 పూని యేదై నాను వాకమేల్
 కూర్చి జనులకు చూపవోయ్!

ఓర్వలేమిపిశాచి దేశం
 మూలుగులు పీల్చేసెనోయ్!
 ఒరుల మేలుకు సంతసిస్తూ
 ఐకమత్యం నేర్చువోయ్!

పరుల కలిమికి పొర్లి యేడ్చే
 పాపి కెక్కడ సుఖం కద్దోయ్?
 ఒకరిమేల్ తనమే లనెంచే
 నేర్పరికి మేల్ కాలిలోయ్!



స్వంతలాభం కొంత మానుకు
పొరుగువాడికి తోడుపడవోయ్!
దేశమంటే మట్టి కాదోయ్,
వేశమంటే మనుషులోయ్!

చెట్టపట్టాల్ పట్టుకుని
దేశస్థులంతా నడవవలెనోయ్,
ఆన్నదమ్ములవలెను జాతులు
మతము లన్నీ మెలిగవలెనోయ్!

మతం వేరై తేను యేమోయ్?
మనసు లొకటై మనుషులంటే
జాత మన్నది లేచి పెరిగి
లోకమున రాణించునోయ్!

దేశ మనియెడి దొడ్డవృక్షం
ప్రేమ లను పూ రెత్తవలెనోయ్,
నరుల చెమటను తడిసి మూలం
ధనంపంటలు పండవలెనోయ్!

ఆకులందున అణగి మణగి
కవితకోవిల పలకవలెనోయ్,
పలుకులను విని దేశమం దభి
మానములు మోలకె త్తవలెనోయ్!

గు ర జా ద

స్వాతంత్ర్యరథము

అంబుదంబుల నమృతపూరంబు లొక
నింద్రచాపంపుఁదోరణ మింపుఁగులుకఁ
గాఱుమెఱుఁగులు నెల్లెడ గడలుకొనఁగ
వెడలె స్వాతంత్ర్యరథము విస్వీధియందు!

జలధరమాలఁ జీల్చికొని స్యందనకాంతి
నభోంతరాళ ముజ్జ్వలితముచేసి, యంధ
తమసంబులువాతీనమూలనైన శోభల
ననలెత్తఁజేయుచుఁ, బ్రభాతవిభాకరబింబమట్లు
సొంపిలుచు నవీనజీవనము వింతగ నింపె
సమస్తస్పృష్టిలోన్!

ఆ రథమందు దీప్తమయమై కనుపట్టె
నిజప్రభావదుర్వారపవిత్రమూర్తి
కనుపండువు సేయుచు ధర్మజీవనాకారమొ,
శాంతిబింబమొ, యకల్మషసత్యనికేతనంబొ,
సంసారఫలస్వరూపమొ, ప్రజాహృదయంబొ
యనన్ వెలుంగుచున్!

ఒకచేతన్ రుధిరంపుఁబాత్రమును,
వేరొక్కంటఁ బీయూషపాత్రికయుం గైకొని,
'సభ్యతామిషమునన్ దేశంబులందెల్ల నింతకు
ధర్మంబులుగాగ నెన్నఁబడు నన్యాయంబు
లీనాటితో వికలంబై చనుగాక' యంచుఁ
గరుణావేశమ్ము దీపింపఁగన్.



పచ్చినెత్తురు నమృతంపుఁ బాత్రఁ బోసి
దివ్యదుగ్ధంబుగా మార్చె దేవిమహిమ,
హాలహాలగర్భమందైన నమృతరసము
సంభవించు నటం చిలఁ జాటనేమొ!

నిలువదు స్యందనంబు ధరణీపతిపాలన
దండభీతిచే, నిలువ దనాధబాష్పములు
నిల్చిన పల్లపునేల, మోసగింపుల మఱపించు
క్రించుఁదనపుంజతురాత్ముల కాగఁబో,
దనర్గళజవమొప్ప నేగెడిని గన్నులకుం
గనరానిచోటికిన్.

పూర్వసింహాసనంబులు, ప్రోజ్జ్వలంపు
మణిమయకిరీటములు, భోగమందిరములు
చక్రసంఘర్షణంబునఁ జదిసిపోయి
యవి యివి యనంగరాక రూపతెడు నేడు.

లేవు దివ్యతురంగముల్, లేవు కరులు,
ప్రజలె యాతేరుమోకులఁ బట్టువారు,
వాయుజవమునఁ దారకాధ్వమున నేగు
నంతరాయశతంబులనైన దాటి.

తేరు జాడల నెత్తురు పాటిపాటి
బంగరుంబంటఁ బండించె బక్కనేలఁ,
జక్రనేములు దాకిన స్థలము లెల్ల
సస్యలక్ష్మికిఁ గళ్యాణశాల లయ్యె.



స్యందనాసీన యగుదేవి 'శాంతి శాంతి'
 యనుచు మంజులగానమ్ము నలరఁ జేసి
 నవ్యనక్షత్రవీణాస్వనమ్ములందు
 మేళవించెను జనులు విస్మితులు గాగ.

రామిరెడ్డి

ఆంధ్ర పౌరుషము

గోదావరీపావనోదారవాఃపూర
 మఖిలభారతము మాదన్ననాఁడు,
 తుంగభద్రాసముత్తుంగ రావముతోడ
 కవులగానము శ్రుతిఁ గలయునాఁడు,
 పెన్నానదీసముత్పన్నకైరవదళ
 శ్రేణిలో తెన్ను వాసించునాఁడు,
 కృష్ణాతరంగనిర్ణిద్రగానముతోడ
 శిల్పమ్ము తొలిపూజ సేయునాఁడు
 అక్షరజ్ఞాన మెఱుఁగదో యాంధ్రజాతి?
 విమలకృష్ణానదీసైకతములయందు
 కోకిలపుఁబాట పిచ్చుక గూండ్లు కట్టి
 నేర్చుకొన్నది పూర్ణిమానిశలయందు.

విశ్వనాథ

ప్రబోధము

అమరావతీపట్టణమున బొద్దులు విశ్వ
 విద్యాలయములు స్థాపించునాఁడు,
 ఓరుగల్లున రాజవీరలాంఛనముగఁ
 బలు శస్త్రశాలలు నిలుపునాఁడు,

విద్యానగరరాజవీధులఁ గవితకు
 పెండ్లిపందిళ్లు కప్పించునాఁడు,
 పొట్నూరికి సమీపమున నాంధ్రసామ్రాజ్య
 దిగ్గయ స్తంభ మెత్తించునాఁడు,
 ఆంధ్రసంతతి కే మహితాభిమాన
 దివ్యదీక్షసుఖస్ఫూర్తి తీవరించె
 నామహావేశ మర్థించి యాంధ్రులార
 చల్లుఁ డాంధ్రలోకమున నక్షతలు నేఁడు!

తన గీతి యటవజాతిని పాటకులనుగా
 దిద్ది పర్దిల్లిన తెనుఁగువాణి,
 తన పోటులు విరోధితండంబులకు సహిం
 పనివిగా మెరసిన తెనుఁగుకత్తి,
 తన యందములు ప్రాంతజనుల కభిరుచివా
 నన నేర్పనలరిన తెనుఁగురేఖ,
 తన వేణికలు వసుంధరను సస్యశ్యామ
 లనుజేయఁ జెలఁగిన తెనుఁగుభూమి
 అస్మదార్థమనోవీధి నావహింప
 జ్ఞప్తికెలయించుచున్నాడ, చావలేదు,
 చావలేదు, ఆంధ్రుల మహోజ్జ్వలచరిత్ర
 హృదయములు చీల్చి చదువుఁడో సదయులార!

కృష్ణాతరంగపంక్తిన్ ద్రొక్కి త్రుళ్ళింత
 నాంధ్రనౌకలు నాట్యమాడునాఁడు,
 ఇంటింట దేశిసాహిత్యదీపములతో
 నాంధ్రతేజస్సు రాపాడునాఁడు,

సుకుమారశిల్పవస్తుప్రపంచమునందు
 నాంధ్ర నైపుణి పంతమాడునాఁడు,
 సమరసేనావ్యూహజయపతాకలక్రింద
 నాంధ్రపౌరుషము చెండాడునాఁడు
 చూచి, సంతోషమున తలలూచి, గర్వ
 మాచి, ఆంధ్రపుత్రీపుత్రులందఁగలరు
 శాంతి, నందాక లేదు విశ్రాంతి మనకు
 కంకణవిసర్జనల కిది కాల మగునె!

రా య ప్రో లు

నై వే ద్య ము

తల్లి, నీయుత్సవముఁ గాంచఁ దరలినార
 లనుఁగుఁదనయులు నై వేద్యహస్తు లగుచు,
 ధన్యు లెల్లరు నాత్మోచితంపుఁగాన్క
 లర్పణముసేయ వచ్చిరి యందికొమ్ము!

స్వర్ణసుమముల నర్చన సలుపువారు
 భాగ్యవంతులు నీ పాదపద్మములకు,
 ఏమిలేనట్టి భిక్షకుండేని నేఁడు
 కంటి క్రొన్నీటిముత్యాలకాన్క లిడును!

పూజ్య, లభములు, ధనికులు, పుట్టుబీద
 లనెడి యెడ లేక యెత్తిరి హారతులను,
 భక్తిపరవశులైన యీ ప్రజలగీతి
 దిక్కుదిక్కులయందుఁ బ్రతిధ్వనించు !



అమ్మరో! నీదు మందిరప్రాంగణమున
మండుచున్నది కర్పూరఖండగణము,
త్యాగపరిశుద్ధమగు నాత్మఁ దలఁగిపోవు
కామమటు ధూమరేఖలు గడలుకొనఁగ !

ప్రొద్దుపొడుపున నీ పాదపూజకొఱకు
కవిని, తెచ్చితి దోసిటఁ గన్నెపూలు,
బలివితర్దిక నిరతంబు వెలుఁగునటుల
హృదయపుసుగంధదీపమర్పింతుఁ గొనుము!

రా మి రె డ్డి

వేఁ గి క్షే త్ర ము

ఏరాజు పంచెనో యిచట శౌర్యపుపాయ
సమ్ములు నాగులచవితినాళ్ళ,
ఏయెఱ్ఱసంజలో నెలమి పల్లవరాజు
రమణులు కాళ్ళఁ బారాణు లిడిరొ,
చిత్రరథస్వామి శ్రీరథోత్సవములో
తెలుఁగు పిల్లలు కత్తిత్రిప్పి రెపుడొ,
ఏరెండుజాములయినుని వేడిమి వచ్చి
కలిసిపోయెనొ త్రిలింగవ్రభువుల,
నాజగచ్చేయసంబులై యలరు తొంటి
వేంగిరాజుల పాద పవిత్రచిహ్న
గర్భితమైనయీ భూమిఖండమందు
నశ్రువులు జార్చు జీవచ్ఛవాంధ్రజనులు !



ఇట వేగీకుల పాదచిహ్నములు లేవే ! లేవుపో!
 భావనాస్ఫుటమూ ర్తిత్వమునై నఁ బొందవు, నెదో
 పూర్వాష్టాదుష్కాలపుంఘటికల్
 గర్భమునం దిముద్బుకొనియెం గాబోలు
 నీపల్లెచో టట లోకాద్భుతదివ్యదర్శనమఁజే
 యాభోగ మేలాటిదో !

నీ యతులప్రభావమహానీయత
 వేగిపురాధిరాజమా, ఆయతధర్మమూర్తులు
 మహాత్ములు వారలు బ్రహ్మకోశగోపాయిత
 లాంధ్రపల్లవనృపాలుర హుంకృతి
 వ్యాఘ్రగర్జగానై యరిలోకభీకరమహాద్భుత
 శౌర్యరసాకృతిం జనెన్ !

ఈనా పదార్పితక్షోణి నేరాజు ధ
 ర్మాననంబుండి స్మృత్యర్థ మనెనొ,
 ఈ నా దృగావృతంబైన భూములలోన
 నేశౌర్యధనులు శిక్షింపఁబడిరొ,
 ఈ నా శరీరమం దివతశించిన గాలి
 యెంత పౌరాతన్య మేచుకొనెనొ,
 ఈనా తనూపూర్ణమైన యాకాశమ్ము
 నే క్రతుధ్వనులు శబ్దించినవియొ,
 అస్మదజ్ఞాతపూర్వదివ్యత్వ మొప్పు
 నీ పునీతావనీఖండ, మిచట నిలిచి
 యస్వతంత్రత దొరలు నాయాంధ్రశక్తి
 నన్నుఁ గంపింపఁజేయుచున్నది భృశమ్ము.



వేగిరాజ్యపు పల్లెవీధుల చెడుగుళ్ళ
 రిపులఁ గవ్వించు నేరుపులు తెలిసి,
 ఎగురు గోడీబిళ్ల సాగసులో రిపుశిర
 స్సుల బంతులాడు శిక్షలకు డాసి,
 చెఱ్ఱాడి యుప్పు తెచ్చిననాఁడె శాత్రవ
 వ్యూహముల్ పగిలించునొటపు గఱచి,
 కోతికొమ్మచ్చిలో కోటగోడల కెగఁ
 బ్రాకి లంఘించు చంక్రమణ మెఱిగి,
 తెనుఁగు లంతపై యవి నేర్చుకొనియయుందు,
 రెన్నగాఁ దెల్లుతల్లులు మున్ను శౌర్య
 రస మొడిచి యుగ్మబాలతో రంగరించి
 బొడ్డుకోయనికూనకే పోయుదు రట !

శిలవోలెన్ కదలంగలేక హృదయస్నిగ్ధార్థ
 సద్భావనాఖిలచైతన్యఁడనై పురావిదిత
 వేంగీపూజ్యసామ్రాజ్యగాథల యోజించుచు
 నాండ్రపల్లవనరేంద్రశ్రీయశ స్తంభమున్ బలె
 నిల్చుంటిన యీపవిత్రధరణీభాగంబునం
 దీగతిన్ !

ఏ దివ్యపూరుషు లీ శాద్వలాంకూర
 శేఖరమ్ముల లిఖించిరో యివెల్ల !
 ఈ వాయువీచిలో నే యస్పరస్సమా
 జము నింపిరో గీతినముదయంబు !
 ఏ దివ్యశిల్పు లీ రోదసీకుహరాన
 వ్రాసిరో దివ్యశిల్పంబు లిన్ని !



ఈ పధాంతరమునం దే పురాణమునీంద్ర
 సంతతులో స్రవంసలు పొనర్తు,
 ఎటఁగనినఁ బూర్వపల్లవనృపచరితరె
 వ్రాయఁబడి, పాడఁబడి, గీయఁబడి, యుపన్య
 సింపఁబడి శ్రోత్రపేయమై చెన్నుదాల్చె,
 నీయతీంద్రియశక్తి నాకెట్లు లభ్యె !

ఈ పొలా లెంత చే వెక్కించుకొన్నవో
 గుండెవ్రయ్య సముద్రగుప్తు డడరె,
 ఈ నేలపావిత్ర్య మెంత కుంభించెనో
 చిత్రరథస్వామి సేవలు కొనె,
 ఇట పల్లవులరాచయెలనాగ లేవ్రత
 మ్ములు చేసిరో లచ్చి నిలుకడవడె,
 ఈ కాశ్యపీఖండ మే శరణ్యోత్పన్నలో
 పులకించెనో, కీర్తి తెలుపులూరె,
 ఇట నెచట త్రవ్వినను బంగరేనఁట, యది
 యెంత శ్రీయొ, యదెంత రాజ్యేందిరయొ, ప
 దానతనఖాగ్ర పాతనిర్యన్నిధాన
 మైన యీచోట నుపభోగ్యమయ్యె నేడు !

ఈ పొదలం జరించుచు నహీనమహా
 మాహిమానుభావమో నే పురవీధులందొ
 చరియించుచునుంటి నటంచుఁ, భారతంత్రా
 పతితుండ నయ్యును పురామహదాండ్రమునన్
 స్వతంత్రుఁడో నేపురుషుండనో యనుచు నీ భ్రమ
 సత్యముగా తలంచుదున్ !

ఏ పల్లవనృపాలు డెత్తినబావుటా
 చాళుక్యనృపులరాజ్యంబునందు,
 ఏ దేశికవిత పాలించిన కవిరాజు
 నన్నయ్య వ్యాకరణంబునందు,
 ఏ యులిఁజెక్కు నే రేపులు మహాశిల్పి
 గోదావరీనదీ ఘోషయందు,
 ఏ తొంటితెలుగుల యెక్కువాచారమ్ము
 బలవన్నుపుల ప్రాభవమ్మునందు
 సమసిపోయెనొ ఉన్నత సామజంబు,
 కాలను జొరబడి తమ్మితూడులను పెరికి
 వైచుటె యెఱుంగుగాని, తత్పద్మగర్భ
 కేసరవిమిశ్రమధురసాగ్రియత గలదె?

ఇమ్ముగఁ గాకుళమ్ము మొదలీవరకుంగల
 యాంధ్రపూర్వరాజ్యమ్ముల పేరు చెప్పిన,
 హృదంతర మేలొ చలించిపోవు,
 నాత్తమ్ముగు చిత్తవృత్తుల పురాభవనిర్ణయమేని
 ఎన్ని జన్మమ్ములుగాగ నీ తనువునన్
 బ్రవహించునొ యాంధ్రతత్తముల్ !

ఇది వినిపింతునంచు మది నెంచెద మిత్రులకున్,
 గళస్థగద్గదికము, లోచనాంత
 బహుధాస్రుతబాష్పనదమ్ము, స్పందనాస్పద
 హృదయమ్ము, నా పనికిఁ జాలక చేసెడు, నన్ను
 నింతగా నెద పదలించుకొన్న దిది యెక్కడి
 పూర్వపుజన్మవాసనో !

వి శ్వ నా థ

కాంక్ష

ఈ సుమజన్మ మెట్లొ ఘటియిలెను నా
కొకనాటిపాటిదై, వాసన లీను సోయగము
వాయని తీయనిపోడుముల్ త్తణంబో, సగమో
విచారపడబో, నయినన్ విడివడ్డ నాయెదన్
మోసులువారు నూతన మనోరథ,
మామనివేడిపొంగులన్.

పేదలరక్తమాంసముల పెంపు వహించి
దయారసామృతాస్వాదదరిద్రులైన ధనవంతుల
పెద్దరికమ్ముకై, మతోన్మాదము పెంచు దేవునికి
మారుగ నిల్చిన రాతిబొమ్మలం దూదరవోవు
పాడుబ్రదు, కొక్కనిమేషము సైప
నాయెదన్.

నాకు తలంపు లేదు లలనాజనతాకబరీభరై క
భూషాకలనన్, సతీమృదుభుజాంతరతల్ప
కుచోపగూహబిబ్బోకమునన్, వధూజన
కపోలగళచ్ఛవణావతంస హేవాకమునన్,
విలాసినుల పాపటచందురు
కావిపూతలన్.



కానుకనై ధరాధిపుల కాశ్యకడం
 బొరలాడి వాడిపోలేను, ధరాపరాగపటలీ
 మలినమ్మగు ద్వారతోరణాస్తానమునల
 దురిఁబడగజాలను, దోసిటిపేరి ఘోరకారా
 నరకమ్మునం దుసురు రాల్యగలేను
 నిమేషరక్తికై .

తేనెలకోసమై కొదమ తేటులదాటు లొనర్చు
 నృత్యగీతానునయమ్ముగాని, మలయానిలుకొగిట
 బుల్కరించు సౌఖ్యానుభవమ్ముగాని,
 తరుణారుణరాగకదుష్టచుంబనశ్రీ
 నవకమ్ముగాని, పరితృప్తియొసంగదు
 నాకొకింతయున్ .

నీచపుదాస్యవృత్తిమననేరని శూరత
 మాతృదేశసేవాచరణమ్మునం
 దసువు లర్పణసేసినవారిపార్థివశ్రీ
 చెలువారుచోట, తదస్యగ్రుచులన్ వికసించి,
 వాసనల్ వీచుచు రాలిపోవగవలెం
 తదుదాత్తసమాధిమృత్తికన్ !

వే దు ల



పృథివీ ప్రశంస

ఓ విశాలావనీ !

శోభాతిపావనీ !

ఆరంభపుణ్యక్షణముల నీశుడు విసరిన నాటి
నీ యాదిసౌభాగ్య మెటుల వెల్గెనో ? భవదీయశాటి
యాకుపచ్చనియాకులో !

పండువెల్తురు రేకులో !

నిన్ను ప్రశ్నింపఁగాఁజాల, నీనాటి ప్రౌద్ధుటిపూట
గంభీరమై ప్రవహించె నీదుసౌందర్యంపుపాట.

ఓ విశాలావనీ !

శోభాతిపావనీ !

కౌంతికల్లోలినీ !

వై భవశాలినీ !

సీతాసతీవేణి నడఁగి వాడిపోసనిపూవుఁ బోలి,

దినదినాపూర్వమై పొడుచు, తావకీనవిభాత కేళి

ప్రాభాతగానమ్ములా,

నీ యస్తమానమ్ములా,

ఏవి సుందరతరమ్ములొకొక ? యెట్టి గీతాపరీమళము

ఆనందవీధి నాడించు నీహృదయసరోజదళము?

కౌంతికల్లోలినీ !

వై భవశాలినీ !



ధవళయశోవతీ!

స్నిగ్ధతేజోవతీ!

పాతెడుకాల్వలచెంత వీచెడుగాడ్పుల వినుచు,
నీ యుదా త్తలలాటరేఖ పులకలుసూప కన్గొనుచు,

త్వత్కాయమానమ్ములై

శ్యామాయమానమ్ములై

దవ్వలనున్న వెదుళ్ళు కలిసి కంఠములెత్తి పాడ
తల్లి, నీయొడిలోన నడగి యల్లరిలేక విన్నాడ!

ధవళయశోవతీ!

స్నిగ్ధతేజోవతీ!

హే నవమోహినీ!

హే దయావాహినీ!

చూడ సుందరములై యడరు నాశృంఖలమ్ములద్రెంచి,
నా మేలివాకిళ్ళదాటి, విందు నీ మధురవిపంచి,

బంగారుతోరమ్ములన్,

నా రత్నహారమ్ములన్

గైకొని, నా కిమ్ము జనని నీ మృత్తికారేణుకణము,
శాద్వలశ్యామలవీధి వికసించు పచ్చప్రాంగణము!

హే నవమోహినీ!

హే దయావాహినీ!

అ బ్బూరి



భ వి ష్య ద్ద ర్శ న ము

సందె ముత్తె దువసరిగవలిపంబు
వరివెన్నుపాపలు పట్టి లాగంగ,
వాత్సల్యమునఁ బైకి వంగెనో యనఁగ
చెంగావినిగ్గులు చేలపై నలమె;

ఈ రామణీయక మీక్షించి యింటఁ
గాలు నిలువక యూరికడపట నున్న
పొలమునవిహరింపఁబోతి నొంటరిగ,
దిన్నతిన్నగ వీచు తెమ్మెరలవలన
వెన్నులు బంగారువీచులై రేఁగె!

కాంతియు గానంబుఁ గలసి యనూహ్య
మగు నింద్రియవిషయమై కానిపించె;
అచ్చోట నానంద మనుభవించుచును
నొక్కింత కూర్చుండియుంటి నిశ్చలత;
అంతలోఁ గెంజాయ లంతరింపంగఁ
గప్పెను బ్రకృతి నక్షత్రసంఖచిత
కోమలతిమిరావగుంతనాంబరము;
గాలి వీచుట మానెఁ, గదల వాకులును;
అమ్మ పేరెదనాడి యలసి కనుమోడ్చు
పసికూనలటు సరోవరమధ్యమందు
నిశ్చలశాంతిమై నిదురించు నలలు,
గాంభీర్యమును దాల్చె గగనతలంబు;

సగము జాగ్రదవస్థ, సగము స్వప్నమున
భావించుచును నెట్టుపైనఁ గూర్చుంటి;
సత్యమో, భ్రాంతియో, స్వప్నంబొకాని
యింద్రజాలము వోలె నెదుటఁ గన్పట్టె!

అది సత్యమైయున్న నాశ్చర్యకరము!
అది కలయేయైన నానందమయము !

*

*

*

మావితోఁటను బర్జమండపమందు
జనరంజకంబైనసభ యొండు జరిగె
మొగిలిరేకులు, తమ్మిపూఁదోరణంబు,
లందంబు నెత్తావి నర్పించుచుండె;

రారాజు క్రొంబచ్చతాగద్దె డిగ్గి
యందఱితోబాటె యవనిఁ గూర్చుండెఁ;
బనిపాటు లేనట్టి బంటుసిపాయి
త్రుప్పుసట్టినకత్తి తుంటిపై రాయఁ
దనపూర్వజయములఁ దలపోయుచుండె;

బురదచిట్టలుపడ్డ పుట్టములఁ గాఁపు
వర్తించె నృపపరివారంబుఁ గలసి;
కూలి నాలి యొనర్చి కుడుచు నిరుపేద
యజమానిసరిబంతి నాసీనుఁ డయ్యె;

సకలమానవజాతినంతతులు కుల
 వర్ణ భేదంబులఁ బాటింపఁజోక
 యొక్కకడుపునఁ బుట్టి, యొకచన్నుఁబాలు
 ద్రావినరీతి, సౌందర్యంబు గలిగి
 యన్యోన్యసాహాయ్య మర్థించువారు!

స్పటికపాత్రంబున శాంత్యానవంబు
 ధర్మదేవత తెచ్చి తనిపె నందఱిని!
 ఏకకుటుంబమై యీప్రపంచంబు,
 స్వర్గంబు భూమిపై స్థాపింపఁబడియె;
 అభ్యుదయాంశువు లన్నిమూలలను
 నవనవోజ్జ్వల్యజీవనంపుదీపముల
 వెలిగించుచుండె; నీ విశ్వమంతయును
 మానవకల్యాణమందిరం బయ్యె!

అంతలో లౌకికయాదార్థ్యములను
 భావంబు వ్రాలెను బక్షివిధాన,
 బొగ్గు కలబములట్లు పొడకట్టుచుండెఁ
 దత్ప్రాంతములనున్న తాళవృక్షములు,
 చిమ్మచీకటి నొంటిఁ జిక్కుకొనియుంటి!

రామి రెడ్డి

ఆ తి థ్య ము

ఆఁగు, మాఁగుము తెరువరీ, ఆ
యాసభేదము నపనయింపుము,
మా గృహాంగణకుసుమసముదయ
మధువు లియ్యవిగో !

నీరజాప్త నిశాతకిరణో
స్మీలితములై పరిమళించెడు
వారిరుహములఁ గుమ్మరిలిన తు
షార మియ్యదియే !

మావిపూగుచ్ఛముల నసకృ
న్మత్తమధుపచయమ్ము లాడఁగఁ
బ్రోవువడిన పరాగమృదుల వి
భూతి యియ్యదిగో !

తూరుపున సిందూరరాగము
దొలుక, తొయ్యలు లేరి తెచ్చిన
పారిజాతప్రసవమాలా
బహుళ మియ్యదియే !

ఆఁగు, మాఁగుము తెరువరీ, ఆ
యాసభేదము నపనయింపుము,
మా గృహాంగణకుసుమసముదయ
మధువు లియ్యవిగో !

సు బ్ధ య్య

సా ధు గీ తి

లతాంతర్దరాగమ్ములన్ బాడు తేటల్
 పసంతమ్ము కాంతిప్రవాహమ్ములందున్
 నిసర్గాప్తభావినీతిన్ బ్రయమ్మై
 కనుల్గుట్టు చందాన కాన్పించుఁ బూవుల్
 కనుంగొన్నచో. పేడికన్నీళ్లు రాయిన్,
 అలంకారముల్లేని ఆహుల ముగ్ధో
 క్తులన్ లీనమైపోయెదో సాధుగీతి !

కవిప్రేమ పుష్పింపగాఁజేయు కృష్ణా
 స్రవంతీతరంగాంతరంగంబులందున్
 హతస్వాంతయై, దీనయై, తీరభూమిన్
 వెతల్విప్పి వాపోవ పీక్షించు కన్యా
 మణిశోకమూర్తిశ్రమ లన్న రాగా
 రుణమైన చింతారురుల్ వారు నాత్మన్!
 అలంకారముల్లేని ఆకన్నేశితా
 ర్తులన్ లీనమైపోయెదో సాధుగీతి!

అ బ్బూ రి

ఎవరు ?

ఎవ రోహో, ఈనిశీధి
నెగసి, నీడవోలె నిలిచి
పిలుతు రెవరొ, మూగకనుబు
మోయలేని చూపులతో;

ఎవ రోహో;

ఎవ రోహో;

ఇప్పుడా నను బలుకరింతురు,
మోయలేని నీరవగళ
మున జలించు కోరికతో
ఇప్పుడా నను బలుకరింతురు!

ఎవరని ఈరేయి నిదుర
హృదయ మదర, వేయి చేయి
చాయలాడ పెనుచీకటి
నైగలతో నాకన్నుల
రక్త మురల లాగికొందురు!

ఎవరో, నాహృదయనాళ
మేలా తునియలుగా నా
నిర్జీవపుటివితమ్ము
నిట వదలుదురా!

ఎవ రోహో !

ఎవ రోహో

ఇప్పుడా నను పలుకరింతురు ?

కృష్ణ శాస్త్రి

పెన్ని ధి

ప్రేమ పెన్ని ధి, గాని యింటను
నేర్ప రీకళ, ఒజ్జ లెవ్వరు
లేరు, శాస్త్రము లిందుగూరిచి
తాలె మౌనము, నేను నేర్చితి
భాగ్యవశమున కవులకృప గని;
హృదయ మెల్లను నించినాడను
ప్రేమ యను రతనాల,

కొమ్ము !

తొడవులుగ నవి మేన దాల్చుట
యెటుల నంటివో,

తాల్చి త దె, నా

కంట చూడుము ! సతులసౌ రను
కమలవనముకు పతులప్రేమయె
వేవెలుగు?

ప్రేమ కలుగక బ్రతుకు

చీకటి!

గు ర జా డ

అ ద్వై తం

ఆనందం అర్ణవమైతే,
అనురాగం అంబరమైతే-
అనురాగపు టంచులు చూస్తాం,
ఆనందపు లోతులుతీస్తాం !

నీ కంకణ నిర్వాణంలో,
నా జీవన నిర్వాణంలో-
నీ మదిలో డోలలుతూగీ,
నా హృదిలో జ్వాలలురెగి-
నీ తలపున రేకులు పూస్తే,
నా వలపున బాకులు దూస్తే-
మరణానికి ప్రాణంపోస్తాం !
స్వర్గానికి నిచ్చెనవేస్తాం !

హసనానికి రాణివి నీవై ,
వ్యసనానికి బానిస నేనై -
విషమించిన మదీయభేదం,
కుసుమించిన త్వదీయమోదం -
విషవాయువులై ప్రసరిస్తే,
విరితేనియలై ప్రవహిస్తే-
ప్రపంచమును పరిహాసిస్తాం !
భవిష్యమును పరిపాలిస్తాం !



వాసంతసమీరం నీవై,
 హేమంతతుషారం నేనై -
 నీ ఎగిరిన జీవవిహంగం,
 నా పగిలిన మరణమృదంగం -
 చిగురించిన తోటలలోనో,
 చితు లించిన చోటలలోనో -
 వలయములై చలించినపుడే -
 విలయములై జ్వలించినపుడే
 కాలానికి కల్గెం వేస్తాం,
 ప్రేమానికి గొల్గెం తీస్తాం !

నీ మోవికి కావినినేనై,
 నాభావికి దేవివి నీవై -
 నీకంకణ నిర్వాణంలో,
 నా నిజీవన నిర్వాణంలో,
 ఆనందం అర్జవమైతే,
 అనురాగం అంబరమైతే -
 ప్రపంచమును పరిహాసిస్తాం !
 భవిష్యమును పరిపాలిస్తాం !

శ్రీ శ్రీ

[ఎ. సి. స్విన్బర్న్ తనరచనలలో ముఖ్యంగా
 'ఎమేచ్' అనే గీతంలో చూపిన మార్గానికి కృతజ్ఞతతో]



△

ప్రేమ తత్వము

△

ఎద మెత్తనొటకై
సొద గుందరా, అంత
మదిగల అహ మ్మెల్ల
వదలి పోవునురా !

వల పెరుంగక బ్రతికి
కులికి మురిసేకంటె,
వలచి విఫలమొంది
విలపింప మేలురా !

చెలివలపులేని నీ
కలిమి కాల్చినె : వినుము,
వలపుతీగనె జీవ
ఫలము కాయునురా !

ప్రేమకంటే ఎక్కు-
వేముందిరా, ఎల్ల
కామ్య పదవులకన్న
ప్రేమె యెక్కువరా !

ప్రేమించు సుఖముకై :
ప్రేమించు ముక్తికై !
ప్రేమించు ప్రేమకై !
ఏ మింక వలెనురా ?

ఎద మెత్తనొట్టకై
 సొద గుందరా, అంత
 మదిగల అహ మ్మెల్ల
 వదలిపోవునురా!

జ న వ రా జు

ప్రేమకొఱకు

చెట్టునకు మొగ్గదొడిగెడుచేష్ట గలదు
 కోరకమునకు వికసించుగుణము గలదు
 విరికి వలపుల వెదజల్లువిద్య గలదు,
 దేనికొఱ కిది యంతయు దేనికొఱకు?
 ప్రేమకొఱకుఁ బ్రేమకొఱకుఁ బ్రేమకొఱకు!

కోకిలం బూరకయ పాడుకొనుచునుండె
 స్వరలహరిలోన నమృతంబు గురియుచుండె
 నమృతరస మెంతో మాధుర్య మగుచునుండె,
 నెందుకొఱ కిది యంతయు నెందుకొఱకు?
 ప్రేమకొఱకుఁ బ్రేమకొఱకుఁ బ్రేమకొఱకు!

హృదయపదమున నెల యుదయించుటేమి?
 కలశవారాళి మిన్నంటి తొలఁకుటేమి?
 మెఱపుఁదీగలు మిలమిల మెఱయుటేమి?
 దేనికొఱ కిది యంతయు దేనికొఱకు?
 ప్రేమకొఱకుఁ బ్రేమకొఱకుఁ బ్రేమకొఱకు!

ఇనకరంబులలో వేడి యెందుకొఱకు?
ఇందుకిరణంబులను జల్పి యెందుకొఱకు?
ఋక్షసంతానమున మిన్ను లెందుకొఱకు?
ప్రేమకొఱకుఁ బ్రేమకొఱకుఁ బ్రేమకొఱకు!

ఎఱుగఁబడకున్న యీకూర్పు లెందుకొఱకు?
తెలియఁబడకున్న యీమార్పు లెందుకొఱకు?
విశదపడకున్న యీ నుడు లేనికొఱకు?
ప్రేమకొఱకుఁ బ్రేమకొఱకుఁ బ్రేమకొఱకు!

ఈ సుఖంబును గష్టంబు నెందుకొఱకు?
ఈ భవంబును నాశంబు నెందుకొఱకు?
ఈ జగంబున నిన్నియు నెందుకొఱకు?
ప్రేమకొఱకుఁ బ్రేమకొఱకుఁ బ్రేమకొఱకు!

వేంకటపార్వతీశ్వరులు

స న్యా సి

మొగలిరేకుల మృదుల కపోలయుగము
కరకు టెండలవేడిమి కందువారె,
తెలిమొగిలుచాటు నెలవంక తెరగుబూని
బూచిబూసిన నీమోముమురువు కరిగె!

కన్నెపూబోణిగాటంపు గొగిలింత
నవసి వసివాడు నీ మేనిచివురు నేడు
కఠినహృదయమ్ములేనియు గరగిపోవ,
కటికి రానేల గదుములు గట్టె నకట!



కావిపుట్టము కటిసీమ గట్టు భాగ్య
భోగ్యరాహిత్యమైన వైరాగ్యమునకు,
జాజిపూసౌరభమ్ములు జల్లువిరియు
జవ్వనమ్మున, కెంతటిదవ్వు గలదు ?

దివ్యకుసుమాంగి యీనెలుదీసి యిచ్చు
లేదములపాకుమడుపులు కాడటంచు,
హరిణశాబమ్ములకు తృణాంకురము లిడగ
మనసుపుట్టెనె? ఎంత యశూయికుడవు !

మధురదరహాసచంద్రికాసుధ తొరంగు
కామిసీన్నిగ్ధగండభాగమ్ము లాను
కప్పురపుకమ్మతావుల కావిమోవి
వీటువడ, నీకు వైరాగ్యవృత్తి యేల?

అల్లనల్లన దరిజేరి, అలతిసిగు
జాలిచూపుల క్రేగంట మేళవించి,
మధురమందస్వనంబుల మాటలాడు
ప్రణయనీబాంధవం బెట్లు బాసినావు?

సర్వము పరిత్యజింపగ జనును గాక,
పూపజవరాలిపౌలయల్క బాపు నాటి
ప్రణయభావమ్ము స్మరణకు రాక గడవ
జనునె నీకు, దీర్ఘనిశీధసమయములను?





నవ్వెద వదేల? నామాట నమ్మి, నీదు
 నెలతకడ కేగి, తప్పు మన్నింపు మనుము,
 కరకురుద్రాక్షమాలలకంతసీమ
 కమ్మసంపగి దండలు గొగిలింప !

కా దా లి

రంభ

మాట్లాడకుండా వూరుకున్న శక్తుణ్ణి
 రెచ్చకొడదా మనుకొంది

కోమలమందహాసవినిగూహన
 చారుకపోలకామినీచ్ఛామతి
 లోకమంతటను సర్వుడు కాని, యొకం
 డపేతవాంఛామతి, దన్ దలంచుకొనసాగి
 సదా అనుభూతిలోభియై యేమి గడించు?
 లోక మెలయించిన నేమిఫలం బయా
 ఋషి!

దేహమనంగ కోర్కులు జితించినగూడు,
 నిరాశమన్ భ్రమోత్సాహములో నెఱుంగకయ
 దాగిన రోగముగా దపోబహుప్రీహిభుజిక్రియన్
 తిరుగబెట్టును, పెట్టునయే న్మహాషధుల్
 దోహదముల్ వ్యపేతధృతితో, బనిసేయవయా,
 తపస్వికా !



భావము లేల చంపుటకు పాల్పడె
 దీప్రతిచంపువెంట హత్యావధి చేరుచున్నదికదా, మరి
 మీరలు మౌనులై యహింసావిధియాత్రులుంగద,
 ప్రశస్తులు, వర్ణి : త్వదీయమౌతపస్సేవధిలో
 లయాంతశిఖి చిట్టెముకట్టెడు లోకముల్,
 మునీ :

మౌనిశలాక ! వెన్క నొకమారు తృతీయుడు
 తాతతాతతో పూనినవైరి గాధిజుని
 మొగ్గలకన్నులు మొగ్గలట్లు మా మేనక సిగ్గులన్
 చిలికి మీగడచూపులు చూరలాడె, మీ మౌనుల
 రెప్పక్రింది కనుమాయలగోప్యము లేదు
 మాయెడన్ :

తను వొకచోటనుండియు సదాగతియుక్తుడ,
 వంతరాన లోచనములు మూసియున్ నిఖిలసాక్షివి,
 పల్కకయున్ సమస్తభావనిలయబుద్ధి,
 వీ నియమభావనలో సహజస్వయంప్రతారణ
 మొనగూడి యున్నయదిరా
 యతిలోకశిరోమణీ ఘృణీ :

ఒకరు డరుంధతీసతివయోవిభవం బఖిలంబు
 చూరపుచ్చకయ పతివ్రతాగ్రసరచండిమ
 గుత్తగొనెన్, మరొక్క డోడకు తెరచాపనీడలకడన్
 బెదరెన్ చలిగాలివెచ్చ, తావకపితరుల్
 మునీ : మెఱుగువచ్చినరాతివి నీవు
 వారిలో :

మసలకయుందు వేమి ? యొకమారు కదల్చుము
 లోనియాహ, మేల్మసకపుపాముగా మలకలై
 దుసికింతలు వోవ చూడు, మానసమును దాటి
 యాత్మ యనినారటె ! అస్రమయీమనస్సు నూగిసలన
 కల్గునా ? తెలివికిన్ తలదాటినవా
 కృతవ్రతా !

లొంగనియట్లె నా పలుకులోపలి చక్కెరపాలు
 గ్రుక్కిళ్ళుల్ మ్రింగెదువో బెడంగుకనురెప్పల
 సంపెగపచ్చిరేకు లాలింగనమున్ పొనర్చుకొను
 లేకనుదమ్ముల తేటికూటమిన్ పొంగిన తేనెలో
 నొలికిపోయినయీ వల
 పంటునో మునీ ?

తూర్పులో తెల్లరేకలు తోచినై. ప్రక్కని రావిపట్టు
 ఆకుల్లో ప్రాతర్గ్ధందానిలాలు కిలాకిలా నవ్విన్

వి శ్వ నా థ

జొన్న చేను

“కంకివెడలిన యా లేతకారుజొన్న
 చేనిపైఁ బిట్టలం దోలు చిన్నవాడ,
 దారిఁ బోయెడువారలఁ బారఁజూచి
 విసరుమా సుంత వడిసెఁబఁ”

వెనుక నదిగొ

కంకి తినుచున్నయది గొరువంక,



ఇంత

యాలసించిన నిలుచునా? చాలదూర
మెగిరిపోయిన దప్పుడే!

దిగకు మంచె,

బెడ్డలను నీకు నేఁ దెచ్చిపెట్టుచుంటి;
ఒత్తుగాఁ బట్టె గడ్డి, మీగిత్తల కిది
మేపరాయేమి?

మాయావు తేపుమాపు

మొన్న మొన్నటిదనుక దా నన్నియన్ని
పాల నిచ్చెడి, దైదుదినాలనుండి
దూడకే చాలకున్న, వీయేడు గడ్డి
బొత్తుగా పట్టలేదు మాపొలముగట్ల . . .
నాల్గుప్పెళ్లు చాలు నాకుఁ,

బిట్ట

వ్రాలినట్లుండె మాతోటపైన, సుంత
తోలుమా?

నాల్గుప్పెళ్లు చాలు నాకు,

ఆసమై నొక తట్టెడుకోసి మాత్ర
మేమిసేయుదుఁ

బిట్ట పోయినద, లేద?"

“సెనగపూరై క దొడిగిన చిన్నదాన,
చిలుకయొక్కటి వ్రాలె నా మలుపునందు
నెంత తోలిన పోవ దే నేమిసేతు?
మిరప లీయేడు మీకు సమృద్ధి, వంగ
చెట్టు లిప్పుడిప్పుడె పూఁతపట్టుచుండె.



బంతిపూవులు మ్రుగ్గుల పండువునకు
 నక్కరకువచ్చు; నియ్యెడ నొక్కమిరప
 పండుచున్నది . . . గోయకవదల దీనిఁ
 దోలుచుంటిని నేఁ బిట్ట వ్రాలకుండఁ,
 గోసికొను మింకగుప్పెడు . . . దోసతీవ
 లున్న వాదరిగాఁ, గాయలున్న వేమొ
 చూడుమీ! . . .

నాలుకట్టల నూడఁబెటికి
 కంకులను గొట్టుచుందు, నాకంచెకేగి
 పచ్చజొన్నలు, తీయనిపాలుగారు
 లేతగింజలు తినుము, కాలిచిన నింత
 తీపి యుండదు;

తట్ట నెత్తెదవదేల,
 నూగుపోవ నూదెడిదన్క నాగలేవె?"
 "అప్పుడే యింటిదారి మాయావు పట్టెఁ
 గుడితివేళయైనది, యిటఁగూరుచున్న
 నెట్టు?

లీకంకె ముదిరిన దేల విఱచి
 తెచ్చితివి?

చాలు నా కివి తినుచుఁబోదు!"

"ఏను వచ్చెదఁ దొందరయేల? నీకు
 దోసపం దొక్కటియుఁగూడ దొరకలేదె?
 యీదరింగల వే గోసియిత్తు రమ్ము!
 కట్ట లిట నొత్తుగానుండెఁగాన నీకు
 దొరకలే, దదెమా మంచెదరిని గలవు
 కోసియుంచి తిరమ్ము నీకొఱకు నేను!

ఆవు నాలుగుబారలే నరుగలేదు,
తీసికొని యేగెదవుగాని దోసపండు
కోసియుంచితి రమ్మ నీకొఱకు నేను,
సెనగపూరై క దొడిగిన చిన్నదాన!"

పింగళి - కాటూరి

పూ ల బా స లు

పూలబాసలు తెలుసు యెంకికీ

తోట

పూలమనుసులు తెలుసు యెంకికీ !

పూలమొక్కల నీటి
జాలు గని నిలుసుండి
పూలన్ని నీపాటె
అలిచె నంటాది,

పూలబాసలు తెలుసు యెంకికీ

తోట

పూలమనుసులు తెలుసు యెంకికీ !

పూలంటు కాలంటి
పున్నె ముం దంటాది
వగలమారీపడుసు
నగ దొడిగె నంటాది,

పూలబాసలు తెలుసు యెంకికీ

తోట

పూలమనుసులు తెలుసు యెంకికీ !

తెరలెత్తి పూపడవ
పరిగెత్తుతావుంటె
దారెంట పూ లొంగి
దణ్ణమిడె నంటాది,

పూలబాసలు తెలుసు యెంకిక్కి

తోట

పూలమనుసులు తెలుసు యెంకిక్కి :

పూలతో వియ్యాలు
పూలల్లో కయ్యాలు !
మానల్లె న న్నుంచి
తానె పూ వానేమొ !

పూలబాసలు తెలుసు యెంకిక్కి

తోట

పూలమనుసులు తెలుసు యెంకిక్కి :

నం డూ రి

పిలుపు

రావోయి సిన్నవాడా!

మావాడ,

రావోయి సిన్నవాడా!

పోటూపాటులపరు

పొంగి పొర్రేస్తోట

రావోయి సిన్నవాడా!

మావాడ,

రావోయి సిన్నవాడా!



ఎన్నెల ఎలుగుల్లోన
 ఏటినురగల్లోన
 తెల్లనితెరసాపెత్తి
 తీయనిగొంతు కెత్తి!

రావోయి సిన్నవాడా!

మావాడ,

రావోయి సిన్నవాడా!

వాలూచూపుల చూస్తు
 కోలేస్తు నే పుంటె
 ఎండేతళుకులసేప
 ఏటిలో వల వేతుగాని

రావోయి సిన్నవాడా!

మావాడ,

రావోయి సిన్నవాడా!

ఉబికే వాగుల్లోకి
 ఉయ్యెల లాగుతు పోయి
 సందరాన పుట్టేటి
 సెందురూని సేరుకొందం

రావోయి సిన్నవాడా!

మావాడ,

రావోయి సిన్నవాడా!

బా పి రా జా



కా పు పా ట

ప్రేయసి : లేచిరమ్ము, చివురించినమావుల క్రింద
శీతలచ్చాయలలోన యావనవసంత
శుభోదయ మయ్యె, నవ్వుచున్ చేయికిఁ జేయిఁ జేర్చి
పెఱచితంనలన్ మఱపించురాగముల్ దీయుచు
వాసన ల్పరిమళించెడు చోటులయందు
బోవగన్ :

వ్రాలినసంజల న్మరలివచ్చెడుగోవుల
జాలుతీయగాఁదోలెడుదాక, త్రాడులును దుత్తులు
నావలఁ బెట్టి, సిగ్గులన్ సోలెడు చిన్నదాన !
యెటుచూచిన నెవ్వరు లేనిచోట నుయ్యాలల
నెక్కి యూగ మనసయ్యెడు నీవును నేను
వేడుకన్ :

పాడుట కొప్పవేని పడవ ల్నడిపించెడు
నేటిత్రోవలే చూడగవద్దు, లేతమనసుల్
తడిసేసెడు చెట్లచాలునన్ గూడినమేను లానుకొన
కొమ్మల నాకులవోలె నొక్క మాటాడక
కూరుచుంద, మనువై నపొలమ్ముల
గట్టునీడలన్ :

అ బ్బూ రి

సింగారము

ఒక పువ్వు
నీ సిగకు
నగయై సు
మించినది.

ఒక పులక
నా యెదకు
వగయై భ్ర
మించినది !

ఒక తళకు
నీ చెక్కు
లకు శోభ
కూర్చినది.

ఒక ములుకు
నాగుండె
లకు సోకి
ఏర్చినది !

ఒక పలుకు
నీ పెదవు
లకు వెనక
దాగినది .

ఒక ఆస
నాబ్రదుకు
సుక మాహా
రించినది !

వి శ్వే శ్వ ర రా వు

ఓ యీ !

నిన్నె కోరును నోయి ! యితరుల
నెన్న డెరుగనిదాన నోయి !
నాడు నే దేనాటికిని నీ
దాననే నోయి !

మనసు నాకేకాంత మోయి!
బ్రతుకు నాకు ప్రశాంత మోయి!
అంద మాముదదీసమోయి!
వలపె నే నోయి!

సొగసు పువ్వులు, సోలు ముద్దులు,
వలపుపన్నీరులతుషారము
వెలుగుతేటల పసిడినవ్వులు
కాన్క నీ కోయి !

రా మ చ ం ద్ర అ ప్పా రా పు

ప్రి యు డా :

వచ్చి లాలించేటి ప్రియుడా !
నన్ను మచ్చికల నలరించు ప్రియుడా !
హెచ్చయిన ప్రేమసుధ లిచ్చి
నన్ను వగల మరపించేటి ప్రియుడా !

భవ మెంతో భారమై పరుగులెత్తేవేళ
శీర్ణమై నాగుండె శిథిలమయ్యేవేళ
కన్నుగవలో నొక్క కాంతిపుంజము దాల్చి
చిన్నినవ్వులు మోముపై చిందులాడగా
ప్రేమతో మనసిచ్చి ప్రీతితో నను దేర్చి
రమ్యమధురాలాపరసము నాపై చిల్కి
నడకలో నొకవింత నాట్యమాడుచునుండ,
పలుకులో నొకతీపి పలుకరించుచునుండ
ఇరులు నీనవ్వుతో విరిసిపోవగజేసి
మాటిమాటికి నాలొ మమత పెంపొందించి

వచ్చి లాలించేటి ప్రియుడా!
నన్ను మచ్చికల నలరించు ప్రియుడా!
హెచ్చయిన ప్రేమసుధ లిచ్చి
నన్ను వగల మరపించేటి ప్రియుడా!

వి శ్వ సు ం ద ర మ్మ

ఒ క రి కొ క రు

నువ్వు నేనూ కలిసి
పువ్వులో తావిలా,
తావిలో తలపులా!

నువ్వు నేనూ కలిసి
కోకిలా గొంతులా
గొంతులో కోర్కెలా!

నువ్వు నేనూ కలిసి
వెన్నెలా వెన్నలా,
వెన్నలో వెలుగులా !

నువ్వు నేనూ కలిసి
నింగిలో నీడలా,
నీడలో నిదరలా !

బా పి రా జు

అ డ య ల్లి

నిండుప్రాయమ్మునకు తోడునీడయైన
సిగ్గు సింగార మెరుగని చెలియ, నీదు
ముగుదచూపులు మా పూర్వపుణ్యమునను
అడవితోలకరిపూవులయట్లు దొరికె!

ముళ్ళపూదీవగుంపులచాళ్ళనుండి
కన్నెగాడుపు వీచిన కదలు నీదు
వెన్నెలయిగుళ్ళ పయ్యెడ వెలితినుండి
జవ్వనపునీడ లారిన చాలు మాకు !

నడియు చప్పుడు లేని యీ యడవికోన
అలతిసెలయేటిసొనలయీలలకు లయలు
తెలియజెప్పు నీ రాగాలతీయదనము
వలన పూలకారుపవళ్ళు పులకరించు!

ఈ మలయపవనమ్ములు ఈ మనోజ్ఞ
యామినులు నీ వనుభవింప నా విరించి
తెరవ, నీ కొక్కతెకు ప్రసాదించెనేమొ
వలపువలవంత లెరుగని పడుచుదనము !

వింటిబద్దల అంబులు విడుచు నీదు
సులపునేర్పులలోని నాజూకుదనము
అలరువిలుకాని కేనియు దెలియరామి
బ్రదికిపోయిరి తబిసిజవ్వనులు నిజము !

కొ డా లి

కోకిల

ఈ మావిపైనుండి
ఈవు కూ కూ యంచు,
ఆ మావిపైనుండి
ఆపె కూ కూ యంచు
- ఏమిబాసల జేతురే,
కోకిలా! ఏమి బాసల జేతురే!

ప్రకృతిజన్యంబులై,
పరమరమ్యంబులౌ
భావముల, నొందొరుల
ప్రణయ మొల్కెడునట్లు
పల్కరించుచునుంటిరే,
కోకిలా! పల్కరించుచునుంటిరే?

మనుజుల కగమ్యమై
మహితశక్తిం గల్గి
పరమమృతము వొల్క
ప్రణయవాక్కుల మీరు
బాస లాడుచు నుంటిరే,
కోకిలా! బాస లాడుచు నుంటిరే?

పరులు విన్నను మీదు
పరువు పోవు నటంచు
పాడులోకము జూచి
భయమే లేకను వలపు

పలుకు లాడగజెల్లునే,
కోకిలా! పలుకు లాడగ జెల్లునే?

పరమప్రేమస్వరూ
పంబులై లోకాల
పావనంబుల జేయు
ప్రణయకవులౌ మీకు

పరు లనేవా రుందురే,
కోకిలా! పరు లనేవా రుందురే?

చెలియయును నీవలెనె
చివురుటాకుల మెక్కి
చెవులపండువుగాగ
చిలుకంగ గానమ్ము

చింత నీ కేమున్నదే,
కోకిలా! చింత నీ కేమున్నదే?

చెంత గూర్చుని మోము
చెలుపు గుల్కగ వలపు
దెలుపుచుం బలుకంగ
చెలి చెంతలేని నా

చింత లెన్నడు తీరునే,
కోకిలా! చింత లెన్నడు తీరునే?



పాడవే కోకిలా!
 పాడవే యింపుగా!
 ప్రాణముల్ హాయిచే
 పరవశ మొందగా!

పాటపాడవే తీయగా,
 కోకిలా! పాటపాడవే తీయగా!

బ స వ రా జు

ప రి చి త క ం త ము

ఆకసమున నవిగొ చుక్క
 లల్లుకొనెడు, చందమామ
 వృక్షముల సందునుండి
 తొంగి తొంగి చూచు చుండె!
 కొండలోయ దిగెడు వాగు
 నుండి జీవజలము లవిగొ
 నురగ గ్రక్కు నలలతోడ
 గుసగుస లాడచు పోయెడు,
 పండువెన్నెలన్ మెయి పర
 వశమొందగ, కోకిలంపు
 పాటకు చెవియొగ్గి, పూల
 వాసనకున్ మదిని పొంగి,
 కూరుచుంటి సుఖముగ నీ
 కొండరాతిపైన నొర!
 'యేమి టిద్ది సఖీ' యనుచు
 యెవరో నన్ను పిలిచినట్లు



అమృతమధురనాదముతో
నాత్మ కట్టుకట్టి లాగు
ఈ కంఠము మున్నెపుడో
విన్నయట్టులున్న దహో!

సా దా మి ని

స్నే హ రు చి

అరమరలేని మన చిరతరస్నేహరుచు
కురిసిన వెన్నెలలా, అరవిరిసిన మల్లియలా!

మనమున నెవ్వగలా మాసెను
ఘనమగు నెయ్యములో,
మెరపులగుంపేమో, అది
తరగని వెలుగేమో!

దినములు నిముసములై చనియెను
తిన్నని నడకలతో,
కన్నులతళుకేమో, అది
ఎన్నికదినముల
పున్నెపుప్రోవో!

జీవితమున కంతా అది
చెలువపు నిగ్గేమో,
పరమప్రేమకు చిహ్నమైన తెలి
వెన్నెలకాంతుల
సన్నపుతళుకేమో!

వి శ్వ సు ర ద ర మ్మ



ఓ సఖీ!

పదునాలుగువనాలు పరిసుప్తి నుండంగ
మనము మేల్కనియుంట మఱచిపోతె?
నీ కఠికోలికి నొక నీటిబిందువు నిల్చి
భేదమో మోదమో
భేదపఱుపరాని నిశ్చలశోభ
మాననీయం బయ్యె

తక్కుఁగలవారి కంధంపురాత్రి
మనపట్టమాత్ర మపు డనుకోని పట్టపగ లనిపించె,
దాని నీ కపుడె తెలుప నాత్మ నెంచితి;
కాని, యశ్రుకణము ముందు దుడిచి
వెనుక ముచ్చటింపఁగఁబోతి
నీవు మందస్మితస్విన్నవైతి,
కనులు మెఱసెను,
కప్పె గాఢాంధకార మెవ;
ఓ సుముఖ! ఓ సఖీ!

క వి కౌ ం డ ల

శు క్ర వా ర ము

ప్రేమమధుపూర్ణమైన నాహృదయపాత్ర
నీ దినము నీ పెదవుల కఠింతు ననెడు
నాసలోఁ గన్నువిచ్చితి నమృతసరసి
బ్రాతరున్మిషితమైన పద్మమట్లు,



ఆ త్రిలోకైకజననిపాదాబ్జనవిధ
భూమి మీలితనేత్రవై మోకరిల్లి
నీవు పూజాసుమమ్మ వై నావు,

హృదయ

కర్ణికామూలమున భక్తి కందళించి
అడరు పారవశ్యమ్మున తొడిమ యూడి
నేను పూవునై పడితిని నీదు చెంత,
జంటపూవులయమృతనిశ్వాససౌర
భముల రోదసి శుక్రవారము ధ్వనించె?

నాయని

*

అపుడు నిల్చితి నోయి, నాప్రియు
రాలికాంతమనోజ్ఞరూపము
తనివిదీరగ జూచు తలపున
స్తంభనవిధమునన్!

అహహ వికసనమొందె నోయి,
అపుడు నా కనుదోయి లక్ష్మీ
తిలకపాటలఫాలమండల
దీప్తిజాలమునన్!

నాట్యమాడిన దోయి, మామక
నయనయుగళం బపుడు లక్ష్మీ
కర్ణపూరోద్ధిప్తమంజుల
గండభాగములన్!

△

చిరము నేత్రద్వయి విహారము
చేయసాగిన దోయి లక్ష్మీ
కలితకాంచనహారవిలస
త్కంఠదేశమునన్:

గాఢరాగోద్రిక్తమతిన్
కన్నుగవతో ముద్దులాడితి
కటకకంకణరుచిరలక్ష్మీ
కరసరోజములన్:

ఏమి చెప్పుదు సఖుడ, నా హృద
యేశ్వరీమృదుపాదయుగళికి
సాటివచ్చునొ రావొ యించుక
స్థలజలేజములే:

తన్మయంబై మామకాక్షి
ద్వయము బంగరుబొమ్మ తొడిగిన
పట్టురైకను విడువదాయెను
ప్రాణమి త్రంబా:

తెల్పనేరగదోయి, లక్ష్మీ
దేవి లోచనరోచి పల్కుల
కేవలం బానేత్రయుగళికి
క్రీతదాసుండనీ:

శి వ శం క ర శా స్త్రి

గా య నీ ప్రి య

నా ప్రథమదృష్టి నీ సువర్ణాంగజలజ
మరవిరిసి తేలె నీ గానమందు బాల!
ఆ మధురమూర్తి సంస్మృతులందె కోర్కె
పూచి, వాసించి, నేడును వేచియుంటి!

నీ మధురగాన మానాడు నెమ్మివోలె
పురి నెగయబోసి మిలమిల మెరసిపోవ,
విపుల నేత్రాల నీ ముగ్ధ వీక్షణమ్మ
లఱు నిటుల సిగ్గుతో నడయాడినాయి!

నీ యొడిని ముద్దువీణీయ నిలిపి మీట,
నంగుళీచంచలకిసలయమ్ము లరణ
రాగముల వీణగళము జేగురించె,
కోకిలలపాటలే దాన రేకులెత్తె!

చిన్ని చిని సిగ్గుచివురులు పన్నినేడు
తన యొడిని దాచికొనియె యౌవనము నిన్ను
ముసి ముసి యమాయకత్వమ్ము మూగవోయి,
పలుకజాలదొ పెదవులు వెలికిబారి!

వి శ్వే శ్వ ర రా వు

స్నేహ బంధము

ముసుగు తీయక, లోకంపుగుసగుసలకు
శిరసు వాల్చక, వలిగాలితెరలలోన
మొలకనవ్వుతో, కలలతో, వలపుబరువు
తావిసిలుపుతో నిత్యమ్ము స్వాగతమ్ము
లాలపించెడి లేతగులాబికన్నె!

నా కొరకె వేచి, వరియించి నన్నె, ఆమె
ముద్దులిచ్చును, చుక్కలమోవికాంతి
చారిలో కొగలించును. తలపుకాంతి
తరలు నిశ్శబ్దరేఖలో తాండవించు
నన్ను కూడి నానీడ వెన్నాడుకొనుచు!

కంట నీర్వెట్టు, మోదాశ్రుకణము లనును
వంతకే చోటులే దను, సృష్టిచూపు,
కొగిలింతసోలింతలో కన్నుమోడ్చు,

క్రూరహేమంతశర్వరీకుంతలముల,
లోలమధుమాసచంద్రికాలోచనముల
కురియు ముద్దిదే! యను, కన్నులరగ మోడ్చు,
మరచి మరపించి, జాలిలో, మమతలో వి
లాససుస్థాయి నెదపువ్వు వ్రాల్చివేయు,
నా గులాబి! నాపువ్వుకొమ్మ!!

రామచంద్రఅప్పారావు

ప్రణయశాంతి

రాలిపడియున్న దానిమ్మపూలతేకు
లొలయుచోటుల సాంధ్యవాయువులలోన
కనబడనిభావముల సువాసనలకొఱకు
వినయమున బాల్యదృష్టి నిల్పితి నొకింత.
ప్రణయవతి! ప్రేమమునకు పారమ్మలేదు!

నీవు పాడిన కృష్ణవేణీస్తవమ్ము
హృదయపదమున నొక సెలయేఱువోలె
చల్లనగు తుంపురులు వెదఁజల్లువేళ
పలుకరానిగీతిక కలకలమొనర్చు
ప్రణయవతి! ప్రేమశాంతికే భంగ మగునొ!

అబ్బూరి

*

కొండ తిరిగీ, కోన తిరిగీ
చీరచెరగున కూరిచితిరా
గరికెపూల కంఠమాల!

ఆవు నడిగీ, అడివి నడిచీ
పులగిన్నెల పొందుపరిఁగితి
గుమ్మపాలు, కొమ్మతేనె!

చాయవెన్నెలా లోయజయలా
పచ్చికమెత్తల పానుపుపైనా
'కో' 'కో' యందు 'కో' యనరా!

నండురి



ఆ మె క న్ను లు

ఆమెకన్నులలో ననంతాంబరంపు
నీలినీడలు కలవు;

వినిర్మలాంబు

పూరగంభీరశాంతకాసారచిత్ర
హృదయములలోని గాటంపునిదురచాయ
లందు నెడనెడ గ్రమ్ము;

సంధ్యావసాన

సమయమున నీపపాదపశాఖికాగ్ర
పత్రకుటిలమార్గములలోపల వసించు
ఇరులగుసగుసల్ వానిలో నిపుడు నపుడు
వినబడుచునుండు;

మరికొన్ని వేళలందు

వానకారుమబ్బుల మెయివన్నె వెనుక
దాగు బాష్పమ్ము లామెనేత్రములలోన
బొంచుచుండును;

ఎదియో అపూర్వమధుర

రక్తి స్ఫురించుకాని అర్థమ్ముకాని
భావగీతమ్ములవి....

కృష్ణశాస్త్రి



అ మ ని ని షా

జాగ్రత్త! జాగ్రత్త! షాయజగ త్తని
శాస్త్రము లెల్లను విప్పెదవు;
భాగ్యము భోగము చంచలమంచును
బైరాగిభర్మముఁ జెప్పెదవు;

ఎవ్వారు విందు రీ పిచ్చిబోధనము
లీ మధుమాసనిశీధమున?

ద్రాక్షరసాయనపాత్రిక పెదవులఁ
దవుల దలంతురె చే దనుచు?

ఓయి, యతీశ్వర, చాలిఁక బోధన
మూరక తెల్పుకు నీ మతము!

ఆనందభాండమునందు హలాహల
మయ్యయ్యో! విరసుఁడ, కలుపకుము!

ఉన్మత్తకోకిల గానము సల్పెడి

నువ్యానవాటికి మధురముగ!

సౌడవాటిలొద్దుగకొమ్మల నూఁగెడిఁ

బున్నమచందురుఁ డుయ్యెలలు!

ఆమనిమత్తున చైతన్యశోకము

ఆనందపరవశమై సొగియు;

సరిచేయు మోసఖి! భగ్నవిపంచిక

సంధ్యలు పాటలఁ బుచ్చెదము!

సౌఖ్యనదీరసహారమునం దంచ

జంటవిధంబున నీదుదము!

రా మి రె డ్డి

మొం దు గ తి

ఎక్కవే! కొండ నెక్కవే!
నా సక్కనెంకీ! యెక్కవే!
కొండ నెక్కవే!

పక్కసూపులు మాని
పయి కెల్లి పోదాము,
ఎక్కవే! కొండ నెక్కవే
నా సక్కనెంకీ! యెక్కవే!
కొండ నెక్కవే!

ముందు నువ్వుంటే నే
కిందా నిలబడగలను,
నీ నీడనే తొక్కు
కోని సులువుగ రాగల
నెక్కవే! కొండ నెక్కవే!
నా సక్కనెంకీ! యెక్కవే!
కొండ నెక్కవే!

తెల్లన్ని నీ పైట
సల్లంగ యిసురోలె!
అగాలి నా కాలి కట్టి
బగబగ మందు

నెక్కవే! కొండ నెక్కవే!
నా సక్కనెంకీ! యెక్కవే!
కొండ నెక్కవే!

పదిమెట్లు పయికెల్లి
పల్లకుండా సూడు,
పగబట్టు పామలై
పయికి సరైన వత్తు,

నెక్కవే! కొండ నెక్కవే!
నా సక్కనెంకీ! యెక్కవే
కొండ నెక్కవే!

నండా రి

రా ధ

పవనపులకితచంద్రాతపప్రపుల్ల
చారుశారదయామినీసమయమందు
వీధివీధుల మధురలో వెదకి వెదకి
చేరుకొంటి బృందావనసీమ నేడు.

దూరముననుండి నీ మురళీరవమ్ము
హృదయమున స్తోకినంత మే నెల్ల మఱచి,
తిరుగుచుంటిని యమునానదీవిశాల
పులినసీమల వెట్టినై పోయి నేను!

రవికరోద్ధీప్తహిమశీకరమ్మువోలె
రమ్యపింఛము చిత్రవర్ణముల దొలుక
శిరము నూపుచు మోవిపై మురళి నూని
వీది, మఱియొకమాటు వాయింపవోయి!

పవనవీచికలందలి పరిమళమ్ము
 మధురచంద్రాతపములోని మార్దవమ్ము
 మంజుకుసుమామృతములోని మధురిమమ్ము
 కలదా గోపాల, నీ వేణుగానమందు :

ప్రకృతి పులకింప, యమునాస్రవంతి పొంగ,
 రాగవల్లిక చిగురింప, ప్రణయగీతి
 పాడి నను గొగిలించి గోపాలకృష్ణ,
 ప్రేమదీరగ నొకముద్దు పెట్టుకొనుము!

వే దు ల

వా ల్ల డ

కలకలలాడు వాలుజడకై జగ మెంత
 తప స్సొనర్చెనో చెలియ, భుజాన వ్రాలి
 కుచసీమ నటించుచు, ఏటిదాటుతో
 తొడనునువంపులోన బడి తూలుచు,
 మల్లెల పాలనవ్వుకాంతుల శ్రుతిగా
 సువాసనల దొర్లును, కోటి వసంతశ్రీలతోన్!

జారినవాలుతో విరులజాలుల తావులతో,
 నెడందలో నూరు విముగ్ధమోహనవయోరుచి
 వెల్లువ సేసి సొక్కుచున్,
 నీరధిపై స్ఫురించు రజనీకరబింబమువోలె
 జాలి నన్నోరమణీ, ధరింపు మిక
 నొక్కులపాయలలో గులాబిగాన్!

జీవిత మాటగా సొగసుచిన్నెలపాటగ నవ్వి,
ఒక్కటన్ దేవి, భవచ్చిరోజముల నించుక
ముద్దిడనిమ్ము! చూపులన్ సేవలజేయనిమ్ము!
హృది జేరిచి సోలగనిమ్ము, దివ్యకాం
త్యావిలనుందరోజ్జ్వలరహోనిశలన్
జపియించుకొందు నే!

ఎరుగనికోక్కెల నెన్నో
స్ఫురియించుచు సొగసుదప్పి పూరించెడి నీ
తరగలవల్లడముసుగున
నొరుగుదు లోకంపుదృష్టినుండి ప్రళాంతిన్!

రామచంద్రఅప్పారావు

ఆ మె పా ట

నునుమబ్బు లేదునక్కొనలపై సోనలౌ
నెలవంక చిరునవ్వు చలువపాట,
తొలిప్రొద్దుపొడుపురేకులపైడిదారుల
ఏరులౌ మంచుకన్నీరుపాట,
పాపురాయుర్యాలపక్షిలయంచుల
జాలులౌ గాలినీలాలపాట,
విరజాజికన్నె నిద్దురకన్నురెప్పల
కల్వలౌ నెత్తావికలలపాట,
కలిసి, నీగొంతుతోవల సెలలుగట్టి
అలల నుప్పొంగి, నాహృదయాంచలముల
బారి, దాహాన బీటలువారి యెండు
ఈబ్రతుకునిండ నిండిపోయినవి చెలియ!

ఒకపరి తీయనా బరువులొత్తగ
జీవిత మంత క్రుంగి, వేరొకపరి తేలి యేలొ
యెటకో యెటకో జలదాల దాటి, తారకల
విశాలనీలపథరాజులనెల్ల నతిక్రమించి
పోయి కలియు సోలిసోలి చవలేటి
తుషారపు స్వప్నరాసులన్!

ఈవు తేనియగొం తెత్తితేని, నీ క
పోలములు చిరునవ్వు నేత్రాలుకూడ
మరచి సర్వమ్ము, సొగసుగా శిరసు ద్రిప్పు
చెందులకొ పాడినట్లుండు నేదొ యేవో!

మరియు నేవేవో కలలు ముంగురుల జారి,
వాలి కనుబొమ్మనును గొమ్మవంపులందు,
దూరి చూపుల, చెక్కిళ్ళజేరి, మంద
మందహాసంపుమనకలో మాయ మౌను:

కృష్ణ శాస్త్రి

ని త్య క్రీ డ

ఉదయసంధ్యానవాంశువు లదుమ దద్ద
రిల్లి ఆశాంతములనుండి మెల్లమెల్ల
కుంచుకొనిపోవు నీ నీడకొనలవెంట
చేరుకొందును నీ పదాంభోరుహములు!

ప్రబలమధ్యాహ్నతీక్షణతపమున కలగి
అలసిపోయిన నీ నీడ కలసిపోయి
ప్రణయభావాతిమధురవిశ్రాంతికొరకు
నీ శరీరాంచలము లంటి నిలిచియుందు!

అపరసంధ్యాత్వరోచుల నమృతరాగ
మంజురంజితమై సాగి మరల దెసలు
క్రమ్ముకొనిపోవు నీ నీడ కలసివెడలి
ఆ యనంతదిగంతమ్ము లావరింతు!

నా య ని

△
దీ పం

ఆరిపేయవె దీపమూ !
యెలుగులో నీమీద నిలపలేనే మనసు!
ఆరిపేయవె దీపమూ!

జిమ్ముమంటా తోట సీకటైపోవాలి,
సీకట్లో సూడాలి నీకళ్ళ తళతళలు!
ఆరిపేయవె దీపమూ!
యెలుగులో నీమీద నిలపలేనే మనసు!
ఆరిపేయవె దీపమూ!

తళకుతో నీరూపు తలుసుకొని తలుసుకొని,
సీకట్లో నా కళ్ళ సిల్లులడ సూడాలి!
ఆరిపేయవె దీపమూ!
యెలుగులో నీమీద నిలపలేనే మనసు!
ఆరిపేయవె దీపమూ!

సూపులే ఆపేసి, రూపువూసే మరిసి.
వాక రెరుగకింకొకరు వారిగి నిదరోదాము!
ఆరిపేయవె దీపమూ!
యెలుగులో నీమీద నిలపలేనే మనసు!
ఆరిపేయవె దీపమూ!

నం డూ రి

యాత్ర

పైరగాలితరంగాలపై నపూర్వ
పరిమళవిలాసములు వెల్లివిరియసాగె,
ఓ సఖీ! చూడు మిరుగట్ల నొరసికొనుచు
పొంగుచున్న దానందప్రపూర మిపుడు!

ముంగురులపైన పూవులు ముడువవలదు,
వలదు తిలకమ్ము, కైసేత వలదు మేన,
విడిన కబరీభరము ముడివేయవలదు
కాల మిదిగాదు మన యలంకారములకు!

తరతరమ్ముల ప్రేమస్వతంత్రు లరుగు
దారి బోయెడు నూతనాధ్వగుల మనల
పరిహసించెడు పాడు ప్రప - చమునకె
పారవేయుము నీ యలంకారభరము!

మూఢవిశ్వాసశృంఖలమ్ముల విదల్చి
వలపు కౌగిటిముడి బట్టువడితిమేని
మన శరీరసుఖస్పర్శమునకు నేటి
యణు వణువుగూడ నవజీవ మనుభవించు!

కోరికలనెల్ల మరచి నా కొరకు నీవు,
నీ కొరకు నేను, తొలివేగుబోక రాలు
పూలజతవోలె ఈ సుధాపూరమందు
తేలిపోదము జన్మజన్మలయాత్ర!

వే దు ల



ర క్త వి హా ర ము

నే భయంకరకాముకుడ,
నా కరాలచితిని
కన్యకలు వెన్నవలె కరిగిపోదురు;

ఇంతవిడివిడని పూలు
నను కని, సమాధి గులు పాట విని,
వత్తలె నలిగిపోవు;
అట్టి నను నీవు
మోహశాపాలవలన,
పొర్లుకెరటాల నురుగు కేశాలవలన,
సొగసువలన ఆకర్షించి శాసించువు!

అదిగా నిర్దయాలోకకారిన్యమూర్ఖ
ఖడ్గవిచ్చిన్న ప్రీకంఠనాళగళితర క్తలహారి!
నా మురళి!

రెండు గులాబిపూలవోలె
కాల్వ కెదురీది
ఈ చంద్రికారహానిశీధిలో, రహః కేశిలో
కలసిపోదము!
తప్తశోణితస్నాతమ్ములైనగాని పూలు
యుగయుగాలను తావి ముంచబోవు!

రామచంద్ర అప్పారావు



ప్ర శ య ము

భాద్రపదమఱి! విమలాభవథము గ్రమ్ము
నీ విసీలాంబుదోద్గత మీ యఖండ
వర్షధారాప్రవాహమ్ము వచ్చి వచ్చి
నా హృదయగోళమునయందు నదులు గట్టు !

జీర్ణవసనుండ నీ చలి చించుకొనెడు
నా కృశీభూతదేహమ్ముపైకి పొర్లు,
నీ ప్రవాహవేగము నిల్వనీదు నన్ను,
ప్రళయనూచనయేమొ నా ప్రణయమునకు !

అంతకంతకు దుర్వారమై ధరిత్రి
యింతయును ముంచుకొనునచే యీ యకాండ
విలయజలరాశి, నా నిరుపేదజీవ
కళిక తనలోన నొక యశ్రుకణముజేసి !

ఆ మహాకూరజలరాశియం దనంత
భంగము లుదగ్రగతుల నుప్పొంగుననుము,
అచట నా ప్రేమయను మట్టియాకు పఱచి
నేను పవళించెదను సుధానిభృతమూర్తి!

నా య ని



*

సంచలనశీలమైన నా స్వాంత మెట్లు
నిల్చుకొన్నావు నీపయి నిశ్చలముగ ?
ఎట్లు హృదయేశ్వరీ, నీ కహీనగరిమ
గలిగె నింత మహావశీకరణశక్తి?

అన్యవశవర్తిగాక యిచ్చానుసార
గతిని జరియించు నీ మతంగజము నౌర
కట్టినావు భవద్గుణగణముతోడ,
ఇట్టియాధోరణత నీకు నెట్లు కలిగె !

విస్మయోద్దీపకము భవద్విజయమహిమ
దేవి, నా కించు కేనియు తెలియదాయె,
ఇంత సుఖపుగ నీ మతిమంతు డధిక
గర్వి యెట్టులు నీ పదాక్రాంతు డయ్యె !

ఎంతటిప్రభావమేలేని దీ విధాన
భవ్యదివ్యమహాస్వరూపంబు దాల్చి
దేవి, ఆత్మాభిమాని నతిస్వతంత్రు
జేసికొన్నావు దాసు విచిత్ర మొనవ !

శివశంకరశాస్త్రి



ప రా జ య ము

బింబఫలములబోలు నీ పెదవు లెపుడు
ఈ యధరమంటి వేడిముద్దిచ్చె, నపుడె
అంకితఁబయ్యె నా హృదయంబు నీకు
నృపతిముద్రాఁకితంబైన లేఖయట్లు !

సిగుపొరదాటి పటుభుజాశ్లేషమందు
ఎప్పు డీసఖితనువు బంధించినావో,
అర్పితంబయ్యె నపుడె నా యాత్మ నీకు
రణపరాజితుడైన శాత్రువుడువోలె!

నోరి

ఆ రా ధ న

ఆమె నవనీతహృదయ, నా యంతరంగ
శాంతిదేవత, ఆశాపథాంతరాళ
పారిజాతమ్ము, ప్రేమజీవనవిభాత
కైశికీగీతి, నా తపఃకల్పవల్లి!

ఆమె జగదీశమకుటాగ్రసీమనుండి
యుర్విపై జారిన సుధామయూఖరేఖ
ఆమె మూడులోకాలకల్యాణమునకు
అవతరించిన యొక పవిత్రానుభావ,

మామె నా జన్మజన్మపుణ్యములు పండి
 ప్రాప్తమైన కేశీపరిత్యాగలీల,
 ఆమెపదసన్నిధానదివ్యస్థలాన
 భక్తి నమ్రుడనై నిలంబడినయపుడు
 తలపునకువచ్చు నా పేరతనము నాకు!

* * *

'చెలియ! ఏదేవిమంగళాశీస్సుమములు
 పరిమళించినవో మనశిరములందు
 ఒక తపస్సిద్ధివోలె నేటికి లభించె
 నిరుపురిమనోరథమ్ముల కేకఫలము!'

అనిన, తారళ్యవిస్తారితాక్షియగుచు
 'స్వామి, మనతోటలో నీవసంతవేళ
 పూచినసుమమ్ము లాదేవిపూజకొరకె!'

అనుచు, నాచేయి తనచేత నదుముకొన్న
 యామెపదసన్నిధాన దివ్యస్థలాన
 నాకకల్లోలినీ పదన్యాసమునకు
 దిరవినతమైన హరజటాభరమువోలె
 నతుడనయ్యు మహామహోన్నతి వహింతు!

వే దు ల

ప ల శ్రు తి

అంతశ్రమపడి పావన మక్షగంగ
ధారుణీకిఁ దెచ్చినాఁడు భగీరథుండు,
అంతమథియించి కలశరత్నాకరమ్ము
ఆమృతభాండమ్ము పడసినా రమరవరులు!

మత్పురానేకపుణ్యజన్మములు పండి
జాహ్నువీస్వచ్ఛవును సుధాస్వాదుమూర్తి
వైన నీ దివ్యసాన్నిధ్య మందుకొంటేఁ
బుడమికిన్ స్వర్గమున కొక్క ముడి రచించి!

ఇంతకాలమ్ముగా నా కదృష్టములయి
ఎన్ని యానందధామము లీయనంత
భువనసంధుల భాసిల్లునవియు నేఁడు
మత్పదాక్రాంతములు భవన్మహిమఁజేసి?

నా య ని



*

నా విడలదోటఁ బెంచికొన్నాడ నొక్క
పవడపుగులాబి మొక్క నా ప్రణయజీవ
నమ్మ వర్షమ్ముగా ననయమ్ముఁ గురిసి;
కొన్నినాళ్లాయె, సుకుమారకుసుమ మొకటి
నవ్వె కలకలమని నా వనమ్ములోన;

అంత దానినె, నా జీవితాశయమ్ము
పూవుగా వింతగా మారిపోయినటులు
వలచికొన్నాడ;

నా ప్రసవమ్ము నేను,
నన్ను మనసార నా ప్రసూనమ్ము, కనులు
విచ్చి కాంచుచుఁ గాలము పుచ్చినాము
ఎదల నిశ్శబ్దముగఁ బల్కరించుకొనుచు,
ఎట్టు లది దాపురించెనో యేమొ యంత
నాకుసండులత్రోవల నల్ల దిగియె
నొక్క క్రూరార్కకిరణమ్ము, ఉర్వి వాలి
నా గులాబి సోలి తూలి నన్ను వీడె;

అప్పుడు నావైపు చూచి, నా యలరులేని
శూన్యమౌ మోడుమాఁకును జూచి, యొక్క
కోకిలమ్ము 'కో' యనియేడ్చె గొంతునెత్తి;
మాకొఱకు దారిఁ బోయెడు మందపవనుఁ
దొకఁడు జాలిగ నొక్క నిట్టూర్పు విసరె !

కృష్ణ శాస్త్రి



అ ప్రాప్త మ నో హ రి కి

ఓ నవనీతకోమలవయోరుచిరాంగి,
యనుగ్రహింపు, ప్రేమానుమితాస్మదీయ
వచనావళులన్, భవదార్ద్రరాగ
సన్మానితుడైన యీ కవికుమారునిపల్కులు
నీ మనోజ్ఞ నేత్రానుగతాచ్ఛశోభనము
లందుకొనం దల లెత్తవేనియున్ :

చీకటిదారులందు వికసించిన వెన్నెలవోలె,
తీవ్రజాధాకులలైనవారలు సుధాసరసిన్
గొను స్నానమట్లు శ్యామాకృతిఁ దాల్చి
నాడుహృదయముననిల్చిన దివ్యరాజ్ఞి.
నాకై కరుణించి నీ తనువికాసము నింపుము
నా మనమునన్ :

మోమున మోముఁ జేర్చి నిను ముద్దిడుకోరిక
లేదు. నీదు వక్షోమృదుశయ్యపైని శిరసున్
గెడవాలిచి వ్రేలు మల్లికాదామసువాసనా
మధురత ల్పరికింపఁగఁ గాంక్ష లేదు,
నా ప్రేమకు దారిఁ జూపఁగ
వరించితి నా యలరించునెచ్చెలి!



△

△

మ్లానమతిన్ దృగంచలములన్ దొలకాడెడు
 నీ మనోజ్ఞతల్ లోన నడంగు నశ్రువులలో,
 దడుపన్ దలపెట్టఁబోక వైజ్ఞానిక
 సాధుభాషణములం దనియింపుము నన్ను,
 నా మదిన్ లీనవు కమ్ము, న న్నవుఁగిలింపుము
 నీ కమనీయశోభచే !

అ బ్బా రి

పూ ర్ణ మ

ఆ యుదయాద్రినుండి యరుణారుణమౌ
 ముఖ మెత్తి, గాఢఽజ్ఞాయుతయౌ నవోధవలె
 సందడిచేయక తొంగి తొంగి లోలాయతదృష్టులన్
 దశదిశాంతరముల్ పరికించి, శూన్యమైపోయిన
 నా కుటీరపదమున్ గుర్తుతింతువు
 చాటుచాటుసన్ !

ఈ వలిగాడ్పు లెంత వడకించుచునున్నను
 నీ ప్రవాళరేఖావిలసన్ముఖంబు తడిగట్టెడుసిగ్గున
 సంచలించినన్, మోవగరానిప్రేమను
 విముక్తగవాక్షపథమ్ము డిగ్గి
 నా క్రేవకు వత్తు వెట్లా పులకింపగ
 నా తృక్తిర్ణశయ్యయున్ !

పొంగులుదేరు తీయవలపుల్
 హృదయంబును ముట్టడింపగా వంగి,
 సుషుప్తి చే ముడుపువారిన నా కనుబొమ్మలన్
 సుధాలింగితచుంబనముల చలింపగజేసి,
 సుఖోదయవ్యధాభంగములన్ కలంతువు,
 భవన్మృదులోచ్ఛ్వాసితానిలాహతిన్ !

ఆ నునుమబ్బుకౌగిళల కందని
 నీ లవలీమనోజ్జమా మేని సుధాద్యుతుల్
 నిదుర మేల్కొలుపన్ నవమాఘమాససంధ్యానిలమల్లు
 నా తనులతన్ పులికింపులతో స్పృశించి,
 బాధానిశితమ్ము నా పువుటెదన్ గడియింతువు
 నీ యెడందతోన్ !

ఈ తృణశయ్యయందె నిదురించెద మిర్వరమున్
 పరస్పరాద్వైతగతాత్మవృత్తిని,
 భవద్భుజవల్లుల నన్ను బందెగన్ జేతువు నీవు,
 నే నపుడు నీ యమృతాసవమెల్ల ద్రావుచున్
 రాతిరి నొక్కస్వప్నమధురక్షణమట్లుగ
 వెళ్లబుచ్చుదున్ !

వే దు ల

వి ర హ వీ థి

హేమపాత్రలఁ జందన మెండిపోయె,
ద్వారములు మోయుచున్నవి హారములను,
సానలం దింకె స్నానకషాయగంధ,
మబల, యెవనికోసము సగమయి కృశింతు !

చెక్కుచెదరనిపాపట చిక్కువడియె,
వేణీబంధము శిథిలమై పిరుదులందె,
కరఁగి చెరగిన తిలకరేఖలను దుడువ,
వతివ, యెవఁ డాహరించె నీ యార్ద్రహృదిని !

పాలు పొంగినగతి పొంగు ప్రణయరక్తి
నాపుకొనలేని పడుచుప్రాయంబుతోడ
నమ్మి, యెవనికి నీ మన మమ్మికొంటి,
వువిద, యీ మేఘమాసననోదయముల !

రా య ప్రో లు

అ భి సా రి క

గాలియడుగుల నెవరికోసరము
ఓ మోహశీలా,
కదలి వచ్చితి వీ నిశీధమున?
కాలియందెలు ఘల్లుమను ననియొ
ఓ వలపురాణీ,

కేలఁ గైకొని మెల్ల నడచెదవు
 పురుగుతుటుము తటాన కీ చనుచు
 అరగూర్కి గూళులఁ
 బలుక వెఱపున దెసలు గాంచెదవు
 నిలిచి యేమని యాలకించెదవు
 నీ యడుగుసడికే
 యులికిపడి 'యెవ' రనుచు మఱలెదవు !

తెల్లవెన్నెల నీ దుకూలంబు,
 మైపూఁతనిగ్గులు
 తెలియరావని యూహ సల్పెదవు!
 నీవు నడచెడిబాట యెల్లెడల వ్యాపించు గందపుఁ
 దావు లెట్టుల గప్పిపుచ్చెదవు? ఓ ముద్దరాలా,
 నీ విహారము బయలుపఱచెదవు !

రా మి రె డ్డి

ఓఖణి
ఖణి

మరచిపోవటోకె బాల,
 మరచిపోవకే!

అరచి అరచి పిలువలేను,
 తరిచి తరిచి వెదకలేను,
 పరచి యెగురుకాంక్షలలో
 పడి చెదురును నా గుండెలు
 మరచిపోవటోకె బాల,
 మరచిపోవకే!

హోరుమనే వారిరాసి
మారుమోగె నా పాటలు;
విరిగిపడే తరగలలో
నురుగులలో పరుగులలో,
మరచిపోవటోకె బాల
మరచిపోవకే!

ఒఖణ్ణే యిసుకబయలు,
ఒఖణ్ణే కడలి, చదలు,
దవుదవ్వల జరిగిపోవు
దశదిశాంతరాళమందు
మరచి పోవటోకె బాల,
మరచిపోవకే!

అదుముకొన్న నీ తలపుల
చిదికి రాలు హృదయసుమము,
ఏరలేను రేకలనూ
ఏరలేను పుప్పొడినీ!
మరచిపోవటోకె బాల,
మరచిపోవకే!

బా పి రా జు

ఏ నా డు?

ఏనాడు నీ మోవి
లేనప్పు పొల్చునో,
ఏరేయి చీకట్ల
నీ చేయి తుడుచునో,
ఏ ప్రొద్దుపొడుపులో
నీప్రేమ మొలుచునో,
ఆనాడు, ఆరేయి,
ఆప్రొద్దు రేకెత్తు
నా వాడినట్టి గుం
డెలలోని పూగుత్తి.

మరిగి కష్టపటలల్
విరిగి తుంపురలెను,
వేగి నిశ్వాసముల్
వీగు తుత్తునియలై,
మొయిలుచాటున దాగు
మయిలకన్నీ రపుడు,
అప్పు డో చిరునవ్వు!
అప్పు డో చిగురాక!
రెప్పపాటున ముద్దు
లప్పగింతును నీకు!



గాలిలో రెపరెపల్
 తేలివచ్చున దెవుడు,
 ఏ తమస్సులకొసల?
 ఏ యుషస్సులదెసల?
 నింగిలో చుక్కలో
 తొంగిచూచు సువార్త
 చెంగు చెంగున వచ్చి
 మ్రొంగు నాడు నిరాశ
 నెప్పుడో చిరుకన్నె?
 చెప్పవా చిరుకన్నె?
 చెప్పవా, చెప్పవా,
 చెప్పవా చిరుకన్నె?

వి శ్వే శ్వ ర రా వు

సు క్క

సుక్కెక్క డున్నదో సూడవే చెల్లీ!
 బారెడైనా కొండపైకి సాగిందేమో!
 సుక్కెక్క డున్నదో సూడవే చెల్లీ!

తాను నిలిపిన గడువు
 దాటిపోనేలేదు.
 కాలసేతులు పక్క
 కంటుకొనిపోనాయి

సుక్కెక్క డున్నదో సూడవే చెల్లీ!
 బారెడైనా కొండపైకి సాగిందేమో!
 సుక్కెక్క డున్నదో సూడవే చెల్లీ!



సుక్కతోనే కొండ
 లెక్కొత్తు నన్నాడు-
 మబ్బో, మనిసో, కొండ
 మబ్బు పరకాయించి
 సుక్కెక్కడున్నదో సూడవే చెల్లి!
 బారెడైనా కొండపైకి సాగిందేమో!
 సుక్కెక్కడున్నదో సూడవే చెల్లి!

వొకటొకటిగా మెట్లు
 వొదిలి దిగి రావాలి-
 తోటయెలపల గలగ
 లేటో యిననీవమ్మ!
 సుక్కెక్కడున్నదో సూడవే చెల్లి!
 బారెడైనా కొండపైకి సాగిందేమో!
 సుక్కెక్కడున్నదో సూడవే చెల్లి!

నా సొగసు నన్నైన
 సూసుకోనీ డమ్మ-
 ఆవుమెళ్లోమువ్వ
 లట్టై మోగినవేటో!
 సుక్కెక్కడున్నదో సూడవే చెల్లి!
 బారెడైనా కొండపైకి సాగిందేమో!
 సుక్కెక్కడున్నదో సూడవే చెల్లి!

నం దూ రి

పిలుపు

నిశలు పులికించెఁ గనులకు నిదురరాదు
పైదలీ యేమిటికి నన్ను బాధపెట్ట?
ఏ పొదల దాగి పాడె దీ హృదయదళన
దారుణములైన నగ్నగీతమ్ము లెత్తి;

నా విరహగంధగీతి కన్వయముఁ జెప్ప
శిరసు లెత్తుచునున్నవి చిగురుఁబొవలు,
నవ్వుచున్నది కడల నంపంపునందె
కావిరంగులరంగై నమోవి విరిచి;

కొసరి యాకుంబనపుచెఱఁగులను లాగు
గంధవహుని కౌఁగిటనుండి కరుణపదము
లల్లుచున్నది శ్రుతులఁ బ్రాయంపువంశి,
నా హృదయవేదనాలాపనములఁ గరఁగి;

వలపు పచ్చనిదని రక్తిమొలవఁ బాడి,
విరహ మరుణమని యెద తపింప విసివి;
చెలిమి నల్లనిదని నిరసింతు విపుడు,
ప్రేమ ధవళిమయని యింక వినుతు వెపుడు?

రాయప్రోలు

ఆ సు ర కృ త్య ము

ఎవ్వడే నీ గళమ్మునం దిరవుకొనగ
నేను విసరిన ప్రేమప్రసూనమాల
నడుమ నీవు చూడగ బట్టి నలిపివైచి
నీ కనులయందు నెత్తురుత్ నింపినాడు?

భావిభాగ్యోదయప్రభాభాసమాన
సుందరమైన స్వాప్నికానందమందు
మైమఱచియుండ, నెవ్వడే మచ్చరించి
నా యెడదలోన చుకత్తి నాటినాడు?

ఈ నిరంతరతీవ్రభాధానివృత్త
మైన నా ముగ్ధహృదయమ్ము నంతరాళ
శూన్యతలి నెవ్వడే నిలుచుండబెట్టి
ఎడతెగనిసంశయముల బంధించినాడు?

ఈ యగమ్యవాయుపథమ్ము లేగనేర్చి
మన నడుమ దూతలైన యీ వినయశీల
పరమపరమాణువులకు వాగ్బంధనమ్ము
నెవ్వడే కఠోరముగ శాసించినాడు?

ఎవ్వడే రాక్షసుడు మనమీదనున్న
యవధియంతయు తానయై యాక్రమించి
వికటదంష్ట్రాభయంకరవికృతవదన
విషమహాసుండు నన్నిట్లు వెక్కిరించు?

నా య ని



*

నా హృదయ వనమందు ననారతమ్ము
దారుణమ్ముగ చెలరేగు దావవహ్ని
శాంతిగనదాయె వై రాగ్యసలిలధార
నెంత వర్షింప- ఇంక నే నేమిచేతు!

మరచిపోవుదునన్నను మరపురాదు
అయ్యయో జీవితేశ్వరీ! అనవరతము
నీ మహామోహినీమూర్తి నేత్రయుగళి
యెదుట నర్తించుచుండు- నే నేమిచేతు!

అనిశ భవదీయ భావనాయాసభార
వివశ మయ్యెను లక్ష్మి, యీ విరహ బుద్ధి:
దుర్లభజనానురాగదోదూయమాన
హృదయమున కేమిగతి- ఇంక నేమిచేతు!

ప్రీడ నెటులైన నొకసారి విడిచి ముగ్ధ.
తెలిపి నీ ప్రేమ కాపు మీ దీపజనుని:
ప్రాణములు పోవుచున్నవి- పలకవేమి
యిప్పటికినైన? అకట, నే నేమిచేతు!

శి వ శం క ర శా స్త్రి



తా జ్ మ హా ల్

మామిడిచెట్టును అల్లుకొన్నదీ
మాధవీల తొకటి
యేమారెండిటి ప్రేమసంపదా
ఇంతిం తనలేమూ!

చూడలేని పాపిష్టితుపానూ
ఊడబీకె లతనూ,
మోడైపోయీ మామిడిచెట్టూ
మొగము వేలవేసె!

ముచ్చటైన ఆకులు కాయలనే
వెచ్చని కన్నీళ్ళోడ్చి,
పచ్చనాకులా బొమ్మరింటిలో
పం దొక్కటి రాల్చి.

మామిడిచెట్టూ మాధవిలతతో
మాయలొ గలిసింది,
కామితమిచ్చేమామిడిపండ్లూ
కవులకు మిగిలింది!

బ స వ రా జు

ప్రియ నిరీక్షణము

చింతమానుకొమ్మపై న
వింతగాను గువ్వజంట
సంతోషముతోడ సరస
సల్లాపము లాడుచుండె,
వాడుటాకులన్నియు బడి
వాడల నాడుచు బోవున్,

చల్లని చిరుగాలిపాట
మెల్లగ వీనుల సోకగ;
వాకిట నిలబడి, అడుగుల
చప్పుడై నయప్పుడెల్ల
ఆత్రముతో నీవె వచ్చి
తని భ్రమపడి చూతు నాథ!

సౌదామిని

సఖీ!

ఎదలోపలియెదలో, నె
మ్మదిలో, జీవితరహస్యమార్గములలో,
వదలని కోరికవై నా
బ్రదుకు బరువులెల్ల పాటపాడింతు సఖీ!

కృష్ణశాస్త్రి

నా టి రే యి

దారులన్నియు మాపె, దశదిశలు ముంచెత్తె.
నీరంధ్రభయదాంధకారజీమూతాళి;
ప్రేయసీ, ప్రేయసీ! వెడలిపోయితివేల
ఆ యగమ్యతమస్వినీగర్భకుహరాల?

ఆ యభాతంపు పేకాంతమ్ములో మ్రోసి,
మాయమై, మెల్లగా నీ యడుగుసందడులు
నా యెడదత్రోవనే పడి నడచినట్లయ్యె;
నా యెడదలోననే మామమైనట్లయ్యె!

అంత నా గొంతులో 'హా ప్రియా,' యను కేక
అంతంత దివి కేగె, అంతంత దిగిపోయె,
తారలే కనువిచ్చి తమములే శ్రుతివిచ్చి
ఆ వరము విని నన్ను గని జాలి నొందాయి!

నాటినుండియు నేను ప్రతినిశీధతమంపు
గాటుకలచాటు నొరు లే రరయలేనితరి
చూచుకొనిచూచుకొని శూన్యహృదయములోని
'కో చెలీ!'యని క్రుంగి క్రుంగి యేడ్తునుసుమా!

సడిలేని నడిరేయి బడిపోయినట్టి నీ
కడియాలరవళులే, చిరు గాజుమ్రోతలే,
వ్రేలెత్తిచూపు జీవితపథమ్ములు నాకు;
కేలెత్తి నడిపించు, నెలెత్తి న ని్బలుచు!

కృష్ణ శాస్త్రి

ఈ శ్వ రీ

ఎటనో, దవ్వుదువ్వులనుండి యెగసివచ్చి
 శ్రవణముల సౌలయించును చావుమేళ,
 మిది నిశీధి: ఆ కల్లాడ దీశ్వరీ, ప్ర
 చండయామినీకింకిణీస్వనము దక్క;
 నా మన స్సేనె చీల్చికొన్నాను, ధగధ
 గాగ్ని కాంతితో దాన వెల్గారు నీ వి
 నీలమోహనమూర్తి గంటికి నద్ది
 నాను. తలపోసి మూర్ఖులో నణగినాను;
 కనులు విచ్చి మ్రోయగలేక గాలిపరుపు
 వినరునకు దూలి దౌర్బల్యవివళుడనయి
 లోకమూర్ఖుసంతోషవిలోచనాల
 కాహుతిగ రేక రేకగ నట్టె తీసి
 సలైసల జిమ్ముకొన్నాను-

నామనస్సు:

రామచంద్రఅప్పారావు

*

నిన్ను దలిపోయుచునె నే, జిదుముకొనిపోతి,
 పచ్చికాయలు వట్టిపూవులు రేకులు,
 ఫల మెంచనైతి,
 లోపలితేనె, గొననైతి,



అల సముద్రపుటోర తెలినురుగు కెరటాలు
 ఇసుకలోఁ జిరుబుడగలెత్తించుటలు గంటి,
 మునిఁగి ము తెపుమూటముల్లె మోయగనైతి!
 నిన్ను దలపోయుచునె నేఁ జిదుముకొనిపోతి,
 పచ్చికాయలు వట్టిపూవులు రేకులు,

కొండనెత్తపుఁజెట్టు కొమ్మపైఁ దినఁ దిన్ను
 గనవచ్చు నొక చుక్కకాంతికళ నాసిస్తీ
 తెట్టతెన్నే పట్టుదివ్వె తెలియఁగనైతి!
 నిన్ను దలపోయుచునె నేఁ జిదుముకొనిపోతి,
 పచ్చికాయలు వట్టిపూవులు రేకులు, క వి కొం డ ల

న మి లి మిం గి న నా యెం కి

యెంకివాంటిపిల్ల లేదోయ్ లేదోయ్!
 యెంకి నా వాంకింక రాదోయ్ రాదోయ్!

మెళ్ళో పూసలపేరు
 తల్లో పూవులసేరు,
 కళ్ళెత్తితే సాలు
 కనకాబిసేకాలు!

యెంకివాంటిపిల్ల లేదోయ్ లేదోయ్!
 యెంకి నా వాంకింక రాదోయి రాదోయి!





సెక్కిట సిన్నీమచ్చ
 సెపితే సాలదూ లచ్చ!
 వొక్క నవ్వే యేలు
 వొజ్జిరవొయిడూరాలు!
 యెంకివొంటిపిల్ల లేదోయ్ లేదోయ్!
 యెంకి నా వొంకింక రాదోయ్ రాదోయ్!

• పదమూ పాడిందంటె
 పాపాలు పోవాల!
 కతలూ సెప్పిందంటె
 కలకాల ముండాల!
 యెంకివొంటిపిల్ల లేదోయ్ లేదోయ్!
 యెంకి నా వొంకింక రాదోయ్ రాదోయ్!

తోటంతా సీకల్లె
 దొడ్డి సీకటిమయమె,
 కూటీ కెళితే గుండె
 గుబగుబమంటా బయిమె!
 యెంకివొంటిపిల్ల లేదోయ్ లేదోయ్!
 యెంకి నా వొంకింక రాదోయ్ రాదోయ్!

రాసోరింటికై న
 రంగుతెచ్చే పిల్ల!
 నా సొమ్ము నా గుండె
 నమిలి మింగిన పిల్ల!
 యెంకివొంటిపిల్ల లేదోయ్ లేదోయ్!
 యెంకి నా వొంకింక రాదోయ్ రాదోయ్!

నం డూ రి



గ డ్డి పు వ్వు

తెప్పవోలిక చంద్రబింబం
తేలిపోతోవుంది నింగిని..
అందులో నా ముద్దుప్రేయసి
వుందికాబోలు;

లేత చిరురున వ్వెందుకో, సిగ
లోన వెన్నెలమల్లె లెందుకొ?
చేతిసైగలు చేసి నన్నటు
చేర రమ్మను పెందుకో?

గడ్డిపువ్వుని, నన్ను, ప్రేయసి
గాలి తరగల తేలిపోతో
కళ్ళలో అద్దాలమెరుగులు
చల్లి కలచెదవెందుకే?

నీకు నేనే కావలిస్తే,
నింగి వొదులుకు నీవె సీతా
కోకచిలుకవా దేనివో అయి
రాగలవు!



—నే నొద్దుకనకే

ముతై ములొ రత్నాలొ యేరుతొ
చిత్రమవు నా మబ్బుకడలినె
అర్థచంద్రుడి దోనెలోనే
ఆడుకుంటావు!

గడ్డిపువ్వుని — రేకురెప్పల
కలలు కంటో కలవరిస్తో,
కలతనిద్దురలోనే యెప్పుడొ
కళ్ళుమూస్తాను!

వి శ్వే శ్వ ర రా వు

అ ర్త గీ తి

చలి గడగడ పడకించెను
జగతిఁ గ్రమ్మె నంధకార
మచ్చటచట మినుకు మినుకు
మను దీపిక లోనాధా!

ఈ నిసిరాతిరి నొంటిగ
ఏ కాననిదేశాలను
కుందెదొ! నిశ్శబ్దములో
విందువొ, నా యా ర్తగీతి!

సా చా మి ని



క ల త ని ద ర

ఈరేయి నన్నొల్లనేరవా రాజా,
యెన్నెలలసొగసంత యేటిపాలేనటర?

ఆకాశ మేమూలొ
అణిగిపోయినరేయి,
యేటిసెందురుడల్లె
సాటుసూపుల కులికి!

ఈరేయి న న్నొల్లనేరవా రాజా,
యెన్నెలలసొగసంత యేటిపాలేనటర?

ఆకాశ మావారస
అడిలిపోయినరేయి,
మాట తెరగనిపాప
యేటి గిలగిల సూపి!

ఈరేయి న న్నొల్లనేరవా రాజా,
యెన్నెలలసొగసంత యేటిపాలేనటర?

ఆకాశ మోతీరు
ఆవులించిన రేయి,
మిసమిసలతో యేటి
పసలతో నను సుట్టి!

ఈరేయి న న్నొల్లనేరవా రాజా,
యెన్నెలలసొగసంత యేటిపాలేనటర?



యెలుతురంతా మేసి
 యేరు నెమరేసింది,
 కలవరపు నా బతుకు
 కలతనిద రయ్యింది!
 ఈరేయి న న్నొల్లనేరవా రాజా!
 యెన్నెలలసొగసంత యేటిపాలేనటర?

ఒక్కతెను నా కేల
 వోపజాలనిసుకము
 ఈరేయి న న్నొల్లనేరవా రాజా,
 యెన్నెలలసొగసంత యేటిపాలేనటర ?

నంధూరి

*

ఊరకే చలియించు నీరేయివెన్నెలలు
 విరహవీణాతరళతరళతంత్రీగతుల,
 ఏ దిగంతాహ్వనవేదనారవమేని
 కలచుతోందరలతో పలుకరించునొకాని!

వలినెజ్జపై మల్లియలరెప్పలే వాల,
 వలయు నా బ్రతుకు శయ్యాశాంతిలో తేల,
 దలసశరదానిలమ్ములు శర్వరీవిరహ
 సురభినిశ్వాసములు సొగయించు దశదిశల్!

కృష్ణశాస్త్రి



ప్రేమావధి

చెలియా! పూయగరానిపూవుపొదఁ
బూచెంగ్రొత్తపుష్పమ్ము, మాపుల నీరెత్తెడిముగ్ధుఁ
దొక్కఁడు తలఁపుల్ నిల్పె నామొగ్గపై,
జెలువమ్మున్ వలపున్ తదాదిగ వృథా జీర్ణించి
జీర్ణించి, శోషిలి, శాంతింపఁగనున్న
వేమిఁ గలదో చెప్పంగఁ బ్రేమావధిన్!

మొగ్గఁగట్టిన తొలికారుమోజు నఱుచి,
రేకుసాగిన మోహనఋతువుఁ గడపి,
కుసుమదశకయి యుత్కంఠగొనిన యోర్పు
తుదిఁ గృశించెడి నిట్టూర్పుతోనె యిటుల!

రాయప్రోలు

నిరీక్షణ

ఆకసమున మబ్బు దట్ట
మై క్రమ్మెను, చిటపటమను
చినుకుల తీయని పాటలు
చెవుల కింపు గూర్చుచుండె,
గున్నమావికొమ్మలందు
కోకిలపాడెడు పాటలు
వినవచ్చుచునుండె! నిట్లై
వేచియుంటి నెప్పుడు ప్రీయు



డరుదెంచెడునా, నే నెపు
డాముద్దు మొగమ్ము గాంతు
నా యంచున్, నా హృదయ
మ్మాతురతన్ జెందుచుండె!

సౌ దా మి ని

ప్రణయలేఖలు

శ్రుతులు సరిచేసి యుష్మదంకితములైన
కృతులు పాడగ వీణ పట్టితినిగాని
కటకటా, ఏమి చెప్పుదు, కంఠమునకె
కాక హస్తమునకును గాద్యద్య మొదవె !

ఎగిరి నీ పాదములచెంత కెట్లో వచ్చి
వ్రాలుదునో యన్న యుత్సుకత్వమ్ము గలదు;
సాధ్యసాధనమైన పక్షములజంట
హృదయమునకుండి లేదు శరీరమునకు !

2.

చిన్ని పొన్నారివయసున జెట్టునీడ
పొగడపూదండ గ్రుచ్చి నా సిగను దురుము
నపుడు, చెవివండ నీ వూదినట్టి ప్రణయ
మంత్రరాజము ఫలసిద్ధిమహితమగునె !



హృదయమను పుట్టలోన నిద్రించుచున్న
వలపనెడి నాగకన్యను వెలికిఁదార్చి
ఇచ్చవచ్చినయట్టు లాడించుచుండె
నాటి యుపదేశమనియెడి నాగసరము !

అమృతమయమైన నీ కటాక్షముల నెట్లు
సంతరించెనో. యీ నిండుచందమామ
నవ్యలావణ్య రాశియైనాడు నేడు,
సహజముగలేదు వాని కీ చక్కదనము !

నిన్ను నెదనిల్పి నేను ధ్యానించునట్లు
నీవు న న్నెద నిల్పి ధ్యానింతువేని,
అవ్యయామృతబిందునిష్యందమధుర
భావసంయోగరససిద్ధి బడయనగును !

పింగళి - కాటూరి

సంకెళ్లు

ఎవరులేని గవాక్షసంవృతతలాన
ననుఁ బిలిచి బందమేసె సుందరి యొకర్లు
తెల్లసురపొన్నపువ్వుల సంకెళ్లతోడ,
ఇందులకు దైవ మొకఁడె యదృష్టసాక్షి;
చేతిలోఁ జేయివైచి నన్ జెప్పుమనియె
తీయనియెలుంగుతో, నివి త్రెంప ననుచు,
త్రెంచలే నెటులో సహియించువాఁడ
సన్నగిల్లుహస్తమునుండి జొలువాఁక?

రాయప్రోలు

మూ గ బా ధ

ఈ నడికిరేయి వెన్నెలయెద చలించు
పిలు పెదో 'నా సఖా' యని వేగిరించు ;
అనలమైకాల్చు నిశ్శబ్దమునె; కలంచి
పరువులెత్తించు కడల నా బ్రతుకు నిపుడు ;

ఎన్నిమారులు సవరించుకొన్న చూపు,
తొలగవేమో యలమునేమొ నెలమొగాన
చెదరునే బెదరి బెదరి చెలియకురులు
జాలిగా నీలమేఘనిశ్వాసములటు !

నా కొరకె చాచు సఖికంఠనాశమందు
మ్రోగక చలించి చెరవడ్డ మూగబాధ
ఎటు పిలుచు నన్ను ఆ చూపుటిరుల, కనులె
పలుకనేరక విడి విడి పగులు నేమొ !

అయ్యయో ! ఊర్వశీవిషాదార్థమూర్తి
ఈ నిశీథాన నా హృదయాన నిందె!
పూర్ణిమాశుభ్రయామిని బొగ్గువోలె
ఈ యెడదవోలె కాలిపోయినది నేడు,

ప్రాణసఖి, నీ సుదూరతల్పమున సుప్తి
కట కలలు రావు, కలుగదు కలవరింత,
వేగిపో దిట నీకయి వేలు రేలు
బ్రతుకు బ్రతుకెల్ల ఒక్కనేత్రముగ గాచి !

కృష్ణ శాస్త్రి



కో యి ల

కోయిలా కోయిలా
కూయబోకే,
గుండెలూ బద్దలూ
చేయబోకే ?
కోయిలా కోయిలా
కూయబోకే!

తీయనీరాగాలు
తీయబోకే,
తీపితో నా మనసు
కోయబోకే!
కోయిలా కోయిలా
కూయబోకే!

చిట్టినీ జ్ఞాపకం
చేయబోకే,
చింతతో ప్రాణాలు
తీయబోకే!
కోయిలా కోయిలా
కూయబోకే!

బ స వ రా జు



కార్తిక పూర్ణిమ

శారదదినాంతరమణీయసాంధ్యరాగ
విమలపథముల నీనాడు వెల్లివిరిసి
నీ ప్రణయరాగ మెల్లెడ నిండుకొనియె!

ఆ యెగిరివచ్చు పూర్వదిశాభిముఖము
లై నపులుఁగులతెక్కలల్లార్పులందు,
మధురకంతధ్వనులయందు, మాటలందు,
నీ బయలుదేరు సంగతియే భరించె!

ప్రావృడంభోధరముల వర్షములు మోచి
శీతలమనోహరాంగసున్నిగ్ధమూర్తి
యుత్తరానిలుగర్భ ముట్టుఁత లూఁచె,
నీ ప్రయాణభేరీకమనీయరవము!

ఈ మనోజ్ఞకార్తికపూర్ణిమామహోద
యావసరమునఁ బొంగి బ్రహ్మాండమంత
యైన నా యాత్మలో భవదమృతమూర్తి
నిరుపమవిలాసవేశముల్ పొరలిపోయి,

నీ వెడలుదారి కాచుకో నిశ్చయించు
కొంటి, గానుకగాఁ గన్నుఁగొలఁకులందు
దాచుకొంటి నిరంతరదహనశీల
చిరవిరహవహ్ని ప్రాణముల్ మఱుఁగుచోట
సేకరించిన యుష్ణాశ్రుశీకరములు!

నా య ని



*

అయ్యయో, యేల చూచితి వట్లు నన్ను
ఆ దినమ్మున మధురసాయాహ్లామందు
దేహాని నిల్చి మోహిసీదృష్టితోడ
పథమువెంబడి జనెడి విభ్రాంతహృదయు!

విపుల భవదీయలోచనవిగళదసిత
బహుతరకటాక్ష దృఢశరపంజరమున
మన్మనోభీష్మమూర్తి యేమాట లేక
వేగముగ వ్రాలి పడిపోయె వివశగతిని!

జర్జరితమయ్యె నకట, నా సరళచిత్త,
మిప్పటికినై న బాధ శమింపలేదు;
చిలుకకుంటివయేని నీ స్నేహపూర
మతితరల్పము సుమి జీవితాశ నాకు!

ఏమి హృదయాపహారిణీ! యింకనై న
కరుణ వహియించి వీనిని కావగదవె!
బహుశతాపముచే మతి భ్రంశమొంది
వివశమైపోయె; అయ్యయో, వెర్రినైతి!

శివశంకరశాస్త్రి



ను వ్వ పే

నువ్వపే, నువ్వపే!
పువ్వవంటి వయసు,
నవ్వలంటిన సౌగసు,
రువ్వి నా యెదపైన
పర్వులెత్తావపే!

నువ్వపే, నువ్వపే!

నువ్వపే, నువ్వపే!
కవ్వించి నా కాంక్ష
తవ్వించి నా కలలు,
దవ్వ దవ్వల కెటకొ
పర్వులెత్తావపే!

నువ్వపే, నువ్వపే!

నువ్వపే, నువ్వపే!
జవ్వనీ, ప్రణయినీ!
మవ్వంపు వగలాడి!
నవ్వతూ నను వదలి
రివ్వరివ్వన పోతి,

నువ్వపే, నువ్వపే!

బా పి రా జా



ప డ వ ప గి లి న!

ఇది పగిలిపోవు ననుభయ మ్మింతవఱకు
ఈ తలంపున, నానంద మిపుడు పొంగు :
పగిలిపోయిన చెక్కలపట్టు విడువ
కీవు పాథోనిధాన మీదిఁ చెద వని!

ఇది పగిలిపోవు ననుభయ మ్మింతవఱకు
ఈ తలంపున, నిపు డుల్ల మిగురులెత్తు:
తునిగిపోయినచెక్కలతో పయోధి
గర్భమున రత్నరథ మీవు కట్టెద వని!

ఇది పగిలిపోవు ననుభయ మ్మింతవఱకు
ఈ తలంపున, నిపు డాత్మ కింత శాంతి:
విరిగిపోయిన చెక్కల దరికిఁ జేర్చి
నీ చితికి కాష్ఠములుగ మన్నించెద వని!

నా య ని

*

శ్రవణములు సోకినంత, దుస్సహవిషాద
కర్దమజ్జెకనము చేయగలిగినట్టి
త్వన్మధురనామధేయామృతమౌగాని
ఇతర మేమియు చెవి జేరనీయనొల్ల.





దివ్యగంగాతరంగిణీతీర్థమట్లు
భాషితావిలమార్జనపటిమ గల్గి
మధురమధురమైన తావకకథలెగాని
ఇతరమును జిహ్వావెంట రానీయనొల్ల,

చిత్తసద్మాంతరాశసంస్థితవిషాద
గాఢతమసంబు హరియింపగల్గినట్టి
భవ్యభవదీయరూపదీపంబుకన్న
ఇతరమును దృష్టిసరణి రానీయనొల్ల!

చారునిర్మలచంద్రికాపూరమట్లు
హృదయతాపము చల్లార్చి ముదముగూర్చు
త్వన్నిరంతరమధురభావనలె గాని
ఇతర మేమియు మదికి రానీయనొల్ల!

శివశంకరశాస్త్రి

ప్రణయినీగీతము

సందె జారె, చుట్టుపక్క
మినుకుమినుకు దీపములు
వెలుగుచుండె, దూరమున
కోవెలలో హాయిగాను
మేళము వినవచ్చుచుండె,

చల్లగ వెన్నెలలు కన్న
తల్లివోలె కాయు, గాని,
మనసేమో మాటుమణిగె!

సౌదామిని



అ కాలపు నా యెంకి

దూరాన నా రాజు కే రాయడొనో,
ఈ రోజు నా రాత లే రాలపాలో?

సీమ సిటుకనగానె
సెదిరిపోతది మనసు
కాకమ్మ సేతైన
కబురంప డారాజు!

దూరాన నా రాజు కే రాయడొనో,
ఈ రోజు నా రాత లే రాలపాలో?

కళ్ళ కేటో మబ్బు
కమ్మిన ట్టుంటాది
నిదరిల్లె నా వొల్లు
నీరసిస్తున్నాది,

దూరాన నా రాజు కే రాయడొనో,
ఈ రోజు నా రాత లే రాలపాలో?

అపు 'లింబా' యంట
అడిలిపోతుండాయి
గుండెల్లో వుండుండి
గుబులు బిగు తొతాది!

దూరాన నా రాజు కే రాయడొనో,
ఈ రోజు నా రాత లే రాలపాలో?



తులిసెమ్మ వొరిగింది,
 తొలిపూస పెరిగింది
 మనసులో నా బొమ్మ
 మసకమస కేసింది!

దూరాన నా రాజు కే రాయిడొనో,
 ఈరోజు నా రాత లేరాలపాలో?

నం డూ రి

*

ప్రేయసీ, యేల వింటి నీ పేరు నేను
 అలకించినదాది నామాక్షరముల
 నేమి వింతయో కాని మదీయహృదయ
 దుగ్ధవార్ధిని మథన మున్నూత మయ్యె,

అధికమైనకొలందిని మథన మకట
 ఉద్గమించెను కాలకూటోగ్రవిషము,
 ప్రేయసీ, నిల్పితిని దాని బిగియబట్టి
 కంఠకుహరమ్మునందు శంకరునిభాతి:

ఉత్సుకతతో నిరీక్షించుచున్నవాడ
 భవ్యలక్ష్మీనమాగమప్రాప్తికొరకు
 పూర్ణనిరతావ్యయసుధానుభూతికొరకు,
 ఎన్నటికి నాకు లభియించు నివి యెరుంగ:

శివశంకరశాస్త్రి



వి ర హా తో ర ణ ము

వినరా నీ విభావరీ
వేలాశాలల నీ మృదు
వసనాంచలముల గుసగుసలో,
మసలు చరణమంజీరము
కొసరు జొలి పలుకరింతలో!

ఈ కుటీర ముఖద్వార
మిందే వ్రేలాడి సగము
వాడి, విరహాతోరణమ్మునై
వలవంత సడలి నేల జీ
రాడి యెన్నినాళ్లు మనుదునో!

ఇప్పుడు వత్తువా నీ కొర
కెదురుచూచు నీ వియోగి
యెడద మంచుజడులు కురియును,
మా పేమో, రే పెటకో
వెడలి చనునా, నిదుర మునుగునో!

ఆరలేని నా కోరిక
కారుచూపు చొరగ చీలి
కాలి కుములు ఈ చీకటితో
క్రాగి క్రాగి నీ కొరకై
కరవులోననే నశింతునో!

నీ మనోజ్ఞ కాంచన కాం
 చీమణి ఘంటాగళములు
 ఏకాంతము కరగ మ్రోయగా
 విన నరచే బ్రతుకు దాల్చి
 యెడదమ్రోత కెంత యేడ్తునో!

ఈ వియోగనిరాశాక్ష
 ణక్షణప్రతీక్ష చెదరి
 ఎగసి ఎగసి పగిలిపోదునో!
 పగ లెరుగని ప్రవాసమున
 కిక వేకువరేకు విరియదో!

ఆకస ఘోరకనముగ
 లోకమెల్ల వీనుగ కా
 లాంతమునకు కాచియుందునా!
 ఆసలేని ఆసకు ప్రా
 ణాంతమేని వేచియుందునా!

చివరింపదొ చైత్రశుభో
 త్వవవిభాతకల్యాణము
 ఈ దరిద్రహేమంతమున ...

కృష్ణ శాస్త్రి

అ నా టీ నా వో డు

అనాటి నావోడు సెందురూడా,
అలిగి రాలేదోయి సెందురూడా!

యెంకి, మన మిద్దరమె
యెవ్వ రొ ద్దన్నాడు!
యీ సేలు యీ తోట
లింక నీ వన్నాడు!

మాటాడుతుండంగ సెందురూడా?
మంచిదా పోయేవు సెందురూడా!

కలకాల మీ దినమె
నిలుసు మన కన్నాడు !
గాలికై నా తాను
కవుగి లీ నన్నాడు,

నను సూసి నవ్వేవు సెందురూడా!
నాయమా నా ముద్దుసెందురూడా!

నాకాసి సూశాడు
నీకాసి సూశాడు,
మద్దె సెంద్రుడె మనకు
పెద్దమని సన్నాడు,
కన్నీరు నీ కేల సెందురూడా!
కనికారమే శాన సెందురూడా!

నం డూ రి

దేవి !

నేను మా యమ్మయొడిలోన నింతవాడ
నైనయపుడు నాలోన నీ యఖిల మిమిడి
యుండెఁ గావలె నేటి కిట్లుబికివచ్చి
చిత్రచిత్రభావాకృతుల్ చెలువుమిగిలె!

పాశుటకుమున్ను కంఠగర్భమున నెలుగ
రాక యవ్యక్తమైయున్న రాగమట్లు
నిభృతచిక్కణమూర్తులు నీవు నిసువు
లిన్ని సుఖములు దాగినా రెటుల దేవి !

అస్మదీయహృదబ్జనాశాంతరమున
బీజరూపమ్ముగా నుండి విశ్వమింత
ఇది బహిర్గతమగుదాక యెలుగలేన
లంత నవ్యక్తశిఖుమూర్తినై తి నెట్లు?

విశ్వ నాథ

బాష్పదౌత్యము

జీవనగంగా హరితతటంబునఁ
జింతావటతరుమూలమునన్,
ఏల యథోముఖివై గడతెంచెద
వివిధి యౌవననిశలన్?



ఆవలిగట్టున స్వప్నపురంబున
నవ్యయనిర్వృతి వనులన్
దోలాభేలనరతుఁడౌ ప్రియునిఁ గ
డుంగడు భావననల్పెదవో!

నీ వయసెల్ల హృదీకునిచింతన
నిర్మలధూపముపగిదిన్
గాలెడి నబలా రేయింబవళులు
గంధముఁ జిమ్ముచు నల్లడలన్;

ధావమానశరదంబుదశకలపు
దౌత్యము న మ్మిటు వేచెదవే?
చాలు నిరీక్షణ, చాలిఁకఁ జింతన,
చాలు రహస్యవియోగహతుల్!

జీవనసంధ్యాపరిణత బాష్పన
చేతననీరవ దూతికలన్
గాలపయోనిధిఁ బర్ణపుటంబులఁ
గదలింపుము ప్రియుకడకున్!

హా, విధివశ్యతఁ జేరుదు రవ్వలి
యంబరచుంబితటంబున్;
బాలతపస్విని! యెపు డేవేశనా
వల్లభుఁ డొసఁగును దర్శనమున్,

క్రావణనీరదమాలిక లిరువురి
శయ్యాదోలికలై యూఁగన్!

రా మి రె డ్డి



ప్రణయయాత్ర

వినుచునుందును విన్నది విననియట్లు
కనుచునుందును కన్నది కననియట్లు
స్వప్నగాథలవలె ప్రపంచములవోలె
చిత్రములు దేవి, నా బహిశ్చేష్టితములు!

సంతతమ్మును విమలతేజఃప్రశాంత
మోహనమైన నీ ప్రేమమూర్తిలోన
అవ్యయానందమధుర రేఖాంచలములు
దిద్దుకొనుచుందు!

నా యని

కలలోన నా యెంకి

లేపకే నా యెంకి, లేపకే నిదర!
ఈపాటిసుకము నే నింతవర కెరగనే!

కలలోన నా యెంకి
కతలు సెపుతున్నాది!
వులికులికి పడుకుంట
వూకొట్టుతున్నాను!

లేపకే నా యెంకి, లేపకే నిదర!
ఈపాటిసుకము నే నింతవర కెరగనే!



కతలోని మనిసలై
కాసింతలో మారి,
కనికట్టుపనులతో
కత నడపుతున్నాది!

లేపకే నా యెంకి, లేపకే విదర!
ఈపాటిసుకము నే నింతవర కెరగనే!

రెక్కలతో పైకెగిరి
సుక్కలై దిగుతాది,
కొత్తనవ్వుల కులుకు
కొత్తమెరుపులతళుకు,

లేపకే నా యెంకి, లేపకే విదర!
ఈపాటిసుకము నే నింతవర కెరగనే!

తెలివి రానీయకే,
కల కరిగిపోతాది!
ఒక్కనేనే నీకు
పెక్కునీవులు నాకు!

లేపకే నా యెంకి, లేపకే విదర!
ఈపాటిసుకము నే నింతవర కెరగనే!

నంధూరి



కు పి త వి ధి

పూలమాలిక లల్లినందుకు
కరకుకత్తులె కానుకాయెను,
తేనెసుధలను చల్లినందుకు
తేటిపోటుల కాటు లాయెను,

విరహావ్యధలు! విరహావ్యధలు!
ఓర్వలేని విరహావ్యధలు!
అగ్నిమండి గుండెలోన
ఆర దేమి చేతునే!

మలయపవనుడు పారిపోయె
మాధవీ, మృదుసౌరభము గొని
విలువలేని చలువకానుక
లిచ్చినాడుగదమ్మ నీకు!

గరళమగునో కట్టకడకు
మురళిసన్నిభగాన మగునో!
వేచియుండుము వేగపడకా,
కాచియుండుము మాలతీ!

ఈసులేనీలోక మేదో
ఎరిగి తెలియుము మాలతీ!
వెరపెరుంగనిలోక మేదో
వెదకి తెలియుము మాలతీ!

వి శ్వ సు ం ద ర మ్మ

పల్లకి

ప్రాణసఖుడె నా కోసమై పంపినాడు
పల్లకి అన హృదయమ్ము జల్లుమనియె;
వీడనివియోగమున వేగు మ్రోడుమేను
తలిరుతోరణమై సుమదామ మాయె!

చెదరుచేతుల నెటొ కయిసేసుకొంటి
మొయిలువసనమ్ములో ప్రొద్దుపొడుపునగలొ,
ఏదొ కాలుచుహాయిమో, ఏదొ తేల్చు
భారమో యేమొ సైరింపనేరనై తి!

కొనరునడల తూగాడుచు కూరుమంటి
పూలపల్లకిలో పూలమాల నేను!
'ఓ' యనగ, 'నోహాహో' యన బోయవాండ్రు,
దారి బడి నిల్చి చూచె సూరూరు నాడు!

'ఓ' యనగ, 'నోహాహో' యన బోయవాండ్రు,
వీటివెలుపల మేల్కొనె తోటతెరువు!
'ఓ' యనగ, 'నోహాహో' యన బోయవాండ్రు,
తోటపొలిమేరకాలువ తొనకె నిదుర!

ప్రణయవల్లకి పల్లకి! ప్రసవభర వ
సంతవల్లక పల్లకి! శక్రచాప
వక్రరేఖ పల్లకి! మధుస్వప్నశాఖ
పల్లకి!

కృష్ణశాస్త్రి

*

వత్సలాఫాలమున నెలవంకగుటుతు
కందళించి వికాసించి కళలుదేటి
తరుణశారదరాకాసుధాకరాచ్చ
బింబము లనంతములు లెక్కపెట్టుకొనెడు,

ఈ యమర్త్యచ్ఛచంద్రిక లెన్నినాళ్లు
నా తనువు ముంచుకొను, నన్నినాళ్లు ఒక్క
యీ శతత్రేమి, నాది సదాశివత్వ
పదవి!

నా య ని

కో యి ల

కొమ్మలోకోయిలా 'కో' యంటదే!
రాగతనమో యేమో బాగు వో గెరుగదే!
కొమ్మలోకోయిలా 'కో' యంటదే!

యెంకి దూరానుండె
యేటిదరి నే నుంటి,
సావాస మింకెవరు
సంద దెవరో నంటి.

కొమ్మలోకోయిలా 'కో' యంటదే!
రాగతనమో యేమో బాగు వో గెరుగదే!
కొమ్మలోకోయిలా 'కో' యంటదే!

పూలెరుగు నా కోత
నీలెరుగు నా మోత,
మనుగడల కెవరితో
మనసు కలిపే దంటి,

కొమ్మలోకోయిలా 'కో' యంటదే,
రాగతనమో యేమొ బాగు వో గెరుగదే!
కొమ్మలోకోయిలా 'కో' యంటదే!

యేటి కడుపున దాగి
తోట నిదరోయింది,
అలనా నా సొదకు
పాలనా యనుకొంటి,

కొమ్మలోకోయిలా 'కో' యంటదే!
రాగతనమో యేమొ బాగు వో గెరుగదే!
కొమ్మలోకోయిలా 'కో' యంటదే!

తరిమి తరిమేశాను,
తిరిగి 'కోకో' యంది
అడిందె అటగా
పాడిందె పాటగా!

కొమ్మలోకోయిలా 'కో' యంటదే!
రాగతనమో యేమొ బాగు వో గెరుగదే!
కొమ్మలోకోయిలా 'కో' యంటదే!

న ం డూ రి

క త్తి ప ద వ

కాగితమ్మన పసినాడు కట్టి కత్తి
పడవ పాటుడునీటిలో విడిచినావు,
పాలబుగ్గలపై నవ్వు తేలిపోవ
చిన్నిక్రేగంటిచూపుల నన్ను జూచి:

ఏను పసిబాలకుడను ని నేమరించి
తోడిచెలికాండ్రు నవ్వులు తూపెత్త
తడిసి ముడతలుపడిన యా పడవ నెటులొ
తెచ్చి, నా పూవుతెద ప్రతిష్ఠించుకొంటి:

అంత కొన్నాళ్ళ కీవు నే, నచట నిచట,
గాలితరగల నీ నవ్వు తేలిరాదు,
నీ సుధాపాంగరేఖలు నిలిచిపోవ
క్రుంగిపోయిన నా పేదగుండె నిపుడు ...

కాగిత మ్మది యినుమునకన్న నినుము,
ఆ చిరుతకత్తిపదనున కంతులేదు,
అచట ప్రేమప్రసవంతి యవ్యాహతముగ
కదలుచుండుటజేసి, నా బ్రదాకు నిలుచు:

కడకు నెత్తురుచెమ్మైన క్రమ్మకుండ
పచ్చిగాయమ్ము లవి యమబాధ, పడవ
కదిపితినిపొమ్ము లక్షలు కత్తు లచట
దిగబడునయన్నభీతిలో దిగులు నాకు.

నా య ని

నే టి రే యి

మ్రోయింపకోయ్ మురళి,
మ్రోయింపకోయ్ కృష్ణ!
తీయతేనియబరువు
మోయలే దీ బ్రతుకు,
మ్రోయింపకోయ్ మురళి,
మ్రోయింపకోయ్ కృష్ణ!

మురళిపాటకు రగిలి
మరుగు నీవెన్నెలలు,
సొగయు నాయెద కేల
తగనిసౌఖ్యజ్ఞాల?

మ్రోయింపకోయ్ మురళి,
మ్రోయింపకోయ్ కృష్ణ!
తీయతేనియబరువు
మోయలే దీ బ్రతుకు,
మ్రోయింపకోయ్ మురళి,
మ్రోయింపకోయ్ కృష్ణ!

కొలు చల్లదనాలో
కనలు తీయదనాలో,
వలపుపిల్లనగ్రోవి
పిలుపులో సొలపులో?

మ్రోయింపకోయ్ మురళి,
 మ్రోయింపకోయ్ కృష్ణ!
 తీయతేనియబరువు
 మోయలే దీ బ్రతుకు,
 మ్రోయింపకోయ్ మురళి,
 మ్రోయింపకోయ్ కృష్ణ!

వలదోయి, అలము నీ
 కలలకో నిదురింతు
 భరమోయి నీప్రేమ
 వరమే నేటిరేయి!

మ్రోయింపకోయ్ మురళి,
 మ్రోయింపకోయ్ కృష్ణ!
 తీయతేనియబరువు
 మోయలే దీ బ్రతుకు,
 మ్రోయింపకోయ్ మురళి,
 మ్రోయింపకోయ్ కృష్ణ!

కృష్ణ శాస్త్రి

మురళీ ధ్వని

మురళి ముద్దిడు నీ మోవిమురువు చూచి
 తమముతెర జీల్చి ప్రకృతి చైతన్యమూనె;
 స్వరము వెలువడినంత గోపాలకృష్ణ,
 పులకరించె బృందావనపుణ్యభూమి!



గోవులను వీడి యరుదెంచె గోపజనము,
కుడుచులేగల విడి వచ్చె గోగణంబు,
పరుగు పరుగున నీ పాదపదము జేర
ప్రియుని విడనాడి వస్త్రీ గోపీమనోజ్ఞ!

యమునలో జేరు వారిలేశమువిధాన
రాగమున నేకమైన స్వరమ్మరీతి
తన్మయత చెంది కల సమస్తమ్మ విడిచి
లీనమైపోతి నీ దివ్యగానసుధను!

నో రి

దొంగ

నల్లవాడే,

గొల్ల

పిల్లవాడే,

చెలియ,

కల్లగాడే వాని

వల్లొ జిక్కితినే!

వచ్చినాడే,

తోట

చొచ్చినాడే,

సకియ,

చొచ్చి నాదొ మనసు

ముచ్చిలించాడే!





అగినాడే,

పొదల

దాగినాడే,

మనసు

రాగబంధము వేసి

లాగుకొన్నాడే!

చూచినాడే,

మోము

దాచినాడే,

నాదు

దాచుకొన్నావలపు

దోచుకున్నాడే!

చేరినాడే

చెంత,

చీరినాడే

చేర,

కోరి చేరాబోవ

పారిపోయాడే

పాడినాడే,

చనుచు

అడినాడే,

మదిని

చేడె, అతనిపాట

వీడకున్నాడే!



డి:దినాడే

మురళి,

చేదినాడే

వలపు,

నాడుమది తనరూపు

పాడుకొలిపాడే!

చూడలేనే,

మమత

వీడలేనే,

వాని

జోడు కూడనిఉసురు

వీడిపోసేవే!

నల్లవాడే,

గొల్ల

పిల్లవాడే,

చెలియ,

కల్లగాదే వాని

వల్లొ జిక్కితినే!

బ స వ రా జు

రా ధ

మాసినచీరతో పొగడప్రూకులరెమ్మలనీడ
దీర్ఘ నిశ్వాసములన్నిగిడ్చెదవు,
జంకక నీ చెలి కోసితేర నీ దోసెడు
మొల్లమొగ్గలను దూసి, దళమ్ములు
కుప్పవెట్టెదేలే, సుకుమారి! యింత విసుగేటికి
నీ యెలజవ్వనంబునన్!

ఈ సుకుమారపున్నిశల కృష్ణుడొసంగిన
పుష్యరాగపుంజూసలదండరాపుడులపూను
కుచాగ్రము లుష్ణబాష్పపున్ రాసుల
కందువారెడు, విరాగ మ దేటికి? నిండు
ప్రాయపున్ మోసులవేళ నిట్టియిడుముల్పడ
నిన్ను విరించి చేసెనే!

మోసముచేసి యెచ్చటికొపోయిన
మాధవుగూర్చి యింతగా వేసటచెంది
పుష్పవనపీఠికలన్ వెదుకంగనేల
నీ వేసగిపూలవెన్నెలలు ప్రేమ కనర్హములో,
పికాంగనాభ్యాసితరాగముం బ్రణయ
పాత్రముకాదో వచింపు మిత్తరిన్!

చెల్లరె, యీమధూపవనసీమల
నాపులగాచువానికై పల్లెలనుండి
నాగరకపద్ధతులేమొ యెఱుంగనట్టి

యా గొల్లపడంతులెల్లరును కోరిన కోరిరిగాక,
నీవు నా నల్లనివానినే వలచినావట!
యెంతటి సిగ్గుచేటాకో!

కొ డా లి

అ న్వే ష ణ ము

“తలిరాకు జొంపముల సం
దులత్రోవల నేలవాలు తుహినకిరణకో
మలరేఖవా! పుపుదీవవా!
వెలఁదీ, యెవ్వతెవు నీపవిటపీవనిలోన్!

కారుమొయిళ్ల కాటుకపొగల్ వెలిగ్రక్కు
తమాలవాటి నేదారియుఁ గానరాదు,
నెలఁతా! యెటువోయెద వర్ధరాత్రి?
విస్ఫారవిలోచనాంధతమనమ్ములఁ జిమ్ముచు,
వేడివేడి నిట్టూరుపులన్ నిశీభవ
నోర్మివితానము మేలుకొల్పుచున్”

“అది శరద్రాత్రి; శీతచంద్రాతపాంత
రాశ రమణీయరజతల్పంబునందుఁ
జల్లఁగా నిద్రవోవు వ్రేపల్లెవాడ
సకలగోపాలగోపికాజనముతోడ.



సామునడలిన పతి పరిష్కంగమందు
 సుఖము దుఃఖము లేని సుషుప్తిలోన
 స్వప్నవీధీయభేష్టసంచారకలన
 మేనుమఱచిన నన్నంత మేలుకొలిపె
 శర్వరీశీతపవనపక్షముల మలసి
 స్వాదుయమునోర్మిసంగీతరురులఁ గలిసి
 కౌముదీధాతశుభ్రదిక్తుల సొలసి
 మురళికామందమందమాధురుల రుచులు.

ఎలఁదేటిచిటుపాట నెలయేటికెరటాలఁ
 బడిపోవు విరికన్నె వలపువోలె,
 తీయని మల్లెపూదేనెసోనలపైని
 తూగాడు తలికురాదోనేవోలె,
 తొలిప్రొద్దు తెమ్మెరత్రోవలోఁబయనమై
 పరువెత్తు కోయిలపాటవోలె,
 వెల్లువలై పారు వెలఁదివెన్నెలలోన
 మునిఁగిపోయిన మబ్బుతునుకవోలె,
 చిటుతతొలకరివానగాఁ, జిన్నినొనగఁ
 బొంగి పొరలెడు కాల్యగా, నింగి కెగయు
 కడలిగాఁ బిల్లగ్రోవిని వెడలు వింత
 తీయఁదనముల లీనమైపోయె నెడద!

పరువు పరువునఁ బోవు నెడతో
 పరువులెత్తితి, మఱచి మేనే,
 మఱచి సర్వము, నన్ను నేనే
 మఱచి నడిరేయిన్!



“ప్రాణనాయకు కౌగిలిపట్టు వదలి
యిల్లు వదలి యెన్నండు నీ పల్లె వదలి
యడుగిడనిదాన వానాటియర్ధరాత్రి
విజనపథములఁబడి యెట్లు వెడలినావు?”

“తావులతోడఁ దేనియలఘారలఁజిప్పిలు
వేణుగీతికారావముతోడ మందగతులన్
జను మూరుతముల్ విశాలబృందావనవీధులందు
యమునానవభంగమృదంగవాద్యముల్
త్రోవ స్ఫురింపఁగా వలపు తొందరవెట్టఁగఁ
బోతి నొంటిమై!

సన్ననియెల్లెత్తి జాలిగా నెవరినో
యరయుమా, పిలుచుచున్నదియె యమున!
ప్రక్క నితీవధావశ్యముతోనున్న
సికతాతలమ్ముఁ గాంచితివె, దాని!
తుదిమొదల్ లే దిదే త్రోవరుల్త్రొక్కని
యీదారినే పరువెత్తినాను,
ఈ మొండిచేతుల నెత్తి యీ వనతరుల్
శూన్యదృక్కుల దిశల్ చూచు నయ్యె!

ఇచటనే.... ఇచట ... అతఁ .. డిచట, నేను....
ఇచట, నీ జాజిపూబొదరింట నేను....
ఈ కడిమిచెట్టుక్రిందసుమ్మి యతండు....
సరిగఁ గన్నులఁగట్టినసరణిఁ దోచు!

శారదశర్వరీమధురచంద్రిక
 సూర్యసుతాస్రవంతికాచారువినీఃపీచిక
 ప్రశాంత నిశాపవనోర్మిమాలికాచారిత
 నీపశాఖిక కృశాంగిని గోపిక నేను, నాడు
 బృందారమణీయసీమ వినినారము
 మోహనవేణుగానమున్!

మలయపవనుకౌగిలిలోనె పులకరించి
 హాయిగాఁ గంతమెత్తు ప్రాయంపువంశి
 విశ్వమోహను జిలిబిలిపెదవు లంటి
 యవశయైపోయి యేమి చేయంగలేదు!
 జాలగోపాలుఁబోలెడు పాటగానిఁ
 గని విని యెటుంగ మెన్నుండు; కరములోని
 మురళినేకాదు, నాలోని మోడుతెడఁద,
 నీ శిథిలజీవనమ్ము మ్రోయింపఁగలఁడు,

నందగోపకుమారు నానందమురళి
 కా మనోహర సుషిరాపగాతరంగ
 జాలములఁ దారకా రవి చంద్రతతులు
 కరఁగి చిని చిన్నిగీతులై కలిసిపోవు!

చూచితివా లేదో చిన్నికృష్ణునిసౌఖ్యంగు!
 పెదవిచివురునంజల నరవిచ్చు నవ్వు
 పెన్నెల, చలింను తుమ్మెదబెళుకుచూపు,
 లోలపవనచారిత కుటీలాలకమ్ము,



తరళచూడాకలాపమ్ము, మురళిఁ గూడి
 యల్లనల్లన గొంతెత్తి యమృతగాన
 శీతలతుషారముల విరజిమ్మువేళఁ
 జిన్నికృష్ణునిసొబఁగుఁ జూచితివా లేదా!

లేవు శరత్తమస్వినులు, లేవు మనోజ్ఞసుధాంశు
 మాలికల్, లేవు వినీల నిర్మలకళిందసుతా
 నవనాట్యసంపదల్, లేవు మదీయగాత్రలవలిం
 బులకాంకురకోరకావళుల్, లేవు
 కుమారగోపమురళీమృదుగీతరురీ
 విలాసముల్!

జిలిబిలిపట్టుజేకుల వెన్కఁ దొట్టిలు
 మల్లియయెద దాగు మధుపరవము,
 కనుచూపు దాటు నామనిఁ బాయు కోయిల
 గొంతులోఁ జిక్కు వసంతగీతి,
 విభువీడి శుష్కించువిరహిణి సేలయేటి
 కడుపులో నడఁగిన కడలిమ్రోత,
 తేనికై వెదకెడు టిక్క చూపులలోనఁ
 జెరవడ్డ నిండుచందురుని పాట

యిట్లు నీదీనగోపికాహృదయమంది
 రాంతరాళములోనఁ ద్రుళ్ళింతలాడు
 వేణునాదంబు వినిపించు విశ్వమోహ
 నాకృతిఁ గిశోరగాయకు నరయుచుంటి!



ఇది నా చరితము, విని, నీ
వదరెదు, తొట్రిరెదు, వడఁకు, దటునిటు కనులన్
జెదరెడుచూపుల నేదో
వెదకెదు, ఎవ్వతెవు నీపవిత్రపీఠనిలోన్?

కృష్ణ శాస్త్రి

గో పి క

హృదయములు రెండు ప్రేమచే నేకమైన
లీల, శ్రుతిలోన వేణువు లీనమయ్యెః
విశ్వమెల్లను నిండిన ప్రేమరాగ
మట్లు, నీ రాగ మెల్లర నావహించె!

ఒక్కపరి కోకిలమ్మటు, లొక్కసారి
గరుడ గంధర్వ కిన్నరీ గానఫణితి,
బాలపవనుడు పూల నుయ్యాల లూపు
నట్లు, నీ పాట మము నూపె నొర, కృష్ణ!

పవనుకొగిలి జొచ్చిన పల్లవమ్ము
లట్టులను, నాలిచింతలనన్ని మరచి
భవదమృతవేణుగానాతి పారవశ్య
మున నచేతనులటు లైతిమోయి, కృష్ణ!

బ స వ రా జు

మ ని షి

మనిషి చేసిన రాయిరప్పకి
మహిమ కల దని సాగి మొక్కుతు
మనుషులంటే రాయి రప్పల
కన్న కనిష్టం
గాను చూస్తూ వేల? బేలా,
దేవు డెకడో దాగె నంటూ
కొండ కోనలు వెతుకులాడే
వేలా?

కన్ను తెరిచిన కానబడడో,
మనిషిమాత్రుడియందు లేడో?
యెరిగి కోరిన కరిగి యీడో
ముక్తి!

గు ర జా డ

మై నా రి టీ వెళ్లి న రోజు న

తల్లికడుపును వెడలుటాదిగ
చల్లనొతలపులు తలంచుచు
వెళ్ళబుచ్చితి నిన్నిదినములు
పిల్లవాడనుగా !

మేలిబంగరు శృంఖలంబులు,
హాలతోటయె బందిభానా,
పొలకులు నా మిత్రవర్యులు
మేలుకూర్చితిని !

నిండుటామని గంతులిడితిని,
మండు పెండలు తేజమొసగెను,
పండువెన్నెల మేను మఱచితి
నిండుహర్షమున !

సలిలధారల దృష్టిచెందితి,
అలసపవనుడు సుఖము నింపెను,
ప్రలయసూచన బోయె మదిలో
మలిన మది యెల్లన్ !

లోకసంస్కృతి కలదొ లేదో
యే క్రమంబున మెలగుచుంటినో
లోకు లే మని తలచుచుండిరో
నాకు లే దెఱుక !

భేద మొందదు నా స్వభావము
ఈ దినారంభంబునుండియు,
ఈ దరిద్రపుజగముదృష్టిని
భేదమైపోతిన్ !

నోరి

కూలియన్నలకుతుకము

మొగములను ముచ్చెమట లూడ్చుచు
మూపులను పెనుమోకు లీడ్చుచు
మడమలెత్తున మన్ను రేచుచు,
గుండ్ర పేరూ కులుకుపాటేమో!

ఏమో!

పాలిండ్రబగడపుగుండ్ర పేరేమో!
ఇనుపబరువుల 'నిస్సి' యనుచును
వెచ్చ నన్నపువేళ గనుచును
మెట్టనడ కుట్టుసులు గొనుచును,
కాళ్ళ కడియాల్ కలికి నుడి యేమో!

ఏమో!

కడియములనడి బిడియపడుటేమో!
నడలునడిక త్తోడియ నెట్టుచు
వీడుసిగముడి వ్రేళ్ళ బెనచుచు
అలసటులువో నడుగు నాపుచు,
వలపు జిమ్మెడు పదముగలుపేమో!

ఏమో!

పదముకడ పొదరింటినిలుపేమో!
ఎదుట కుర్రది యేది లేదు
మోహపడుటకుప్రొద్దు కాదు,
మలుగువెట్టగ ముటపురాదు
కూలియన్నల కుతుక మది యేమో!

ఏమో!

బాళి తలపనిపెరిమ యది యేమో!

కవికొండల

చిన్ని మ బ్బులు

కన్నె కాటుకకళ్లు
చిన్ని నాథుని చూచి
కదలాడిన వేళ
కందళించిన వేళ

అకాశమధ్యాన అట నొక్క తెలిమబ్బు
మెరపులా మెరిసిందిలే !
వెలుగులో వారిసిందిలే !

తొలి చిన్ని చూలాలు
కొలసిగ్గు ప్రేమతో
విభుని చూచినవేళ
విన్నబోయిన వేళ

బటపు మిన్నులలోన ఒక నీలితెరమబ్బు
సంజలో తారిందిలే !
జాలుగా మారిందిలే !

తొలికాన్పుపసిపాప
సాకనేరని బాల
తెలవోయి పతిజూచి
కళవళించిన వేళ

తూరుపుకోనలో తొంగిలిచినమబ్బు
తెగ పరుగులెత్తిందిలే !
సొగసుల్లుపోయిందిలే !

వి శ్వ నా థ

ని జం గా నే ?

నిజంగానే నిఖిలలోకం
నిండుహర్షం వహిస్తుందా?
మానవాళికి నిజంగానే
మంచికాలం రహిస్తుందా ?

నిజంగానే నిజంగానే
నిఖిలలోకం హసిస్తుందా?
దారుణద్వేషాగ్ని పెంచే
దానవత్వం నశిస్తుందా?

బానిసల సంకెళ్లు బిగిసే
పాడుకాలం లయిస్తుందా?
సాధుసత్వపు సోదరత్వపు
స్వాధుతత్వం జయిస్తుందా?

జడలు విచ్చిన, సుడులు రేగిన
కడలి నృత్యం శమిస్తుందా?
నడుమ తడబడి నడలి ముడుగక
పడవ తీరం క్రమిస్తుందా?

నిజంగానే? నిజంగానే?

శ్రీ శ్రీ



భ వ తి భి క్షం దే హి !

నోటినిండ భుజింపఁగ నోఁచికొనము
ఉదయగీతుల పాడ నోపెదముకాని,
కన్నతల్లులప్రేమమార్గమ్ముఁ గనము
లలితగతి వీణ వాయింపఁగలముగాని,
తొడిమ లెడసేయఁగా రాలిపడినపూల
వలపు లేవి? భిక్షందేహి భవతి! భవతి!

స్వాదుకృష్టానదీజలస్నానములను
పులక లొలయఁగ వినయాంజలులు ఘటించి
నవ్యగీతాశుభాధ్యయనమ్ముఁజేయు
సోదరకుమారకు లెదురుసూచుచుండ్రు,
తడవుసేయక మాతృవాత్సల్య మింత
తిరుగుబిడ్డల కి మ్మింక, మరలి యరుగ
వలయుఁ దల్లి! భిక్షందేహి భవతి! భవతి!

అ బ్బూ రి

స్వా గ త ము

వెన్నెలతీవచాలనకు వెన్కగ నేలకు డిగ్గివచ్చి
యీ చిన్నరిమబ్బు క్రొమ్మెలుగుచేడియతో
విహరించుచుండె, మా పొన్నలు పూతవట్టు,
నిక పొంతపొలాలకు నీర మెక్కెడిన్,
మొన్నటిదాక వానలకు మోములు వాచిరి
మాదు కర్షకుల్!



నెటియలువడ్డ మా పొలమునిండను తుంగలు
 తుమ్మదుబ్బులున్ పెరిగెను, దుక్కిటె
 ద్దుగుపెట్టగజాలని మా పొలాలలో నురుమద
 శైవపాదకటకోజ్జ్వలనాదమనోహరంబుగా
 నుటిమిన, నీ కొసంగెద నుపాయనముల్
 నవబాష్ప బిందువుల్ :

కూరలపాదులెల్ల పురుగుల్ మొదలంటగ
 నాకిపోయె, మా కోరడివెంబడిన్ తలలు
 కొంచెముగా పయికెత్తు మొక్కలున్ తీరెను,
 నీ నినాదమున తేరుకొనెన్ పసరాకువేసి
 సింగారము లొల్కెడున్ నిగనిగల్
 వెలయించుచునున్న వో ప్రభూ !

అందపువానచిన్కు పడెనన్నది చాలని
 ప్రాతవిత్తనాలుం దగ దెచ్చి మా పెరటిలోపల
 నాటిన కూరపాదులన్ పందిరి కెక్క నిమ్ము,
 తొలివర్షపుచిన్కులు చిన్ని దొడ్డిలో
 నందన మూడి వచ్చిపడెనా, యనిపింపుము
 సత్కృపానిధీ !

పొడి పొడియై తలల్ ముదిరిపోయిన
 యెఱ్ఱని కారుజొన్నలో పడి తిని కొత్తలో
 పసరుటుంగిడి తాకిన యాపుదూడలున్
 తడబడిపోయె, మా యెడద తల్లడిలెన్,
 తొలివానచిన్కు పైబడి సుఖమయ్యె. నేటి
 కనపాయత నొందెను మాదు సస్యముల్ :

గొంటరి వీవు, మా మదురుగోడను వ్రాలిన
 రావితొట్టలో పెంటియు తాను నొంటి
 విలపించుచునున్నది పావురాయి, నీ వెంటనె
 చూచుచున్ గడపె వేసవి యంతయు, నీవు వచ్చి
 మా పంటలతోడిపాటుగ కృపామతి, దానికి
 దప్పితిరప్పవే !

ఒప్పులకుప్ప మా చిటుత
 యూచినగొంతున వాన వానవల్లప్పలు
 తిరుచున్ చదికిలంబడు, కన్నులు వ్యాప్తమై
 కనున్ కప్పునువల్లె కుచ్చెలుల కాళ్ళకు
 నృత్యము సేయ పెద్దనవ్యాప్తగ వచ్చి నా పదము
 లూరక కౌగిట పూను గట్టిగా !

పొలములవట్టి నీరములు బోదెల నిండవు,
 నాకుమళ్ళలో చెలమల నీరుతోడి యరచేతులు
 బొబ్బలు పొక్కె, బోదెలోపలి జలమందు
 పిచ్చుకలు పాపము ముక్కులు ముంచుచుండె,
 నీ విలయము దాటిపోయె ననిపించెను
 నీ యురుముల్, కృపానిధీ !

నీ కృపచేత రేపటికి నీరము లెక్కును
 మా పొలాలకున్, తేకువ నాటులై
 కలుపుతీయనిమళ్ళను నమ్మపూలు, కాజాకులు,
 కాజపూలు, తలుచై కలుపేరెడు మాలపిల్లలున్
 శ్రీకలకంఠగీతికలచే పులకింపగచేతు
 రోవ్రభూ !

ఒదిగినబోదెకాలువలు నుచ్చెను, మోటయు
 తోడ, కంబుసంపదగల వంగచాలులకుమధ్యగ
 వేసిన గోగుమొక్క లల్లదె కొన సాగి
 యే నెలకొ యందును కోతకు, కందపిల్కలున్
 ప్రిదిలిననేలపై బయలుపెట్టును పొమ్ము
 త లాకుపొట్లముల్ !

పిలపిల తేనెలై పికిలిపిట్టలయీలలు
 నీకు స్వాగతమ్ము లొసగు, పైడిగంటగళమున్
 శ్రుతిచేసి నుతించు వానకోయిల, కడుదీనమా
 కనుల నెప్పుడు నీ వరుదెంతువంచు నీ వలనుకె
 చూచుబెగురులు బంతులుతీరిచి
 నిన్ను గొల్చెడున్ !

నీ వరుదెంతు వంచును ధ్వనించెను
 చల్లనిగాలి సోకుచున్, నీ వలిచిన్కు-పడ్డయవనీస్థలి
 కమ్మనితావి చిమ్మెడున్, నీవప్రశీతలాకృతివి,
 నీ వొకరుండవె సేద్యగాండ్రకున్
 కావలికాచుదై నమవు కష్టములన్
 గడతేర్చువాడవున్ !

దొంతులు తెచ్చి కానికలతో నెదురొదుము
 బంతిపూలు, చేమంతులు, చంద్రకాంతములు,
 మంకెనపూవులు, పోకబంతులున్, వింతల
 గన్నెరుల్, హృదయవీధుల మా యెడ విశ్రమింపు,
 మా చింతలతోపులో విడిదిచేయుము
 శ్రావణమాసవేళలన్ !



నీలాంబోధరకాంతిపుంజములు నిండెన్,
ప్రాక్రప్తీచీదికాలోలాభ్యంతరవీధికావళుల
నాలో గోపికాశ్రేణి లీలాలాస్యంబును సేయు,
నాదము శ్రవోలంకారమయ్యెన్, మయూరీ
లోలచ్ఛవిపింఛసంచితకళారింఛోళి
సంచన్నమై!

వి శ్వ నా థ

*

వలపునిండార విరిసిన పారిజాత
కుసుమములు నేల రాలు వేకువలయందు
ప్రసవశయ్యాపథముల నీ పాదయుగళి
కదలెనో, నాదుహృదయమే కలతవడెనో!

కాని, పలుమారు నా కందరానివస్తు
వేదియో దూరముననుండి యెలుగులెత్తు,
పరిమళపరీతమైననీప్రణయవార్త
భూనభోంతరాశములు పులకరింప !

బహుళమందారగంధలోభమున దిరుగు
మధుకరమువోలె హృదయ మున్న త్రమయ్యె,
పరవశమైన భావప్రపంచమందు
బందినై యెన్నినా శ్లండవలెనో యేమో!

దీపికలులేనివాకిళ్లు తెరిచి నాదు
తలపు లొక్కొక్కటే నిన్ను దరియఁబోయి
తిరిగివచ్చుచునుండు, పందిళుల క్రింద
కేళిఁ దిరుగాడు పెండ్లిచుట్టాలరీతి !

అ బ్బూ రి



మంగళాచరణము

ప్రొద్దుపొడఁపునోములు నోమఁ బూనినావొ
చిట్టిబొట్టు కుంకుమఁ బెట్టు చిన్నదాన,
ధవళకీర్తిదుకూలసుందరములైన
యాసలు పిఱుందులంటు సోయగ మదేమొ!

శ్రవణపాళికాజ్వరబంధురమ్ము లయిన
రణరణన్మంజుమంజీరరభస మేల?
కడల నెల్ల నాకర్షించి కనులు గుట్టు
తెనుఁగుమీరిన గరువంపుఁదీరు లేల?

క్రాలుగనులఁ గాటుకనిగారంపుఁబసల
మోహపెట్టుచున్నావు ముగ్ధజనుల,
చిన్నతనపు సింగారంపుఁజెయిదిసిరుల
వలచి వలపించుచున్నావు పడుచువాండ్రఁ;

పరమవాత్సల్యదృష్టులు మరులు గొలుపఁ
బ్రేమకవితాంధ్యలై రెల్ల పెద్దవారు,
ఏమిటికి నీ యుదయకేళి యిగురుబోడి!

గిలుకుటొడ్డాణ మింత విగించితేల,
కంఠమాలలు జీరాడఁ గట్టితేల,
ఆరి యారని యార్ద్రనీలాలకములు
మెడలఁ బొరలాడఁ బాయలు ముడువవేల?
నగవుపూదండ లెట్టికాన్కలు కుమారి?



ఎచట కేగెదు, నోము పేరేమి చెపుమ?
 ఎవ రధిష్ఠానదైవము, వృత్తమెద్ది?
 సాంగపూజావిధాన మేభంగి జరుగు?
 తగు నుపాయన మేది, తత్ఫలము తెల్వి?

సువ్రతోద్వాహపరిపూర్ణశుభము లేవా?
 తీయని తెనుంగుమాటలఁ దెలుపఁగలవా?
 కన్నెవాదో తెనుఁగునాటిచిన్నదాన!

అభము శుభము నెఱుంగని యబలవయ్యు
 నదరు బెదరు లే కీవ్రత మందికొంటి
 నేర్పరివిఁబోలె, కన్నెవు తీర్పఁగలవె?
 సందియముమాన్ప రావమ్మ, చక్కనమ్మ!

రా య ప్రో ట

నా గు ల చ వి తి

నీ పుట్టదరికి నా పాప లొచ్చేరు,
 పాపపుణ్యములవాసనే లేని
 బ్రహ్మస్వరూపులౌ పసికూనలోయి!
 కోపించి బుస్సలు కొట్టబోకోయి!

నాగుల్లచవితికీ, నాగేంద్ర, నీకు
 పొట్టనిండా పాలు పోసేము తండ్రీ!



చీకటిలోన నీ శిరసు తొక్కిము,
 కసిదీర మమ్మల్ని కాటెయ్యబోకు,
 కోవపుట్టాలోని కోడెనాగన్న
 పగలు సాధించి మా ప్రాణాలు దీకు!
 నాగుల్లచవితికీ, నాగేంద్ర, నీకు
 పొట్టనిండా పాలు పోసేము తండ్రీ!

అర్ధరాత్రివేళ అపరాత్రివేళ
 పాప మే మెఱగని పనులు తిరిగేని,
 ధరణికి జీవనాధారాలు సుమ్మ !
 వాటిని రోషాన కాటెయ్యబోకు !
 నాగుల్లచవితికీ, నాగేంద్ర, నీకు
 పొట్టనిండా పాలు పోసేము, తండ్రీ !

అటుకొండ యిటుకొండ ఆ రెంటినడుమ
 నాగుల్లకొండలో నాట్య మాడేటి
 దివ్యసుందరనాగ ! దేహి యన్నాము,
 కనిపెట్టి మమ్మెప్పుడు కాపాడవోయి !
 నాగుల్ల చవితికీ, నాగేంద్ర, నీకు
 పొట్టనిండా పాలు పోసేము తండ్రీ !

పగ లనక రే యనక పనిపాటులందు
 మునిగి తేలేటి నా మోహాలబరిజె
 కంచెలూ కంపలూ గడిచేటి వేళ
 కంపచాటుననుండి కొంప దీకోయి!
 నాగుల్ల చవితికీ, నాగేంద్ర, నీకు
 పొట్టనిండా పాలు పోసేము తండ్రీ!

బ స వ రా జు

సంక్రాంతి

దినకరుడు శాంతుడై తోచె, దినము లింత
కుటుచలయ్యెను, జలిగాలిచుటుకు హెచ్చె,
బొలములన్ రేల గ్రుడ్డివెన్నెలల లోన,
గుప్పలన్ నూర్చు కాపులు గొంతులెత్తి
పదములన్ బాడఁదొడఁగిరి, పచ్చపూల
జనుపచేలకు ముత్యాలసరులు గూర్చి
మిరపపండ్లకుఁ గుంకుమమెరుపుఁ దార్చి
బంతిపూవులమొగము లల్లంత విచ్చి
మనగృహమ్ముల ధాన్యసంపదలు నిల్పి
సరసురాలైన పుష్యమాసమ్ము వచ్చె!

కోడితో మేలుకొని, తానమాడి, నుదుటఁ
దిరుమణియుఁ దిరుచూర్ణముఁ దీర్చిదిద్ది,
యొక్కకేలను దంబుట నొక్కకేలఁ
జిటుతలం బూని, నున్ననిశిరముపైని
తొలగకుండ నక్షయపాత్ర నిలిపి, మేలు
కొలుపులం బాడి, వీధివీధులను దిరిగి
యనుపదమ్మును 'రంగరంగా'యటంచుఁ
గడపగడపకు నేగి, భిక్షమ్ముఁ గొనుచు
జేరవచ్చెను సాతానిజియ్య రడుగొ!
మేలుకొనుమమ్మ నా తల్లి, మేలుకొనుము!

తల్లి వేసిన ముగ్గు చెదరకమున్నె
 గొబ్బిళులు చెల్లితోఁ బెట్టుకొందుగాని,
 బంతిపూవులు, ముద్దచేమంతిపూలు,
 గోసి యొడి నింపికొని తెచ్చుకొందుగాని!
 తల్లిరో, దొడ్డిలోని సీతాఫలమ్ము
 కోసి యిచ్చెద రమ్ము! కుంకుమము బసపు
 గొబ్బెమ కలంకరించి మ్రొక్కుదువుగాని,
 నిన్ను దీవించు గొబ్బెమ్మ, కన్నతల్లి!

* * *

అన్నిపండువులందు ముఖ్య మిదిగాన
 నత్తవారింటి కేగు మో క్రొత్తపెండ్లి
 కొమరుఁడా! యందు నీకు నెక్కుడుసుఖమ్ము,
 ముద్దుమరదలు నీతోడ ముచ్చటాడు
 వదిన నీతోడ మాటికి వరుసలాడు,
 గజవుదీరఁగ నినుఁ గాంచుతెరువులేక
 తలుపుచాటున నిలిచి నీ తరుణి నిన్ను
 నోరచూపులఁ జూచి, యుట్టుతలూచుఁ
 జిత్తమును, నిన్నుఁ జూచి యా చిగురుబోడి
 పట్టజాలని సంతోషభరముచేత
 నింట మాటికి నటునిటు నేగుచుండి
 ముగ్ధమోహనకళ్యాణమూర్తితోడ
 సమయమగునెడ నీకు సాక్షాత్కరించు;
 అత్తవారింటి విందులటన్న భార్య
 వాలుఁజూపుకోపులెకాని, వారు పెట్టు
 పంచభక్ష్యమ్ము లనుకొని భ్రాంతిపడకు,

ఊరివారలు నీ యెడ గారవమున
మన్ననలు సల్పుదురు; నీదు మామకూడ
నడుగులకు నీకు భృత్యుడై మడుగు లొత్తు
నత్తవారింటి కేగిరావయ్య నీవు!

* * *

రండు మాయింటి కీరు పేరంబమునకు
బొమ్మలెత్తును మా పిల్ల యమ్మలార!
ముద్దచేమంతిపూవులు ముడిచినట్టి
జడలతోఁ, గ్రొత్తవల్లెతో, నడుగులఁబడి
చిందులంద్రొక్కు పరికిణీ చెలుపుతోడఁ
గాళ్ళఁ బారాణి, కాటుకఁ గన్నుగవను
దిద్దికొని, మురిసెమ్మును ముద్దుఁదొలఁక
నగుమొగమ్ములతోడఁ గన్యకలు నీకు
నర్చ లొసగఁగ నిలిచి, రీ వరుగునపుడు
వచ్చిపోవమ్మ, మాయింటిపజ్జ కీవు,
పరమకళ్యాణి, మా తల్లి, పౌష్యలక్ష్మి!

పింగళి - కాటూరి

పెండ్లి కూతురు

కనుగవ దల్లిగారిడిన కాటుకరేకల
బ్రేమవల్లికల్ బెనచి, త్రపాప్రసూన
మధులేశములన్ మిళితంబులైన వీక్షణముల
ని న్నొరుల్ గననిచందమునన్ వరుగాంచు నీకు,
యావనమధుమాసయామినులు ప్రాప్తము
లయ్యెడుగాక, శీఘ్రమే!

త్వాదృశబాలికల్, తలుపుదగ్గర
 బాటలువాడు పెద్దముత్తైదులు, భర్తపే
 రడిగినప్పుడు తీగయెలుంగుముగ్ధతన్
 బేదవడంగ, 'వంతు మనపెండ్లికుమారుని' దన్న
 నీదు లజ్జాదరహాసచంద్రికలు శాశ్వతమై
 వెదజల్లుగావుతన్!

పగడపుమోవికెంపులకు బై పయి
 దాగుడుమూతలాడు లేనగవు గులాబిపూ
 సరమునన్ విరిమల్లెలు దాపినట్లు దోపగ,
 బతియు త్తరీయమధుపర్కము గేల గ్రహించి
 వెంట జంటగ జను నమ్రభావము లనారతమున్
 నిను బాయకుండుతన్!

'పునుగు జవాది తావులు గుబుల్కొను
 నీ పసుపుంబయంటకొంగున ముడివైచికొంటిగద
 కోమలి, నీ మగ డింక నెట్లు చెప్పిన నటులే
 వినంగలడు, పెండ్లము గీచినగీటు దాట'
 డంచును వదినల్ నగన్. జురుకుచూపుల
 జూచెడు నీకు సౌఖ్యమౌ!

వేసంగిసందెల విరిమల్లెపూలు
 పరచిన ముత్యాలపాలకీలోన
 నూరేగునాటి నీ యుత్సాహాదివ్య
 మధురదృశ్యంబులు మరతుమే మేము,
 చుక్కలరథములో నెక్కి వేంచేయు
 ఒక చందమామ మా కున్నంతవరకు!

కొ డా లి

గంగిరెద్దు

ప్రభువుగారికి దణ్ణంపెట్టూ
పాదం వచ్చి భక్తిని పెట్టూ,
పట్టుకాలువలు కప్పెదరంటా
కాసులు మువ్వలు కట్టెదరంటా
డూ డూ డూ డూ యెంకన్నా!

మోసముచేసును మునసబుగారు
కక్షల కట్టును కరణంగారు
కలిమి కలిగినా కాపులు వీరు
డూ డూ డూ డూ యెంకన్నా!

కుంచెడుమాయ కోమటిమాట
పత్తికాయరా భేమ్మణధాటి
సలాము తెచ్చే సాయెబుభేటి
డూ డూ డూ డూ యెంకన్నా!

చెన్నపట్టణం చేరువరాదు
కాశీపట్టం కానగపోదూ
కాపవరమే కదలాలేదూ
డూ డూ డూ డూ యెంకన్నా!

చెట్టు కదిలిన పుట్ట పొదలదూ
నీరు పోయినా నాచు కదలదూ
గుడి పాడయినా గూబ వదలదూ
గుడిపొలాల పూజారి వదలదూ
డూ డూ డూ డూ యెంకన్నా!

యేడుకొండలా యీశ్వరుడండీ
యెండికొండలా యెంకన్నండీ
భమిడికొమ్ములా బసవయ్యండీ

ఊ ఊ ఊ ఊ యెంకన్నా!

డా పి రా జు

వార్త

ఉత్తరాలాసంచి నెత్తి పెట్టుకవచ్చు
కూలివాసీచేతి సూదిబల్లెపు టులివు
మాటుమోయానేల నాదునెడలో ?
దారిగలసిన వాని పలుగులో నా నడక
తాటుమాటై త్వరన్ దలఁపనేల ?

ఉత్తరాలాబరువు నొప్పఁజెప్పుట లేందె
తత్తఱింపఁగనేటి కూర్పుతిత్తి ?
చిత్ర మీ జీవనము, చిన్నియుత్తర మేదో
ఎవనికేన్ గొనిపోవునేమో, ఏమో?

క వి కొం డ ల

మూ గ నో ము

బియ్యపుగింజలన్ చిగురుపేడిన గంధపు
పచ్చిబొట్టుతో తియ్యని చిన్ని నీ నొసలితీరులు
కుంకుమ తీర్చి ముంగిలన్ తొయ్యలి,
నోముచారికలతో పసపాడినముద్దరాలు
నీ పయ్యద వ్రాల నీవు నతి పట్టిన దీవన
లీయఁ జూచెడున్!

నీ తెలిపట్టుచీర మెయినీడలు పారి
 ముసుంగుసంజక్రొంబూతల తెల్లలేమొగిలుపోలిక
 వాలికగాలిఁదూలిపో నేతబెడంగుకుచ్చెలలు
 నీ చిటుకాశుల ముద్దు తోచెనో,
 లేతపొరాడుపయ్యెద చలించిన
 పచ్చనితాళి తోచెనో!

దూసిననాగమల్లికల దోసిశులన్
 తొలిజాముప్రొద్దు తా మూసినకంటిమూత
 తెరువుళ్ళయినట్టివి మందహాసికన్యాసిత
 పుల్లగల్లపరిణామము లచ్చపవళ్లు శారదశ్రీ
 సముపేతమూల్ పులకరించెను
 నీ మెడగందపూతలన్ !

కమ్మనిపాలబుగ్గవపుగా : పతికోసమ
 యిన్నినోములన్ కిమ్మనకుండ నోచెదవు. కేవల
 మాతని నీ యెడంద క్రొందమ్మిపుపుం
 దుమారములు దమ్మిన చిక్కని తేనెపాలలో
 చెమ్మలయూటలన్ మెదపి చేతువా
 నెయ్యపుతియ్యముద్దగా !

ఓసి, మనోజ్ఞనీరదనవోదయకాల
 వియద్విలంబమానాసితవారివాహనివ
 హానతక్తేశిక : మూగనోములో కోసలు తేరు
 కన్తుదల కూడిన బాగ్యపుపెట్టజీరలో
 మాసరమయ్యె నీ యెడదమాగిన నెయ్యపు
 తియ్యదొంతరల్ !

పై దలిచాలులో వ్రతముపట్టిన
 నీకును తా వొసంగుముత్తైదులకాళ్ళ
 వంగఁబడి తాకక కన్నుల నద్దువేళ నీమీద
 సరాగమాడ, పసిమీగడచూపులు, నవ్వుపూలు,
 భావోదయమున్ పొనర్చియు, తలోదరి,
 నీ వ్రతరక్ష చేసెడున్ :

కొసలకు నూనె రాచి కొనగోళుల
 దువ్విన, కొండె చుట్టిన, వదులైన క్రొంజడ
 ఘటించిన యెర్రనిపోకబంతితో నిను నెదురైన
 కుంకుమపునీటులు గుల్కెడు మోముకన్నె
 నేమని నుతియింతు ప్రాతరమృతాకృతిఁ
 గార్యఫలోన్ముఖత్వమున్ :

వినయమునేర్చుకోఁ జదువ బెట్టిరి,
 యైదువలైనవారిదర్శనసుకృతంబు నిత్యపరిసంగతి
 తెచ్చిరి, యింతనుండి మాటనియమ
 మభ్యసింపఁ గవటాకును నిన్నియమించి,
 రీపు తెచ్చిన పతిశీలతాధికతచేఁ దెలుగుల్
 పరిపూతు లొటకున్ :

నీ నడయాడుత్రోవలు పునీతములైనవి,
 నీ దృగంతరేఖానతవాయువీచిక
 లనంతసుధాపరిషేచనక్రియాస్థానములైన
 వోసి పసిదాన, భవన్నియమప్రభావ
 సంధానముచేత నీ పతి సుధామయమూర్తి
 సముజ్జ్వలించెడున్ :

వి శ్వ నా థ

మా తల్లి

తల్లి పాల్గొనకుండ బందాలఁ బడిన
వత్సములు లాగులాడెడుఁ బాలకొఱకు,
ఆలకొట్టాలపెండెము లవల నెట్టి
మెడలవేసిన పలుపులు విడువరమ్మ,

తల్లి పాలుద్రావిన మహోత్సాహపూర్తిఁ
బెనఁగి చెల్లాటలాడెడు పెంపుమిగుల
నిరుగుపొరుగులేగల క్రీడ లరయరమ్మ!

బువ్వదుత్త నెత్తిని బెట్టి నవ్వుకనుల
అవికఁదొడుగని గొల్లకుఱ్ఱది యొకర్తు
పోవుచున్నది పొందైన ముద్దునడల,

కలికి యొడిసెల వలెవాటుగాఁగఁ దాల్చి
పిఱుఁదు లసియాడఁ జీరరాపిళ్ళతోడఁ
గాఁపుఁగూఁతురు పొలములు గాయ నేఁగు,

చిన్ని బంగారుపూసలచెండ్లవంటి
జొన్నకంకులుపండిన సొగసుచేల
ఎక్కడెక్కడనుండియొ చక్కవచ్చి
వ్రాలుచున్నవి పిట్టలు రక్తి బెరయ,

లేచిరావమ్మ మా తల్లి లేచిరమ్మ!

రాయప్రోలు

వాల్మీకి

వాల్మీకికవిచక్రవర్తి నీ వెవరు,
 సరసకవితాలతాశాఖలం దుండి
 యామనికోయిలయట్లు గూసెదవు,
 ఎచ్చోటఁ బుట్టితి, వేడ పెరిగితివి?
 యే తల్లిచనుఁబాల నింతమహిమంబు,
 గాంచితో చెప్పుమ కవిసార్వభౌమ!
 నింగిని భేదించు నీ మహాసృష్టి
 యెదుట నీ చరిత్ర మెందడఁగిపోయె?
 గంగానదీశీతగర్భంబునందు
 నిదురించుచున్నదా నీ చరిత్రంబు?
 అభ్రంకషహిమాచలాంతరకటక
 గంభీరగహ్వరాగాధశూన్యమున
 మాటుమ్రోసెడునె నీ మహనీయవాణి?
 ఓ యాదికవిరాజ! ఓ దివ్యవాగ్మి!
 యెన్నియేండ్లును బూండ్లు నేఁగెనో కాని
 మున్ను హిమాలయమోహనాటవుల
 నీవుమీటిన కావ్యనిర్ణీద్రవీణ
 నేటికి వినఁబడు నిఖిలదేశముల!
 భావకిరణంబులు పడుగు పేకలుగ
 నీ వల్లినట్టి రమణీయదృశ్యంబు,
 బంగారుస్వప్నంబు, ప్రజల నెల్లపుడు



నానందరసవార్ధియందుఁ దేలించు :
 నీ చేయి సోకిన నిముసంబునందె
 బంకమన్నైన రూపముఁదాల్చి నిలుచు :
 ఈయింద్రజాలఁబు నేడ నేర్చితివి,
 యీ శిల్పనైపుణ్య మెటులలవడియె ?
 ప్రకృతిభాండారంపుద్వారంబు దెఱచి
 గుప్తరత్నంబులఁ గొల్లగొట్టితివి !
 యాకాశమునఁ గల యన్ని తారకలు
 కడలిగర్భమునందు గల జీవమణులు
 సరితూఁగలేవు నీ సౌభాగ్యమునకు :
 భావవారిదిఁ బూలపడవ నడిపించి
 ముత్యాలరేవులో మునిఁగి యడుగంటి
 పలురంగుమణులను వల లీడ్చి తెచ్చి,
 నవ్యమౌ కావ్యమండన మొం దొనర్చి
 విశ్వసాహిత్యంబు వెలిగించినావు !

రా మి రె డ్డి

మ హా క వి

గుత్తునా యని జాతిముత్యార్
 గుచ్చినాఁడే మేలిసరముల,
 ఇత్తునా యని తెలుఁగుఁదల్లికి
 ఇచ్చినాఁడే భక్తితో !
 నవవసంతము, నవ్యవసరమ,
 మావికౌముల గమ్మచివురులు,
 పాటపాడెడి పరభృతంబును
 ఎవ్వ రాపుదురో ?



△
పొడుపుమలపై రంగవల్లిక
మింటినడుమఁ బ్రచండ తేజము
సంజమబ్బులపైని కెంపులు
చూడకుంటిరిగా !

రంగవల్లిక మాయమయ్యెను
చండతేజము మాసిపోయెను
సందెకెంపులు సాగిపోయెను
వెదకుచున్నారా !

కారుచీకటి గ్రమ్మినప్పుడె
చదలమబ్బులు కప్పినప్పుడె
మిణుఁగురై నను మెఱయనప్పుడె
వెదకుచున్నారా !

చుక్కలన్నియు సొక్కి సోలెను.
గిరులు కదలెను, దిరుగఁ బాడెను
లోకమోహనమధురగానా
స్వాదమోదమున !

యుగ యుగంబులనుండి మ్రోఁగెడు
విశ్వగానవియత్తరంగిణి
భంగముల నుప్పొంగు నాతని
గీతశీకరముల్ !

పాటపాడిన పరభృతంబును
మూఁగవోయిన ముద్దుకోయిలఁ,
జిన్నిపికములు చిఱుతపాటలఁ
బిలుచు చున్నవియా !

కృష్ణ శాస్త్రి

రామలింగారెడ్డి

పిండీపిండని పాడియాఁబొదుఁగులన్
బింబింపఁ గాదంబినీకాండం, బుర్వర
పచ్చకోకలను సింగరింప నీవేళఁ బూదండల్
దక్కనుద్వారబంధములసంధానించి,
ప్రేమోదయాఖండస్వాగత మిత్తు రాంధ్రు
లనురాగస్ఫూర్తి రెడ్డ్యగ్రణీ!

అజిన్ మార్మొగమీక, దిగ్విజయకన్యా
కంచుకంబౌ కుసుంబాజెండా నెగఁగట్టి,
వాఙ్మయసరోమాధ్వీపిపాసారతిన్
మోజుల్మీరఁగ మా యనుంగుఁ
దెనుఁగుంబూదోట బోషించి రే రాజుల్,
తత్రప్రతిభాంకరెడ్డికులధీరప్రాచురీచ్ఛాయ
నీ తేజోరూపమునందు చూచెదము ప్రీతిన్
రామలింగాగ్రణీ!

తొడిమయుఁ బూవు నదుకుఁ బొందికలు సూపు
పదభావముల కొక్క పా న్నమర్చి,
విడెపువన్నియపెదవిమెఱుం గలఁదిన ట్ల
లంకారముల నర్థలక్ష్మి నేలి,
లతిక నికుంజవలయము నల్లినరీతిఁ
గథకుఁ దెంపులులేనిగమక మిచ్చి,

కలహంసకొలనియలలఁ బ్రోదిఁగొనుభంగి
 నుడుల కొయారంపునడలు నేర్పి,
 రసికు రుచిరోపగూహనప్రమద మొకట,
 వీరు నిజభుజాస్ఫలనోద్వేగ మొకట,
 ప్రకృతి తనవశమైనట్లు ప్రతిభతోడ
 భారత మ్మేలె నే కవిబ్రహ్మమాళి.

అతని తెనుంగుతీర్పులరహస్యములం
 గ్రహించి తత్ప్రభాయతజయలేఖనీముఖ
 నిరంకుశపాలిత భారతీకళాన్నితరసరేఖ
 రాగిలిన నేర్పరి వంచు త్వదీయభావలాలిత
 విలసద్విపంచిఁ గదిలింతుము నేఁడు
 గుతూహలంబునన్!

చవిఁజూచితి స్వతంత్రచైతన్యభావనా
 మాంసలాంగలకవిహంససూక్తి,
 పాటించితివి స్వైరభావభోగరిరంస
 నెసఁగు పరాసుల రసికలిప్ప,
 క్రీడించితివి ప్రాధి పేడెత్తు సూరన
 సుకవివాగ్దోహదశోభనమున,
 వెలయించితివి కండగల తెనుంగునఁ గావ్య
 తత్త్వమానందసూత్రములసరణి
 నేడు నీకన్న నీ యాధునికమహాంధ్ర
 వాఙ్మయము నడిపింప నెవ్వఁడు సమర్థుఁ,
 డెలమి నీ కంకణము ధరియించి ముందుఁ
 ద్రోవఁ దీయుము రామలింగావతంస!

రా య ప్రో లు

బ్రహ్మర్షి

ఈ దివ్యర్షిపదమ్ము భారతమునందే పుట్టి,
యాధ్యాత్మికేచ్ఛాదారిద్ర్యమునన్ నశించు
ప్రియశిష్యశ్రేయమాసించి, యా వేదానంత
పథమ్ములన్ గదలిరావే! తాల్చికోనిమ్ము
నీ పాదాంభోజరజోలవమ్ము, గురుదేవా,
మా శిరోఽక్షిఘ్నం!

ఈ జడజీవితమ్ముఁ బలికించితి, నీ యఘ
పంకమందు నంభోజము మొల్వఁజేసెతి,
వహ్వర్వము నీ దయ, యీ నిశీధి నీరాజన
మెత్తినావు, విపులమ్ముగు నీ యెద నిండె నే
శరద్రాజితచంద్రకాంతు, లమృతమ్ములు,
స్వర్గలతాంతవాసనల్!

నా యెదలోఁ ద్వదీయచరణమ్ములచిహ్నము
లెన్నదేనియున్ మాయవ యే నిశీధపుఁ
దమస్సులు మూసినఁగాని, జీవయాత్రాయతవీధి
నొక్కఁడఁ బ్రయాణము సేయుదు నక్షయంపుఁ
బాధేయముగా గ్రహించి గురుదేవముఖస్రుత
గీతికాసుధల్!



మా చిననాఁటిచిత్తము లమాయికకోమలముల్,
 పదేపదే పూచిన వానిస్వప్నము లపూర్వము,
 లిప్పటికేని నాఁటిసూఫీచరితామృతమ్ముఁ
 గురిపించెడు మా గురుదేవుఁ డేలొకో తోఁచు
 షరాయితో ఫగిడితో నెవరో యొక
 ఫాదుశాహిగా!

‘ఏ దురితాంధవహ్నుల దహించుకపోవు
 జడుండ’ నంచుఁ బ్రహ్లాదుఁడ వీవె, శ్రీశుక
 మహర్షివి నీవె, వచింపఁబోవ నేమాదురొ
 మమ్ముబోంట్లు వెఱపౌను; ముఖాముఖి
 నో వినమ్రమూర్తి, దరిశించినాఁడవుగదే
 జగదీశుని, నెంతవాఁడవో!

అల నాఁటిఋషివాటికలనుండి పరతెంచు
 నామ్నాయపూతగంగామృతమ్ము,
 అల నాఁటిబోధివృక్షాయతచ్ఛాయల
 సెలలైన బాష్పశీతలజలమ్ము,
 అల నాఁటికఱిమ్రోడు సిలువగద్దియమీఁద
 నురలిని రక్తకవోష్ణధార,
 అల నాఁటియారబీయులయెడారులలోనఁ
 గాతిన విశ్వాసఘర్మవారి,

కలిసి నీలోన లోలోనఁ గదలిపాఱఁ
 బదనువాతినదయ్య నీ హృదయసీమ,
 తావకపవిత్రజీవితధామమైన
 దయ్య విశ్వవికాలదేవాలయమ్ము!



ప్రతిఫల మ్మిసుమంత వలవక కర్మముల్
 సేయు నీ మెయి కురుక్షేత్రమగును,
 ఆశాంతములకుఁ జరాచరములకును
 దరలు నీ యెడఁద బృందావనమగు,
 వివిధధర్మజ్ఞానవేణీసమాశ్లేష
 మైన నీ మనసు ప్రయాగ యగును,
 పాతాళమును స్వర్గపద మొక్కముడిలోన
 నతుకు నీవే వారణాశివౌదు,
 నీవు కన్నడ నెదురుగా నిలిచినట్లే
 మ్రోలను పురాణభారతపుణ్యభూమి !
 మాకు దినదినదివ్యయాత్రాకృతోత్స
 వానుభూతి నొసంగు బ్రహ్మార్షి వీవు ! !

కృష్ణ శాస్త్రి

తి క్క న సో మ యా జి

పూజాతిసాంద్రకర్పూరములందు
 ప్రాజ్ఞదీపాఘోలవములయందు
 మడగు సన్నని పాట
 పొడుచు వెన్నెల తేట
 కలవు తిక్కనపల్కు తెలుఁగుపల్కులకు !

లోలమృద్వీకాగుళుచ్ఛమాధురియు
 నవపుష్కరాగసుందరపటిష్ఠతయు
 అలరు మల్లియపువ్వు
 నందు పిన్ననినవ్వు
 కలవు తిక్కనపల్కు తెలుఁగుపల్కులకు !



కృష్ణవేణీతరంగిణీనున్న యురియు
తుంగభద్రాసరిత్తున నూగు హేల
ధవళగోత్రాతము
నవ నవనీతము

కలవు తిక్కనపల్కు తెలుఁగు పల్కులకు :

లజ్జామనోహరలావణ్యమూర్తి
తేజోరుణాక్షిసందీప్త పాంచాలి
కనుల క్రొమ్మెఱుపులు
కనుబొమ విఱుపులు

కలవు తిక్కనపల్కు తెలుఁగుపల్కులకు :

అ బూర్తి

రా ధా కృష్ణ

దిగ్విధూగండప్రదేశమ్ము లందగి
చిన త్వజ్జయాంకవిశేషకమ్ము,
నిఖిల దిగ్దేశపండితసదస్సులు శిర
సా వహించిన ధర్మశాసనమ్ము,
అఖిలభూపాలశుద్ధాంతప్రసాధన
గురువగు నీదు నాగరక ముద్ర,
సప్తాంతరీపప్రశస్తాపణముల నిం
డారు నీ రత్నభాండారములును

కథలు కల్లులు నితిహాసకాండ లగుచు,
బెండ్లు ముగ్గి గుండులు దేలువేళ, నో పు
రాణపుణ్యావనీ, కుటీరమున నీకు
నిలిచెగా జ్ఞానదీపికాకళిక యొకటి :





చినుగుల్ గట్టిన శీర్ణదేహము
 జరాజీర్ణముగా, బ్రాణముల్ కనులన్ నిల్పి
 పరాభవాన నతలై కాల్సే వడంకన్
 గృహంబున గాలక్షయమాచరించు తటి
 తల్పం దట్టి, యీ యర్ధరాత్రిని నష్టాత్మకులేరొ
 పిల్తురు నినున్, దీపము జూపింపుమా !

కవనపీయూష మొలికి యొక్కండు, సత్య
 జీవకారుణ్యములు బ్రతిష్ఠించి యొకడు!
 ఆజవంజవరోగ ర్తమైన ప్రాణి
 సంతతికి బెట్టుచున్నారు శాంతిభిక్ష :

అమలోదా త్తమనీషసర్వనిగమాంతాంభోనిధుల్
 గ్రోలి, బోధమయాచంచల చంచలాద్యుతుల
 రాధాకృష్ణచిన్నేఘ మభ్రమునన్ వేరె,
 నబోధఘర్మపరిత ప్తస్వాంత కేదారఖండములం
 దద్వయతత్త్వసస్యములు పండన్
 సర్వ దిక్సీమలన్ !

అలాపింపుము సర్వపండిత సదస్యాహ్లాది
 తత్త్వార్థబాధాలీఢోక్తుల నీ మహాండ్రజన
 విద్యాపీఠికాశీర్షలోతాలప్రౌఢ
 మహానుభావమున రాధాకృష్ణతత్త్వజ్ఞ,
 దిక్కాలాతీతము, శాంతతేజము వెలుంగన్
 ద్వన్మనః పీఠికన్ !

పింగళి - కాటూరి



జ గ న్నా థు ని ర థ చ క్రా లు

పతితులారా!

భ్రష్టులారా!

బాధాసర్పదష్టులారా!

బ్రదుకు కాలి,

పనికిమాలి,

శనిదేవత రథచక్రపు

టిరుసులలో పడి నలిగిన

దీనులారా!

హీనులారా!

కూడులేని,

గూడులేని,

పక్షులారా, భిక్షులారా!

సఖులవలన పరిచ్యుతులు,

జనులవలన తిరస్కృతులు,

సంఘానికి బహిష్కృతులు-

జితాసువులు,

చ్యుతాశయులు,

హృతాశ్రయులు,

హతాశులై

ఏడవకం డేడవకండి!



మీ ర క్తం కలగి కలగి,
 మీ నాడులు కదలి కదలి,
 మీ ప్రేవులు కనలి కనలి
 ఏడవకం డేడవకండి!

ఓ వ్యధానిష్టులార!
 ఓ కథావశిష్టులార!
 పతితులార!

భ్రష్టులార!
 బాధాసర్పదష్టులార!
 ఏడవకం డేడవకండి!
 వస్తున్నా యొస్తున్నాయి....

జగన్నాథ
 జగన్నాథ
 జగన్నాథ రథచక్రాల్
 జగన్నాథుని రథచక్రాల్,
 రథచక్రాల్
 రథచక్రాల్
 రథచక్రాల్ రథచక్రా
 లొస్తున్నా యొస్తున్నాయి!
 పతితులార!

భ్రష్టులార!
 మొయిల్దారిని
 బయల్దేరిన
 రథచక్రాల్ రథచక్రా
 లొస్తున్నా యొస్తున్నాయి!



సింహాచలం కదిలింది,
 హిమాచలం కరిగింది,
 వింధ్యానగం పగిలింది-
 సింహాచలం,
 హిమాచలం,
 వింధ్యాచలం, సంధ్యాచలం....
 మహానగాలెగురుతున్నాయి!
 మహారథం కదులుతున్నది!
 మార్జమాన
 ఘోరమాన
 దీర్ఘమాన గిరిశిఖరాల్
 గిరగిరగిర తిరుగుతున్నాయి!
 పతితులార!
 భ్రష్టులార!
 బాధాసర్పదష్టులార!
 రా రండో! రండో !! రండి !!!

ఊరవతల నీరింకిన
 చెరువు పక్క! చెట్టునీడ-
 గోనెలతో కుండలతో,
 ఎటుచూస్తే అటు చీకటి,
 అటు దుఃఖం, పటునిరాశ-
 చెరసాలలు, ఉరికొయ్యలు
 కాలువలో ఆత్మహత్య!
 దగాపడిన తమ్ములార!
 మీ బాధలు నేనెరుగుదును....



వడలో, కడు
 జడిలో, పెను
 చలిలో తెగనవసి కుములు
 మీ బాధలు మీ గాధలు
 అవగాహన నా కవుతాయి!

పతితులారా!
 భ్రష్టులారా!
 దగాపడిన తమ్ములారా!
 మీకోసం కలం పట్టి,
 ఆకాశపుదారులంట
 అడాపుడిగ వెళిపోయే,
 అరచుకుంటు వెళిపోయే
 జగన్నాథుని రథచక్రార్,
 రథచక్రప్రళయమోష
 భూమార్గం పట్టిస్తాను!
 భూకంపం పుట్టిస్తాను!

నటధూర్జటి
 నిటలాక్షి పగిలిందట!
 నిటలాగ్ని రగిలిందట!
 నిటలాగ్ని!
 నిటలార్చి!
 నిటలాక్షి పటాలుమని
 ప్రపంచాన్ని భయపెట్టింది!



అరె రూః! రూః!
రుటక్, ఫటక్
హింసనచణ
ధ్వంసరచన!
ధ్వంసనచణ
హింసరచన!
విషవాయువు, మరఫిరంగి;
టార్పిడో, టోర్నాడో!
అది విలయం,
అది సమరం,
అటో యిటో తెగిపోతుంది!

సంరంభం,
సంక్షోభం,
సమ్మర్దన, సంఘర్షణ!
హాలాహాలం పొగచూరింది!
కోలాహాలం చెలరేగింది!
పతితులార!
భ్రష్టులార!
ఇది సవనం,
ఇది సమరం!

ఈ యెగిరిన ఇనుపదేగ,
ఈ పండిన మృతపంట,
ద్రోహాలను తూలగొట్టి,
దోషాలను తుడిచిపెట్టి,



స్వాతంత్ర్యం—

సమభావం—

సామ్రాజ్యం—

సాహర్దం

పునాదులై ఇళ్లు లేచి,

జనావళికి శుభం పూచి—

శాంతి, శాంతి, కాంతి, శాంతి

జగమంతా జయిస్తుంది.

ఈ స్వప్నం నిజమవుతుంది!

ఈ స్వర్గం ఋజువవుతుంది!

పతితులారా!

భ్రష్టులారా!

బాధాసర్పదష్టులారా!

దగాపడిన తమ్ములారా!

ఏడవకం డేడవకండి!

వచ్చేశాయ్, విచ్చేశాయ్,

జగన్నాథ

జగన్నాథ

జగన్నాథుని రథచక్రార్

రథచక్రార్

రథచక్రార్

రథచక్రార్ రథచక్రార్

రా రండో, రండో, రండి!

ఈ లోకం మీదేనండి!!

మీ రాజ్యం మీ రేలండి!!!

శ్రీ శ్రీ



అ డ వి పూ వు

పొడుపుకెంజాయ లాక్రమించెడు నవీన
సృష్టచైతన్యమున వికసించియున్న
ఓ యడవిపూవ, నీయెద నూగులాడు
నీరవరహస్యములను వర్ణింపఁగలవె?

ఏయొకరుఁడేని లేని దవీయమైన
విపులకాననవాటీవివి క్తవీధి
మఱచిపోయినకోర్కులు మఱల మఱల
స్మృతికి రా హైమబాష్పనిస్సృతుల జార్తు:

“నేను నీవలె బూర్వజన్మానురాగ
కిన్నరీకంఠముల మృదుగీతిఁ బాడి
మోసులెత్తినయానందముల లయించి
మఱచిపోతిని లోకులమాట లెల్ల!

నా గడచిపోయియున్న జన్మములయందు
నేను నీవలె కవిని, విమాన మెక్కి
సప్తభువనములందున సంచరించి
మత్తిలితి నోయి మధురసోన్మాదవశత!

ఈ ప్రపంచములోన న న్నిసడించి
తరిమికొట్టనివా డొక్కనరుఁడు లేడు,
లేజిగురుటాకుపెద విదళించు పల్కు
బల్లెముల పోటుపొడవనివాడె లేడు!



హృదయమునయందు కార్చిచ్చు లెదిగి యెదిగి
ఆకసమునంట మంటల లోక మెల్ల
విలయమున గాల్చు జ్వాలల వేగివేగి
మనుజుజన్మమునందు నే మాడిపోతి!

దాచుకొన్న దాగని తీవ్రదాహ మెల్ల
నా గళమునుండి ధర బడి రాగమైన,
అది గరళ మయ్యె లోకుల కపుడునుండి:
నా గళములోనే శుష్కగానములాగె

నేను కవినయిబ్రతికియుండినదినాల
స్వప్నములు గంటి: నొక వనచ్ఛాయలోన
నొక్కపువ్వునైన బాగుండునో యటంచు,
దానిఫలబిడ్డి నేటిజన్మాన గంటి!

నా హృదయసౌరభముల గంధవహరాజు
తాను గొనిపోవు దళదిశాంతములదాక
నా యెడదలోని శాంతశృంగారగీతి
స్వరములను దాటి మ్రోగు నిశ్శబ్దరీతి.

నా కింక ప్రపంచమందున్న యీ కిరాత
హృదయముల నేమిపని, యుదయించి సంజ
కెలపులబడి నవ్వుల కిలకిలమని
శాంతిగొందును సాంధ్యనిశాంతవీధి

మా కుసుమలోకమందున మరణమన్న
బెదరువాటున గుడియ లదరబోవు!
మధురవాయూర్మిలో నిశామధ్యమందు
నాదమటతు మనంతరాహస్యశయ్య





ఓ కవీ : యీ వచించిన యూహలెల్ల
అల్లబోకు ప్రపంచాని కరిగి, దాని
పే రనిన మానసంపుటెడారిమధ్య
ప్రళయకాలాగ్నిపర్వతమ్ములు జ్వలించు.

నీవుగూడ నావలెనె యెదో విషాద
విపులనిశ్వాసవాయువుల్ వెలికిఁజార్తు,
నీకుఁగాబట్టి చెప్పితి, లోకమందు
దీని వెలిబెట్టబోకు ప్రార్థింతునోయి!"

పె ను మ ర్రి

న వా లో క ము

లోకమ్ములో నవా
లోక మ్ముదయమయ్యె!
లోక మ్ముడిగి పాడు
మో కవీ, ఓ కవీ!

రాకాసుధాకరా
లోకోదయమ్ముయ్యె!
చీకుచింతల మాను
మో కవీ, ఓ కవీ!

కరిమొగిలు చాయ లే
దరిని తేలని రేయి,
భరమైన బ్రదుకైన
కరిగి పారెడు రేయి,



తెరుచుకో నీ తలుపు,
అరసి రానీ పిలుపు,
విరియనీ నీ వలపు,
ఓ కవీ, ఓ కవీ!

చుక్కలన్నీ గోట
నొక్కమారే మీట,
దిక్కుదిక్కుల వీణె
చొక్కి మ్రోసిన రేయి,

వెక్కియేడ్తు వదేల?
ధిక్కరింపుము శోక
కర్కశావేదనల
నో కవీ, ఓ కవీ!

‘పాలత్రోవ’ తరంగ
దోల రిక్కలమీలు
తేలియాడుచు, నింగి
మేలమాడెడి రేయి,

కేళికాభావనా
జాలమ్ము పర్వి, నీ
వేల యానందింప
వో కవీ, ఓ కవీ!

నిండు పున్నమరేయి
పండువెన్నెల పూచె!
కొండకోసల శాంతి
మెండయ్యె, మెండయ్యె!



ఉండనీ నిట్టూర్పు-
బెండువారిన బ్రదుకు
నిండిపోనీ వెలుగు,
ఓ కవీ, ఓ కవీ!

విశ్వగానాలాప
నిస్వన మూలింపు!
విశ్వదీపాలోక
రశ్మి సందర్శింపు!

నిశ్వాసనిర్ఘోష
విశ్వసింపకు నేడు-
శశ్వదానందమూర్తి,
కవీ! ఓ కవీ!

వి శ్వే శ్వ ర రా వు

జ య భే రి

నేనుసైతం
ప్రపంచాగ్నికి
సమిధ నొక్కటి ఆహుతిచ్చాను,

నేనుసైతం
విశ్వవృష్టికి
అశ్రు నొక్కటి ధారపోశాను,

నేనుసైతం
భువనమోషకు
వెర్రిగొంతుక విచ్చిమోశాను!





* * *

ఎండకాలం మండినప్పుడు
గబ్బిలంవలె
క్రాగిపోలేదా?

వానకాలం ముసిరిరాగా
నిలువునిలువున
నీరు కాలేదా?

శీతకాలం కోతపెట్టగ
కొరడుకట్టి
ఆకలేసి కేకలేశానే!

* * *

నే నొకణ్ణే సల్పిపోతే,
చండగాడ్పులు, వానమబ్బులు, మంచుసోనలు
భూమిమీదా
భుగ్నమౌతాయి,

నింగినుండి తొంగిచూసే
రంగురంగులచుక్కలన్నీ
రాలి నెత్తురు కక్కుకుంటూ
పేలిపోతాయి,

పగళ్ళన్నీ పగిలిపోయీ
నిశీధాలూ విశీర్ణలీ
మహాప్రళయం జగంనిండా
ప్రగల్భిస్తుంది!





* * *

నే నొకణ్ణీ ధాత్రి నంతా
నిండిపోయీ,
నా కుహూరుతశీకరాలే

లోకమంతా జల్లులాడే
ఆ ముహూర్తా
లాగమిస్తాయి

* * *

నేను సైతం
ప్రపంచాబ్జపు
తెల్లరేకై పల్లవిస్తాను!

నేను సైతం
విశ్వవీణకు
తంత్రినై మూర్చనలుపోతాను!

నేను సైతం
భువనభవనపు
బావుటానై పైకి లేస్తాను!

శ్రీ శ్రీ

నే ను

నా నివాసమ్ము తొలుత గంధర్వలోక
మధురసుషమాసుధాగానమంజువాటి,
ఏ నొక వియోగగీతిక,





నేను నిదుర

వెన్నెలలదారి నొక రేయి వెడలిపోతి
నొక విపంచీవిరహకంఠ మొరసి యెగసి.

ఏ నొక వియోగశాలినీహృదయరాగ
వేదనారేఖ, నాకలివేగు నామె
యంగుళీకిసలయచంచలాంచలముల
విడివడి యనంతవిశ్వాస బడితి నాడు.

అదియె మొద లేను సకలదిశాంతరాశ
మెల్లెడల నెందుకో పర్వలెత్తిపోవ !

ఆ సమయ మాదిగా నప్పరోంగనాను
రాగవీధుల, కిన్నరీరమ్యకంఠ
సీమలో, శ్రావణాంబుదాశ్లేషపాళి,
తారకాలోకపంక్తుల, మారుతోరు
పక్షముల, తిరుగాడుదు పవలు రేలు,
కన్నుమోడుపు మెయివాల్పుగాని లేక!

ఇది ముగియబోని ఏ యర్థ మెరుగరాని
వేసపే లేని వెర్రియన్వేషణమ్ము!

ఈ ప్రవాసయాత్రారతి నిటులె నేను
కదలిపోవుదు నాశావకాశములను
ఒక్కనిట్టూర్పువోలిక, ఒక్క మౌన
బొప్పకణమటు, ఒక గాఢవాంఛపగిది!

కృష్ణ శాస్త్రి



నీ డ

అందాలు తానె చూసింది,
నీటిలోచందాలు తానె చెప్పింది
నాతోటి,
వొడ్డున్న మందార వొంగి బొట్టెట్టుకుని,
అందాలు తానె చూసింది!

సొగసెల్ల చూసేను సొమ్మసిలిపోయేను,
చెట్లంటిపాములే చెరువెల్ల పాకేయి,
అందాలు తానె చూసింది!

ఆ వింతల్ని చూసింది,
అప్పుడే ఆకాశ మడలిపోయింది
గజగజా వొణికి తా గట్లపైకొరిగింది,
సూర్యుడే చెట్టెక్కి చూడ భయపడ్డాడు!
అందాలు తానె చూసింది!

జుట్టెల్ల విరియబోసింది
మందార బొట్టిపై చెదిరి రాలింది
గట్లగుండెలు కలగ, మెట్ల కన్నులు చెదర-
వొంగున్నమందార వొంగియేవుండి ఆ
అందాలు తానె చూసింది,
నాతోటి
మందార మాటలాడింది!

బం గా ర మ్మ

లీలా జీవితము

ఇసుక నేమొ వెరిగ నీవు వ్రాయుచుండ
 స్పటికమార్గాల నీయేరు జారి యెట్లు
 నీ రహోమోహజపము ధ్వనించునో!
 నీ పెదవి కీప్రసవ మెట్లు వ్రాలునో! శ
 శాంకరేఖ నీ సోయగ మ్మరసి తనను
 లహరిలో చూచుకొని యెట్లు లజ్జపడునో!

కామినీ! ఈమనోజ్ఞశృంగారభృంగి
 కెంత సులభమో ఈ జీవితైకపథము,
 గాలికెరటాల దూరదూరాల పూల
 కెటకొ లీలగా హాయిగా నెగసిపోవు!
 ప్రకృతి కింతగా బ్రతుకు సులభమే, అయిన
 కవికి, సార్థకప్రేమసంకాశి కెంత
 లీలయో నాకు ...

రామచంద్రఅప్పారావు

ప్రతిదినము

ప్రతిదినంబును బాట నేఁ జన,
 ఎందఱేఁబ్రజ నన్నుఁ గనుగొని
 రాకపోకల బలుకరింతురు,
 వారికిని నా కెట్టి యెఱుకయో!
 ప్రణయమార్గ మదే!
 అదే!

△△
నీరములపై నావ నెక్కిన,
గట్టుపైగల చెట్టు భ్రమఁగొని
సగముదారినె కలిసికొనియెడు,
ప్రణయలహరి యదే!
అదే!

నిండుటాకసమరసి పరుగిడ
సూర్యఁ డాది వెలుంగు లెల్లను
తలకుమీటుచు ననుగమించెడు,
వానికిని నా కెట్టి కట్టదొ?
ప్రణయభవన మదే!
అదే!

ఎంత చక్కనివారలై నను
సుంత వారలచూడ్కి నంటను,
ఎంతమోహనవృక్షమైనను
దానియెడఁ జుక్కానిఁ ద్రిప్పను,
ఎంతచోద్యపుఁగాంతి యొదవిన
నంత కెక్కువయైన దెంతును;
ప్రణయలోభిని నేనె
నేనే!

క వి కౌం డ ల

పాత మాట

ద్వేషమేనా బ్రతుకుమార్గం,
వేషమేనా సత్యరూపం,
మోసమేనా నిత్యకర్మం
మూర్తిమంతులకున్ ?



ఇరుగువారల కేదికూడూ,
 పొరుగువారల కేదిగుడ్డ!
 ఇరుగుపొరుగులు లేనిమననం
 దొరలు దొంగలకున్!

అకటార్పులు జోలలా, మా
 కాకయూర్పులు దోలలా, మన
 బానిసల చెడుబ్రతుకులే, ఈ,
 ప్రభుల పానుపులా?

కూలినాశీబ్రతుకు, మనవులు,
 కొలువులూ, కోపాలు, కొర్రులు,
 చాలు మీ దానాలు ధర్మాల్
 చాలు మీ భిక్షాల్!

కంఠమెత్తీ గానమెప్పుడు?
 కలం హాయిగ ఖదంయెప్పుడు?
 కంటిచూపులలో సముజ్వల
 కళలు తోచేనా!

పాత కతలూ, పాత వెతలూ,
 పారి చనె, స్వేచ్ఛాపతాకము
 నెత్తరా, ఎత్తవేం, యెత్తూ
 ఏడుద్వీపాలన్!

బా పి రా జు



ప డ వ

ఆపలేనే యెంకి యీ పడవయిసురు!
పాడలేనే యెంకి పదము లీ రొదలో!

పడవ సల్లగ నడిపి
పదము సదు వంటావు!
కస్సుమంటా యేరు
గాలి నెగబోసింది!

ఆపలేనే యెంకి యీ పడవయిసురు!
పాడలేనే యెంకి పదము లీ రొదలో!

వోరుగాలే పాట
దారి కడతావుంది!
బేటి కురికే పాట
నోట గొడతావుంది!

ఆపలేనే యెంకి యీ పడవయిసురు!
పాడలేనే యెంకి పదము లీ రొదలో!

తల మలుపుకొని పాట
తరిలింది కామోసు!
దేముడల్లే లోనె
తిరుగుతున్నా దేటో?

ఆపలేనే యెంకి యీ పడవయిసురు!
పాడలేనే యెంకి పదము లీ రొదలో!



యెన్నెలంటే పాట
కెంత మను సవుతాదొ!
పాట సాగేతలికి
పయన మే మవుతాదొ!

అపలేనే యెంకి యీ పడవయిసురు!
పాడలేనే యెంకి పదము లీ రొదలో!

నం డూ రి

వ్య ర్థ య త్న ము లు

ప్రేమతో నా తులసిమొక్కను
పెంచితిని గంగోదకంబుల,
పసుపుకుంకుమతోడ భక్తిని
పూజ లొనరి స్తి;

ఉదయసాయంకాలముల క
ర్పారదీపం బారతిచ్చితి,
హృదయతాపము తీర లక్షి త్తి
స్తవ మొనర్చితిని;

పక్కనే పొంచున్న లోకపు
మాని సొక్కడు పెదవి విరిచెను,
'ఎందుకో యీ వ్యర్థయత్నము
లెందుకో?' అనియెన్



△

△

ప్రతిమ నొక్కటి మలచినా నది
ప్రతిఫలించిన దంద మంతా,
తనివి తీరగ విగ్రహంబు న
లంకరించితిని;

మంచినగలూ, మంచిగంధము,
మంచిమంచిరకాలపువ్వులు
ప్రతిమ కుంచిత, హృదిని నిల్పితి.
తపము చేసితిని;

పక్కనే పొంచున్న లోకపు
మాని సొక్కడు పెదవి విరిచెను,
'ఎందుకో యీ వ్యర్థయత్నము
లెందుకో?' అనియెన్,

కొత్తకొత్తరకాలవిద్యలు
కొత్తఆటలు కొత్తపాటలు
ముద్దుతల్లికి నేర్పుచుంటిని
మోద మలరంగన్;

చిన్నిపాదములెత్తి నాట్యము
చిన్ని పెదవులు కదిపి గీతము
చిన్నిచేతుల నెత్తి తాళము
తల్లి నేర్చినది;

పక్కనే పొంచున్న లోకపు
మాని సొక్కడు పెదవి విరిచెను,
'ఎందుకో యీ వ్యర్థయత్నము
లెందుకో?' అనియెన్.

▽

▽

హృదయభారము తీరు నంచును
మధురభావము లేర్చి కూర్చితి,
అడవిపువ్వులు గుచ్చి దండగ
అరుత దాల్చితిని;

అనుభవించిన కష్టసుఖముల
నఖిలమును మథియించి, 'సారము
తీసికొనుడో రండు! రం!' డని
తిరుగజొచ్చితిని;

పక్కనే పొంచున్న లోకపు
మాని సొక్కడు పెదవి విరిచెను,
'ఎందుకో యీ వ్యర్థయత్నము
లెందుకో?' అనియెన్,

పక్కమానిసిపలుకు లన్నీ
పడెను నా చెవులందు; విడిచితి
సర్వ మయ్యెడ, మౌనముద్రను
దాల్చి కూర్చుంటిన్;

శిరము వంచితి, కనులు మూసితి
మౌనముద్ర వహించియుంటిని,
పక్కమానిసి పలికె మళ్లీ
ప్రస్ఫుటముగాగన్;

'ఎందుకో యీ మౌన మూసుట
ఎందుకో యీ మాంద్య మంతా
పోయి సాంఘికసేవ చేస్తే
పుణ్య ముండునుగా!'

దీక్షితులు

దెబ్బతిన్న లేడి

ఆ యటవీస్థలిన్ నునుదృణాంకురము ల్దిని,
కొండవాగులన్ దీయనినీరు గ్రోలి,
పువ్వుతీగలనీడల విశ్రమించు నే నేయపకాతి
నై తినని యీ నిశితాంబక మేసినావు,
మీ బోయల కేగతిన్ దెలియబోలును
మామకసాకుమార్యముల్ ?

నేయియు పాయసమ్ము దిననేర్చిన
పెద్దల పాదసేవలన్ జేయగరాదె,
నీకు గల చెట్టతనం బొక కొంత మాను;
స్వర్గీయలతానికుఁజముల కిన్నెరసానులు
వోవు దారులన్ బోయెద నింక నాకు సెలవుం
దయజేసి క్రుధన్ ద్యజింపుమీ!

కాలము తప్పె, మా తబిసకన్నెక లక్కట
మద్వియోగమున్ దాళక నాకునై
యెదురుదారులు సూతురు; బోయకాంత,
యిట్లేల వృథా గుమారిలెదు ?
నీవయినం జసి, వార లందరున్ బేలతనాన
కంట తడివెట్టకయుండగ నూరడింపుమీ!



పేరిమి బూలువెట్టి తినిపించి, మరందమువోసి,
 సంజలన్ జేరువ దీసి. యాడి, యరచేతులబెంచిన
 తాపసాంగనల్ లేరిట, నాదుపాపము ఫలించిన
 యీ యవసానపున్ సమాచారము
 సంత్యబాష్పకణజాలముతోనయినన్
 వచింపగన్:

కొ డా లి

అ శ - ని రా శ

పెరటిలోనున్న యేడాకులరఁటిచెంతఁ
 బెద్దబావిజలంబులఁ బెంచికొన్న
 మావిమోకకుఁ గననయ్యెఁ గావిచిగురు,
 కావిచిగురున కాసించి గళము నెత్తి
 గండుకోయిల పాడె రాగంబు లొలయ!

చివురువెట్టనికొమ్మలఁ జిన్నిపూలు
 తావు లింపార వికసించె; దానఁజేసి
 మేలుకొలుపులఁ బాడుచు నాలితేటిఁ
 యొక్కరీతినె చిందులు ద్రొక్కఁదొడగె!

కాంచుచుండగ నాకస్మికంబుగాఁగ
 నెట్టిపాటుననొ మఱేమొకాని
 చిగురు నళియించెఁ, బూవులు చిందిపోయెఁ,
 జిన్నికోకిల యంతలోఁ జిన్నవోయెఁ,
 దుమ్మెదకుగూడ నేమియుఁ దోచదాయె,
 విషమవిశ్వంబునకు నిది వింతపనియె!

వేంకటపార్వతీశ్వరులు



ద్రాక్షా వీధి

నేడు నా ద్రాక్షపందిలి నీడలందు
స్వాదురసభారవశమున వ్రాలిపోయె
గెలలు గెలలుగ జారిన ఫలచయమ్ము
రాజరాజేశ్వరీ, వేగిరమున రమ్ము!

చిరదినమ్ములనుండి పెంచిన మదీయ
ద్రాక్షపీఠీనికుంజమధ్యమున నిల్చి
జన్మజన్మాంతరముపరిశ్రమము నెల్ల
సఫలమొనరించిపోదువు, సాగి రమ్ము!

చల్లనిసమీరములకు కంపిల్లుచున్న
మధురఫలగుచ్ఛములలోనిమదిర నోడ్చి
భావ ముప్పొంగ మణిమయస్వర్ణపాత్ర
లందు నిండార నింపెద, నందికొనుము,

మొక్కనాటిన సుదినముమొదలు నేటి
వరకు నీ వెన్న డుజ్జ్వలవాహనమ్ము
నందు నాసీనవై వత్తువా యటంచు
వేచికొనియుంటి, నింక నావేళ వచ్చె!

ఫలగుళుచ్ఛము లన్నిటి బాసి, రిత్త
వోయినను పోవనిమ్ము, నా పూర్వవాటి
ప్రథితధనధాన్యబహుళభారమ్ముకన్న
నీ వలనకల్గు లేమి శోభావహమ్ము!

తెచ్చుకొన్నదికా దీయతీవకరిన
వాంఛ; జంగమస్థావరవర్గ మెల్ల
కోరుకొనుచుండె నిదె గుసగుసలతోడ!

ఆ మహాశక్తికై వినయాంజలులను
భూతసామ్రాజ్యమెల్ల కేల్మోడ్చి యొసగు,
ఎంత గుహ్యమొకద యీ యనంతపథము,
ఎంతయజ్ఞేయమో యెట్లు లెఱుగవచ్చు!

అ బూర్తి

నీవు - నేను

సుఖము ఫలమునందు వ్రాసుకుని యెవరు
పుట్టిరో వారికి వసంతము సుమనోజ్ఞ
మైన గానిమ్ము, నాకు నీ వన్న, మేను
జలదరించున ఓయి ఆషాఢజలద!

నిను మదీయగిరాంవీధి నిలిపి కైవ
సాంధ్యతాండవనూపురస్వనము లొలుక
జేసితిని, నీవు మింటికి, క్షితికినేను,
కవుల మైతిమి హృదయదుఃఖములు పాడ!

నీవు జగమునఁ జీకట్లు నిండఁజేయ,
వెలుగుచొరరాని యింటిమూలలకుఁ బ్రాకి
ముసుగుదుప్పటిలో కన్ను మూతవెట్టి
పొదలు పెనుచీకటిని శాంతి వెదకికొందు!

విశ్వనాథ

అ శ య ము

కడలి నట్టడగు పొడము
ముత్తియమ! నీదు శాంతిన్
బడయఁగను మునుఁగవలెనా?
వల లెన్నో పన్నవలెనా?

ఈ నాదుతీరమందే
భంగముల వెలికిఁ బడెడు
గుల్లలను గూర్చుకొనుచు
నే నేల యాడరాదో?

ఆకసము నట్టె పొడుచు
చుక్కరో! నీదుశాంతిన్
చేఁబట్ట నెగురవలెనా?
తెక్క లానంగవలెనా?

నే నేల నిలువరాదో
యీ నాదుపొలమునడుమ
క్రింది కీ వెపుడు పడెదో
యపుడె ని న్నరసికొనుచు?

సంతుష్టిలేదు మదికిన్
సంతసములేదు తుదికిన్,
ముత్తెసరి కెఱుఁగువఱకు
చుక్కజిగి కెగయువఱకు.

క వి కౌం డ ల

గ టీ క

దారి కోవలక్రేవఁ దనరారు గటికఁ
యెంతమెత్తందన మెంతటిప్రోది
యెంతక్రొత్తందన మిగురొత్త నీవు
మొన్నగాఁ గురిసిన ముత్యాలజడికి
మురిపాలగుబురువై పెరుగుచున్నావె?

దైవసృష్టిని నీకుఁ దా వొండు గలదుఁ
నేనును నీపైన నెన రూనియుందుఁ
ఏను నీ వైతి నో యెవరికిం దెలియు
మున్ను గతించిన పుట్టువులందుఁ
ఈవు నే నైదువో యెవ రెఱుంగుదురు
రాఁబోవుజన్మల రాకపోకలకుఁ

గుసగుస చెప్పెదు, గునిసియాడెదవు
నీలోన వెలిగెడు నిర్మలజ్యోతి
వెలికొత్తఁ బోరాటపెట్టుచున్నదియో!

నీ యందచందంబు నీ సంతసంబు
నందుఁ బాల్గొన నాదుడెంద ముప్పొంగు!
పంచవన్నెముసుంగువలిపంబుక్రింద
నొకవేళ నిరువుర మొకరమే యేమో!

రా మి రె డ్డి



ముందు గతి

యెనకజల్మంలోన
యెవరమో నంటి,
సిగ్గొచ్చి నవ్వింది
సిలక నా యెంకి!

ముందు మన కే జల్మ
ముందోలె యంటి,
తెల్లతెలబోయింది
పిల్ల నా యెంకి!

ఎన్నాళ్లు మన కోలె
ఈ సుకము లంటి
కంట నీ రెట్టింది
జంట నా యెంకి!

నందు రి

నాస్తితి

ఈ కెలన శరత్పూర్ణిమావృతశశాంక
లలితరోచిర్వితాన, మా కెలన ఘోర
మనతరాంధకారచ్చటాక్రాంతభూమి,
అందు సగ, మిందు సగ ముంటి, నపుర నేను!

ఈ శరత్పూర్ణిమాచంద్రికాసుధా మ
రీచిలో నన్ను నేను స్ఫూరీభవన్న
వీనశంపాలతాకృతి పూనియుంటి!





ఈ సగము నాకు నాకె కన్పించఁబోదు;
ఉగ్రరాహుచంద్రార్థబింబగ్రసనము
పోలె నున్నది నా స్థితి!

విశ్వనాథ

ఎడారి

తలిరుప్రాయమ్మునకె కోరికలు కృశించి
మ్రోడువలెనున్న జీవితమ్మునె వరించి
తనివివోని విషాదగాంధర్వగీతు
లల్లుకొని యీ యెడారుల కరుగుచుంటి!

మలయపవనంపుకొదమల కులికిపోయి,
వెచ్చని యెడారివడగాడ్పు నిచ్చగించి,
ఎండమావుల చల్లని కొండవాగు
తీరములయట్ల దస్పిక తీర్చుకొంటి!

సంజచీకట్లు వచ్చి నిశ్వాసవాయు
వీజనమ్ములువేసి, యుర్వీతలాంత
రాశసుఖదుఃఖశూన్యపర్యంకమందు
తొట్టిలోపల నన్ను జోకొట్టిపోవు!

మామకక్షద్రదేహనిర్మాణమందుఁ
దవిలివచ్చిన పంచభూతములుగూడ
నీయెడారిలో నన్నావరించుకొనుచు
కంటి కొక తెప్పలాగునఁ గాచుకొనును!

పెనుమర్రి



నెమిలికన్ను

ధగధగమెరిసే కాంతిని చల్లే
కళ్లు నెమిలి కెవ రిచ్చారో,
పురి విప్పుతు అది నాట్యమాడగా
తాండవకృష్ణుడు జ్ఞప్తికి రాదా!

మేఘాలందం నీలాలందం,
కాంతలకాటుకకన్నుల అందం,
అందా లన్నీ జీవం దాలిచి
నీలో నాట్యం చేసేనే!

జ్ఞాపకముంటే చెప్పరాదటే
కృష్ణనిబాల్యక్రీడలు మాతో;
కృష్ణనివేణికి నీవా అందం
నీకే అందం ఆ వేణా?

చెప్పరాదటే, చిన్నికృష్ణునీ
కూకటిముడిలో తాండవమాడిన
నాటివైభవము నీదే అయితే,
కృష్ణగాథలను కర్ణామృతముగ!

ఆనా డాముర శాలించితివట
గోపాలోన్నతళిరమున నిలిచి,
మురళీమోహనదివ్యగీతముల
ప్రతిబింబములా నీలో తళుకులు?

నిన్ను బాలకులు నిత్యము కోరుతు
నీతో ఆటలు ఆడేవేళల,
వారు కృష్ణులను భావము పుట్టును
నిజమంటావా కాదా చెప్పవె !

దీక్షితులు

వ ర ద గో దా వ రి

ఉప్పొంగిపోయింది గోదావరీ-తాను
తెప్పున్న యెగిసింది గోదావరీ !

కొండల్లో ఉరికింది
కోనల్లో నిండింది
ఆకాశగంగతో
హస్తాలు కలిపింది,

ఉప్పొంగిపోయింది గోదావరీ-తాను
తెప్పున్న యెగిసింది గోదావరీ !

అడివిచెట్లన్నీని
జడలతో తురిమింది,
ఊళ్లు దండలగుచ్చి
మెళ్లొన తాల్చింది,

ఉప్పొంగిపోయింది గోదావరీ - తాను
తెప్పున్న యెగిసింది గోదావరీ!

△ △
వడులలో గర్వాన
నడలలో సుడులలో
పరవళ్ళుతోక్కుతూ
ప్రవహించి వచ్చింది.

ఉప్పొంగిపోయింది గోదావరీ - తాను
తెప్పున్న యెగిసింది గోదావరీ!

శంఖాలు పూరించి
కిన్నెర్లు మీటించి,
శంకరాభరణరా
గాలాపకంఠియై.

ఉప్పొంగిపోయింది గోదావరీ - తాను
తెప్పున్న యెగిసింది గోదావరీ!

నరమానవుని పనులు
శిరమొగ్గి వణికాయ,
కరమెత్తి దీవించి
కడలికే నడిచింది.

ఉప్పొంగిపోయింది గోదావరీ - తాను
తెప్పున్న యెగిసింది గోదావరీ!

బా పి రా జు

అ కొండ

మంచులో మునిగింది

మాయమైపోయింది

అకాశమున గలసెనో

అ కొండ

అక్కడే పడియుండెనో!

రైలులోపల నేను

రాబోతున్నాను

నను జూసి వెనుదిరిగెనో!

అ కొండ

నైజమే అటులుండెనో!

వడివడిగ లేచింది

తడబడుతు నడిచింది

మరుగుపడి నను జూడ

పరుగిడుతు వచ్చింది!

హడలుతు నిలుచుండెనో

అ కొండ

అక్కడే పడియుండెనో!

జరజరా నడిచింది

గిరగిరా తిరిగింది

ఒలు తిరిగి తాను పడెనో

అ కొండ

తల తిరిగి బారుమనెనో!

పరుగు పరుగున నాతో
పయనమై ఆ కొండ
సరగున్న రాబోతే,
చారి కడ్డము నిల్చు
సరివితోటలు దాటెనే

ఆ కొండ
తలయెత్తి నను చూసెనే !

ఏల నొసెద వంటి
ఏమి కావలె నంటి,
ఎంత పిలిచిన పల్కదే

ఆ కొండ
పంత మేమో దెల్పదే !

డబ్బితే ! డబ్బితే !
డబ్బితే అనుపలుకు
విడువకను పల్కేటి
వడినడక రైలుతో
తను కూడ చనుదెంచెనే,

ఆ కొండ
తడయకను పయనించెనే !

ఇంతలో ఆ కొండ
సొంతరూపము దాచి
వింతరూపము తాల్చెనే !

ఆ కొండ
పంతమునపడిపోయెనే !



చలియన్న జడవదే,
 పులియన్న వెరవదే,
 మలయాసిలుని దాచునే
 ఆ కొండ
 మంచుకొం డనిపించునే !

మంచుకొండై తేను
 మనకొరకు తా నేల
 మరచిపోయీ చూసునే
 ఇది నాకు
 మది దోచకనుపోయేనే !

గిరికన్య శ్రీ గౌరి
 వరతనయలము మేము
 గురి తప్పిపోయినాదా ?
 ఆ కొండ
 గుణము తా మారినాదా ?

కొనియాడలేదన్న
 కోపమున తా బోయి
 కొండపొడుగున కూలెనే ,
 ఆ కొండ
 గుండె రాయిగ మారెనే !

ఒరులు పో శక్యమా ?
 పరులు తే శక్యమా !



ననువిడిచి ఆ కొండ
 నల్లరాయై పోయె,
 యెంతచూసిన చూడదే ,
 ఆ కొండ
 ఎంత పిలిచిన పల్కదే :

బం గారమ్మ

జై లు లో చందమామ

చింత శల్యావశిష్టయై చిక్కి చివికి
 నవసినమ్మగాక్షి స్విన్నాననమ్మ దోచు,
 కృష్ణపక్షమ్మ : న న్ని వాకింత మా గ
 వాక్షముల తొంగిచూచెడు పక్షమునను,

రాతిగుండెలు గలిగిన రాచభటుల
 కర్కశాఘాతముల మేను కందిపోయె,
 శీతలహిమాంబుకణముల చిల్కరించు
 ఆమృతకిరణాల స్పృశియింపుమయ్య మమ్ము !

అకట, మరియుంత కృశియించినట్టి మేను
 సాంధ్యపవనమ్ములు స్పృశించి చాలనాళ్ళు
 గడచె: జ్యోత్స్నాప్రసాదశీకరపరంప
 రాభిషేకమ్ము చేయింపుమయ్య మాకు :

తెల్లమబ్బులకెరటాల తేలిపోవు
 నట్టి భవదంతరిక్షప్రయాణము గన
 ఇనుపతలుపులనడుమ వసించు మాకు,
 నుల్ల మూహాతరంగాల నూగుచుండె;

నవ్యతారాపథములనడచునిన్ను
 నే కిరీటాధిపతులు బంధింపగలరు?
 కష్టతరదీర్ఘ యామినుల్ గడచి వేగ
 బంధనవిముక్తులను జేయవలయుమమ్ము!

బంధనాలయబాహ్యప్రపంచవార్త
 లితరములు మాకు రాకున్న నేమి? సురవ
 ధూకపోలకర్పూరమధురపరిమళ
 పులకితరహస్యముల నెల్ల దెలిపిపొమ్ము!

ముకుళితములైన కలువపూవుల దళాలు
 నీ కరస్పర్శ పుల్కరించినవిధాన,
 ఎన్నడో మూగవడిన నా హృదయవీణ
 తీగ లొకసారి కదలి నదింపదొడగె!

అంబుదముల నీ కృపాపాజ్ఞదృష్టి
 పోల్చి రత్నాకరుడు పొంగి బోర్లపడును,
 అట్టి నీవేడ, స్వాదుభోజ్యములకేని
 నోచుకొనని బంధితునిసంతోష మేడ!

క్షితిని నీ కెట్టిమూర్ధాభిషిక్తుడైన
 నూలు పో గొక్క టిచ్చి సంతుష్టిజెందు,
 హర్షముక్తాశ్రుల సువర్ణహారములను
 గూర్చి నే నిప్పు డర్పించుకొంటి నీకు!

కొ డా లి

చైత్రము

వచ్చెచైత్రమాసము
వాసంతవిలాసము!

చల్లగాలి వీచె వీచె
మెల్ల మెల్ల జల్లులేచె
పిల్లలతల పూత విచ్చె
వచ్చె చైత్రమాసము!
వాసంతవిలాసము!

గున్నమావిక్రొన్ననతో
సన్నజాజిమన్ననతో
ఎన్నరాని చిన్నెలతో
వచ్చె చైత్రమాసము!
వాసంతవిలాసము!

చెల్లెల! ఇద్దరమొకటై
మొల్లలమై మల్లెలమై
ఎల్లవేళ్లాటలపై
పుచ్చుద మీ మాసము!
వాసంతవిలాసము!

రెక్కలు కట్టుకు మేఘము
లెక్కుద, మెంతటిసౌఖ్య, మీ
కెక్కడి దక్కడ దుఃఖము!
చుక్కలింట వాసము,
చుక్కలె సావాసము



ఏడువన్నె లాకాశము
 ఆడునుగా మనకోసము,
 పాడునుగా మనకోసము!
 వచ్చె చైత్రమాసము!
 వాసంతవిలాసము!

విశ్వేశ్వరరావు

కప్పతల్లి పెళ్లి

కప్పతల్లి పెళ్లి నేడూ, చూడరే,
 కావెళ్ల నీళ్లొంపినాడు!

వరుణదేవుడు పంపినాడూ, ఓ చెలీ,
 వాడలన్నీ నింపినాడు!

గగనతలమునుంచి, నేడు, వీవనలు
 చెట్లచే వేయించినాడు!

స్వర్గాధినాథుడు నేడూ, రథమక్కి,
 పయనమైపోతున్నాడు!

భత్యాలులేకనే వాడు, పెళ్లికి
 బాజాలు వేయించినాడు!

బండరాళ్లపైని వాడు, చక్రములు
 బడబడా దొర్లించినాడు!



బాణసంచా వెలితి లేదే, పెళ్లికి
బహుబాగుగా చేసినారె!

కళ్లుచెదిరే మెరుపులమ్మా, చూడు
వాళ్లు పరవశమౌను సుమ్మా!

కప్పమ్మ పెళ్లికో యంచూ, మేళములు
గొప్పగ తెప్పించినారె!

చెప్పశక్యముగాదు వేరే, బోదురూ
కప్పలా మేళములు రారె!

కప్పమ్మ గడప తొక్కినదీ, శుభమన్న
సూచనలు చూరు చెప్పినది!

కప్పు లెగిరే వానలమ్మా, పొలములూ
కనకమే పండుతాయమ్మా!

బంగారమ్మ

వ న్నా గ మ ము

రసికహృదయము లోలలాడే
మనుపుదినములు మరలివచ్చెను,
మిసిమిమబ్బులు వ్రేలు మేలిమి
ముసుగుతో నాకసము విచ్చెను!

తరలి రా, ఆషాఢలక్ష్మీ
మెరపుతీవలుతొలకు రథమున,
మురిపెమున దిక్కాంత లలరగ
తరలిరా ! మేఘములపథమున !

పదికెలంకుల నూడ్చి వల్లీ
మదవతులు కానుకల నుంచిరి,
మొదటిచినుకులతోడ మెఱసే !
పొదుపుతో మోములను వంచిరి !

వేకువలలో శంఖ మొత్తుచు
లోకముల నిక మేలుకొల్పుము,
శ్రీకరములగు తఱిపివానల
శీకరము వాకిళ్ల నిల్పుము!

మంగళస్నానమ్ము లారిచి
చెంగలించెడు నీటికాలువ
పొంగిపోయె; నొసంగు పృథివీ
ప్రాంగణములకు పచ్చశాలువ !

అడవికోనలలోన నీకై
యెడరు వేచిన నెమిలికన్నెల
కడుపుకోతల మాన్పి, దాహము
లుడిపి పఱపుము చల్లవెన్నెల !

ఉరుము లురిమెడుగర్జనమ్ముల
మెరుపుతీవల మేలవింపుము,
మురిసియాడెడువానచినుకుల
సరసగానము లాలకింపుము!

అ బ్బా రి



కార్తిక పూర్ణిమ

పక్షులు పలుకకే పడియుండినాయి,
వృక్షాలు చూచుచూ వూరకున్నాయి,
తనవెంటపడుతున్న
తరుణి జూడ దిదేమి !
పోతువున్నాడు తాను,
అదుగదుగొ పొంగు లోకాలు గనను !

గాలి ఉయ్యాలలై కదులుతుండెడిమబ్బు
కనుల కడ్డమురాగ, కాలైన తడబడక,
పోతువున్నాడు తాను !
తన గర్వపొంకములు దెలుపుతాను !

వాద్యములు వినబడవా, చోద్యములు కనబడవా
నిముసంబు నిలువ దేసీడ నిలుచునొగాని,
పోతువున్నాడు తాను !
గర్వంపుపొంగు బోకారిపోను !

పక్షికలకలములే పరిభవం బనియెంచి,
తెల్లబోయినమోము తెలియకుండుటకునై,
పోతువున్నాడు తాను !
తను వెల్ల తారుమా రగుటచేను !

బంగారమ్మ



△ △

ఒక రాత్రి

గగనమంతానిండి
పొగలాగు క్రమ్మి
బహుళపంచమిజ్యోతస్స
భయపెట్టు నన్ను!

అకాశపుపెడారి
అంతటా, అకట!
ఈ రేయి రేగింది
ఇసుకతుపాను!

గాలిలో కనరాని
గడుసు దయ్యాల,
భూదివమ్ములమధ్య
ఈడుతున్నాయి!

నోరెత్తి హోరెత్తి
నొగులు సాగరము!
కరికశేబరములా
కదలదు కొండ!

అకాశపుపెడారి
లో, కాళ్ళతెగిన
ఒంటరిఒంటెలా
గుంది జాబిల్లి!



విశ్వమంతా నిండి
వెలిబూదివోలె,
బహుశపంచమిజ్యోత్స్న
భయపెట్టు నన్ను!

శ్రీ శ్రీ

అంధకారము

కారుచీకటి పేరుకొనియెను,
కడలి, మ్రోతల మారుమ్రోగెను,
దారుణంబగు నంధకారము,
దారి తెలియదుగా!

అచ్చటచ్చట మిణుగురైనను
జొచ్చి వెదకిన లేదు కనగా,
హెచ్చుమోదముతోడ నేగెద
వేమి కనుగొనగా?

భయముగొల్పెడు కారుసంద్రము
బాగుగా గనుగొందువా, యట
పార మెరుగని ఆ యెడారిని
భయము పుట్టదుగా!

చే తెరుంగవు, పా తెరుంగవు,
చెప్పినను వినరాదొకో, యట
కారుచీకటి భోరుమనియెను
కడలిమ్రోతలతో!

విశ్వసుందరమ్మ





ప్ర తీ క్ష

ఉదయభానుడు పంచిపోయిన
హృదయసౌవర్ణజ్వలన్మణు
లొదిగి యొదిగి యనంతకాలపు
టుదరమున మణగెన్!

ఉదయబాలవిహంగమంబుల
మృదులకై శోరశ్రుతులపై
గుదులు గుదులుగ కాలచోరుడు
వదలు బాణమ్ముల్!

ప్రాతరరుణ నవసువర్ణ
జ్యోతులూగే తూర్పుదిక్కున
లో తెరుంగని కాళరాత్రులు
రాతులై నిలచెన్!

పె ను మ ర్రి

త మ స్సు

కను మూసి లేచాను, వెనుదిరిగి చూశాను,
కనలేదు ఆజంట, వినలేదు ఆ జాడ,
గుండె గుబగుబలాడెను,
నాగొంతు
ఎండి, గుట కడదాయెను!





పిలిచాను పిలిచాను, అలసిపోయాను,
అలసిపోయినగుండె అట్టై ముడి విడిపోవ
అకాశమున కెగిరితి,

అక్కడా
అంధకారమే చూసితి!

కేక వినబడదాయె, చూపు కనబడదాయె,
అంధకారములోన అట్టై రెక్కలు ముడిచి
అవనిపై నే బడితిని

అక్కడా
అంధకారమే గంటిని!

బం గార మ్మ

స మా లో చ న ము

ఇది నితాంతతమఃక్రాంత, మిది దరిద్ర,
మీ నిశాంతమ్ము శూన్య, మిం దెన్నడో ర
హ శ్శిథిలనుప్తి గలవరమంది, లేచి,
గుబులుకొను, లేతనెత్తావిగుసగుస రెవో!

అంత నీ యంధమంధిరమందు, నొక్క
రెప్పపాటు వేకువ, ఒక్క రెప్పపాటె,
ఉన్నిషితజీవనాగమనోత్సవమ్ము,
ఉదితగీతాప్రవేశముహూర్తవేళ!



అప్పుడే గృహనేత్రవాతాయనముల
కొలుకులందు, లే వెలుంగు తళుకు జివురు,
లరుణమస్మణతోరణపంక్తు, లల్లు నేమొ,
ఆడునేమొ, వాడిన మోము లట్టై వాల్చు!

తెరచికొన్న ద్వారము జొచ్చి, విరిసికొన్న
వాకిలిం జేరి, మంగళవాద్యపాళి
గద్గదికవోవ సవరించి గళము, పాడు
నేమొ, నిర్జీవనిశ్శబ్ద మిట్టై మూగు!

మరల గ్రుడ్డిరాతిరి పడు, మరల నోరు
కాని శ్రుతులేని లేని చీకటులు మరల
మరల పాడిల్లు....

కృష్ణ శాస్త్రి

దీ పా వ శి నా డు

ని శీ థి ని

జగతి యీనాటి యీమహోత్సవమునందు
మునిగి యానందమునఁ బొంగిపోవుచుండ,
ఇటు రగులుకొల్పి రెవరు నీ హృదయమందు
నణఁచుకొనియున్న ఘోరదుఃఖాన్ని నిపుడు?

నేను

కాటుకొన్న యమాసచీకటులనడుమ
నే నొకొండనె ఈ శూన్యగృహమునందు
అడుగువడిపోయి మరణవాద్యమ్ములట్లు
గుండియలు కొట్టుకొన నేడ్చుకొనుచునుంటి!



ఇంతగ దహించుకొనిపోవు నీ యెడంద
బాష్పములు జారిపడి చల్లఁబడునొ యనుచు
మూసికొనిపోయె నా నేత్రములు దమంత,
రాత్రియే ఇంక బహిరంతరముల నాకు!

విస్మృతోదంతములు శూన్యవీధులందు
నావలెనె మౌనముగ వెళ్లి పోవుచున్న
ఓ నిశీధిని ! నీ గభీరోదరమున
దొరికె నీ దురదృష్టవంతునకుఁ జోటు !

చి మ్మ ట

బాణసంచుల ఫెళ ఫెళార్చుటలు విరిసి
దళదిశాంతరములఁ బ్రతిధ్వనుల నీన,
పేదవడియున్న మౌనజీవితపుటాశ
లిపుడు మ్రోఁగించుకొనుచుంటివేల నీవు ?

నేను

నన్ను నిరసించువారి యానందమందు
నాకు భాగమ్ము వల దొక్కనాఁటికైన,
చీకటులఁ జీల్చికొనివచ్చు నీ కరాళ
గానరవములనే నా సుఖమ్ము కలదు!

దినములు పరస్పరప్రతిధ్వనులుకాఁగ
ఇరువదైదేండ్ల నా బ్రతు కిట్టె గడచె,
ఈ రహోదుఃఖవీధులం దే నెఱుంగ
సఖులయడుగులజాడ లీ సరికిగూడ!

ఎడతెటిపిలేని కన్నీటిజడులఁ దడిసి
 పంకిలమ్మైనజీవనప్రాంగణమున
 శాంతిదేవతాచరణలాజ్జరసారు
 జాంక లవలేశముల వెతుకాడుకొందు!

గొంతు విప్పక లోలోనఁ గుమిలి కుమిలి,
 యెంతయేడ్చినఁ బిలిపిపో దీయెడంద;
 ఆకొనినయాశ లెప్పటికప్పు డెవియొ
 కలయఁదిప్పును స్వప్నసాగరతటాల!

మృత్యుగర్జాప్రవాహగంభీరమైన
 విధి నిదురవోవు ప్రేమజీవితములోన
 సంఘటిలిన ప్రవాసదుస్స్వప్నవ్యథల
 మడతలను సర్దుకొనుచుండు మాయకుండ!

తెగిపడినపూలదండ లెత్తుగ నమర్చి,
 అంధకారమ్ము సందిట నదుముకొనుచు,
 నెవరికొకొక పడేపడే యెదురుచూచు
 నా యెద కొనర్తుఁ గృత్రిమానందభిక్ష!

మ్రొక్కినకొలందిఁ గాలితోఁ ద్రొక్కుచున్న
 యీ కఠినలోక మెల్ల బహిష్కృతమ్ము;
 రండు, చిమ్మటలార! ఈ రాత్రివేళ
 నావలెనెపాడుకొను మీరె నాకు సఖులు!

వే దు ల

అంధభిక్షువు

అతడు, రైలులో నేఁ బోయినప్పుడెల్ల
నెక్కడో ఒక్కచోటఁ దా నెక్కు - వాని
నతనికూతురు నడిపించు చనుసరించు.

అతడు దాశరథీశతకాంతరస్థ
మైన యా పద్యమె పఠించు ననవరతము.

అతని యాగొంతు కట్లనే - అతడు పూర్వ
జన్మమందు నే నూతిలోననో చచ్చిపోవు
చెంతపిలిచిన వినువారలేని లేక,

ఆ పిలుపు ప్రాణకంతమధ్యములయందు
సన్నవడి సన్నవడి నేటిజన్మ నతని
కనుచు వెదకుచు వచ్చి చేరినది కాక -

అతని కన్నులా బొత్తలే - ఆ సమయము
నందు తన్ను రక్షింప నేరైన వత్తు
రేమొ యని చూచి చూచి యట్లే నిలబడి -
అతనిప్రాణాలు కనుగూళ్ళయందు నిలిచి
మరలఁ గనెఁగాక నేటిజన్మమున నతని.

అతనిపాడినయంతసే పల్ల - నట్టి
యతనికన్నులు చూచినయప్పు డెల్ల,
నూతిలో ముగ్గునాతని తీతు నంచు
వేగిరముపుట్టు నాదు హృద్వీధియందు;

అంతలో పాట నాపి, తా నచట నచట
కాను లడిగి, కూతురు ముందుగా, వినిర్గ
మించు నాతడు .

నే నందు మిగిలిపోదు!

వి శ్వ నా థ

ఒ క పే క థ

వెదకి వేసారి నా వెట్టి బ్రతు కెప్పడేని
తుదిరేయి కనుమూయునా,
బేలయై
నిదురబరువులఁ గ్రుంగునా,

మరపుమసకలదారి తెరచికొని కల యేదొ
విరిసికొని పరతెంచును,
కాటు రా
తిరికొనల మెఱపించును!

కలఁగి తొట్టిలుచు నాకలితొందరల సోలు
కరము లట్టే చాతునో,
నా మండు
కనుల నట్టే తెరతునో,

అంతలో, నింతలో, నడుగుజాడయే లేక
వింతకల కరఁగి చనును,
నాకు నా
వంతకథయే మిగులును!



వనరు చేడ్వఁగలేను, చచ్చి చావఁగలేను
 కనలేని వెలుఁగుకొఱకై
 ఎన్నఁడును
 కనరానిదానికొఱకై!

ఒక క్రొత్తబరువుతో, ఒక క్రొత్తయాసతో
 ఒకఁడనే పడిపోదును,
 శూన్యమున
 ఒకఁడనే కృశియింతును!

కృష్ణ శాస్త్రి

ఆ వృత్తి

ఆ ప్రశాంతనిశాజరరాంతమందు
 కలఁతనిద్దురలో కలల్ గాంచుచున్న
 గౌతమీనది నా మనోగతవిషాద
 తమము నంతయు తనలోన దాచుకొనియె;

ఆ నదీసైకతముల నా యడుగుజాడ
 చెరిపివేయగ వెనువెంట నరుగుదెంచు
 గాలితరగలచల్లనికడుపులోన
 కన్నుమూసెను నా యూర్పుగాడ్పులెల్ల!

చెడ్డయో మంచియో మహాస్పృష్టియందు
 జరుగు విషయంబులను దటస్థముగ నా య
 నంతగగనమునందుండి యరయుచుండు
 తారలె, మదశ్రుకణముల నేరుకొనియె;





నేనె మిగిలితి నీ గొతమీనదీ ప
 విత్రగర్భంబులో మ్రోత వెట్టుచున్న
 యుగయుగాంతరవిశ్వమహోగ్రదుఃఖ
 జీవగీతాల కావృత్తి చెప్పుకొనగ!

వే దు ల

అ వ తా రం

యముని మహిషపు లోహఘంటలు
 మబ్బుచాటున
 ఖణేల్ మన్నాయి:

నరక లోకపు జాగిలమ్ములు
 గొలుసు త్రెంచుకు
 ఉరికిపడ్డాయి:

ఉదయసూర్యుని సప్తహయములు
 నురుగులెత్తే
 పరుగు పెట్టేయి:

కనకదుర్గా చండసింహం
 జూలు దులిపి
 ఆవులించింది:

ఇంద్రదేవుని మదపుతేనుగు
 ఘీంకరిస్తూ . . .
 సవాల్ చేసింది:



నందికేశుడు రంకవేస్తూ
గంగదోలును
కదిపి గెంతేడు:

అదిసూకరవేదవేద్యుడు
ఘుర్ఘురిస్తూ
కోర సాచాడు;

పుడమితల్లికి పురిటి నొప్పులు
క్రొత్తసృష్టిని
స్ఫురింపించాయి!

శ్రీ శ్రీ

ప్ర వా స ము

ఎన్నీ యెన్నినిశ్వాసము లెగసినవియో
ఈ బ్రతుకె రూపుమాసిపోయినది గాని,
ఇంతవిశ్వములో జాలి నింతనీడ
ఒదవగాలేద యొక్క నిట్టూరుపునకు!

కంట గురిసిన కార్చిచ్చుమంటయేళ్ళ
కాలి నుసియై నశించె వాంఛా లవాలె,
ఏ రెరుంగుదురని ఏ యెడారిదార్ల
నింకెనో చుక్కతడి జాడయేని లేక!

కరుణపట్టున కీ బిచ్చగానిచేయి
చాచికొనినాడ మృత్యుఘోషమ్మె మరచి,
వట్టిబయలున నొక మోడు చెట్టువోలె
ఎత్తినది కర మెత్తినట్లే కృశించె!



కనులు రెండును బండిచక్రములయ్యె
చనవుచూపున కెరుకనవ్వునకు వెదకి,
ఎందులకొ వెత్రిమదివోలెనిపుడు తిరుగు
చూపులే లేక అజ్ఞాతశూన్యసీమ!

స్వాగతాశ్లేషమున విడజాలు నెదల
నల్ల ద్రావితి మున్ను దోసిళ్ల కొలది.
వలపుటాకలి స్రుక్కు నా బ్రతుకుమీద
ఇనుపపాదాల నిడి లోక మిపుడు నడుచు!

ఆశయముల, ఆనందలేశముల, అ
లంతియాసల, జీవితమంత ఇట్లె
యేడ్చివై చితి, వినువారె యేరు లేక,
యేడ్పునందడి నాలోననే చొరంగ!

వడవడ వడంకిపోదు జీవనపుగొనల
నెన్నడే నాసకళ తలయెత్తె నేని,
ఉభయసంధ్యాంచలముల నెదో వెలుంగు!
కలుగ కలవరపోవు ఘూకమ్మువోలె!

మింట వెలుగు చుక్కగన్న, మిణుగు రన్న
నేను సహియింపలే, నవ్వి యిరులు చెరుచు;
నాకు ప్రాణమే మెఱపులే లేకయున్న
భాద్రపదమాసమున నమావాస్యరాత్రి!

రేయికడుపున చీకటిచాయ వోలె,
తమసుతెడద దివాంధగీతము విధాన,
ఘూకరావాన వలవంతరేక రీతి,
నా విషాదమ్ములో దాగినాడ నేనె!

కృష్ణ శాస్త్రి



ఏ మొ :

పొదుగు నొవ్వంగబాధించు ముద్దులేగ
నొడలు నాకెడి గోసాధ్వయో ర్పదెంతో,
బాధ సళుపరించినఁగాని స్వాదువయిన
ప్రేమమాదుర్యము రుచింపదేమొ పు త్ర!

మాయపొరలు వీడిన సుకుమారశిశువు
నోరుదెఱచి యేడ్చెడిని యెందులకొగాని,
అంపకపుఁబెండ్లికూఁతుఁ గన్నారఁ జూచి
నిలుపలే దేమిటికిఁ దల్లినిండుపేడ్పు!

పడకటిలుఁ జూచి యేడ్చు జవ్వని యొకర్తు,
చనినదెసఁ జూచి యేడ్చు జనని యొకర్తు,
తనసొగసుఁ జూచి యేడ్చు సుందరి యొకర్తు,
వీడుపుఁ బ్రియమ్ముగా వచియింపరేమొ!

రా య ప్రో లు

సు ప్రా స్థి క లు

అవి ధరాగర్భమున
మానవాస్థికాపరంపరలు!
సుప్త నిశ్శబ్దసంపుటములు,

అట నొకే దీర్ఘ యామిని!
ఆ నిశాశ్మశానశయ్యకు
ప్రాతఃప్రసక్తి లేదు;

△
ఆ అగమ్యతమోరహస్యాంగణాన
తాండవించును
మృత్యుకై తల్య మొకటె!

అవి నితాంతహేమంతహృదంతరంత
రనుభవాళి
ఘనీభవించిన సమాధులు!

ఆ మనుష్యాస్థికలు,
నిద్రలో మునింగి
సంచరించును భైరవస్వప్నపీఠి!

అవి చలించును,
తమ చర్మకవచ మెప్పుడొ
బ్రదికినదినాల తలపోతబరువుచేత!

నా కనుంగవ
కన్నీళ్ళలై కరంగు
అవి ఒనర్చెడు నీరవాహ్వాన మెరిగి;

ఇంత శోషిల్లు నేలొ నా హృదయపుటము,
వణుకు నేటికొ
నా అస్థిపంజరమ్ము!

(శ్రీ) (శ్రీ)



చ లి పి డు గు

ప్రళయాంతాభీలనభో
దళన ఫెళఫెళారవముల
చలిపిడుగా! గర్జింపకు,
నిలిచి నాదుమనవి వినుము;

బంగారపుబొమ్మ నాదు
మంగళప్రదమ్మ యొంటి
రుద్రభూమి గటికనేల
నిద్రించెడు నొడలు మరచి,

చూపబోకు మచట నీ ప్ర
తాపమెల్ల పిడుగా! నా
కన్నతల్లి యడిలి లేచి
కక్కటిల్లి యేడ్వగలదు!

కడుపుమంట గనలి పొక్కు
కన్నతండ్రినై న నాదు
పలువరింతమాటలకును
నలుక బూనకయ్య మదిని!

ప్రళయాంతాభీలనభో
దళన ఫెళఫెళారవముల
చలిపిడుగా! గర్జింపకు,
నిలిచి నాదుమనవి వినుము!

బ స వ రా జు





దు ర దృ ష్ట ము

చూచితి మెంతో భేషము
సుఖము, శాంతి, వొరకునొ యని;
మునిగితి మెన్నో నదులను
మోక్షము చేపట్టుద మని;

ఎక్కితి మెన్నో కొండల
నీళ్ళరు దర్శింశా మని;
మ్రొక్కితి మెన్నో వేల్పుల
కొక్కపండు వర మిమ్మని;

నోచితి మెన్నో నోములు
కాచి బ్రోచు నని పార్వతి;
కడకు దేవి దయచేతను
కంటిమి రత్నములు రెండు;

బతుకు కలంకారములొ
వాని దాచ చేతగాక
ఎచటనొ పోగొట్టుకొంటి
మెంతటి దురదృష్టముననొ ?

సో దా మి ని



తల్లి

తల్లి, అసహాయవై నీవు ధరణిమీద
పడితి వెప్పుడు నాదుగర్భంబు చీల్చి,
ప్రకృతియంతయు నూత్నశోభల వెలింగె,
ప్రాణనాథుడు నా నిజప్రాణ మయ్యె!

ఎప్పుడేడ్చితి వీవు నోరెత్తి, యెడద
తత్తణంబ కృపాక్షీరధార బుబికె,
చిన్నిన వ్యెష్ట నీ మూర్తి చిందులాడి
హృదయముకలంచె, ఎరిగితి ప్రేమబాధ!

చిగులుపెదవుల ముద్దులుచిల్క, నెపుడు
'తల్లి!' యని పిల్చి న నీవు దరిసినావా,
అపుడు శ్రుతమయ్యె సృష్టిరహస్యమెల్ల,
'తల్లి!' యని మారుపిల్చి నిస్తబ్ధ నైతి!

ఆత్మయేగాక నాదుదేహముకూడ
కొల్లగొట్టి మాధుర్యంపుకుప్పవగుచు
తల్లి, నిశ్చింత నను వీడి తరలిపోతె,
'తల్లి!' యను నాదు ఆర్తనాదమె మిగిల్చి!

నో ౮



మా తృ గీ త ము లు

ఎవ్వఁ డా క్రూరకర్మతుఁ డెవఁడు, నీల
జలదనిర్ముక్తశై శిరశర్వరీప్ర
శాంత మలవాటుపడిన నిశాంతమందు
అకట, నట్టింటిదీపమ్ము నార్పినాడు!

ఎవ్వఁ డా విరసాత్మికుం డెవఁడు, సాంధ్య
రాగమంజులరేఖావిరాజమాన
మంగళాకాశసీమంతరంగమందు
కారుచీకట్లరాసులు గ్రక్కినాడు!

ఎవ్వఁ డా నిర్దయాస్వాంతుఁ డెవఁడు, నన్నుఁ
గంటకనిగూఢవిపిన్మూర్గములఁ, దల్లి
లేనిబిడ్డను గావించి, మానసంపు
టాసలన్నియు నడుగంటఁ గోసినాడు!

— ౨ —

నేను జడబుద్ధి నై సుంత నీదు పూజ
కై వలయు పస్తువుల్ సమాయ త్తపఱుప
మఱచితి నయన్ము, నా కిట్టి మఱువరాని
శిక్ష ఘటియింప నీ కెట్లు చేతులాడె?

ఎంతకాలమ్ము పట్టినదే, త్వదీయ
పూజకై ద్రవ్యసంతతుల్ ప్రోఁగుసేయు
టింకను సమాప్తి లేదు, తల్లీ! యిఁకొక్క
వత్సరమైన నీ వోర్పుఁబట్టలేదు!





ఇంక నా జీవితమ్ము నీస్మృతికిఁ జెక్క
బడిన యొకశాసనమ్మయి వరలు నటవె!
చిన్ని నీ విగ్రహము ప్రతిష్ఠితము నాదు
నంతరంగమ్ము నీకు దేవ్యాలయమ్ము!

3

నీవు మడిగట్టుకొనిపోయినావు పండ్లు
పుష్పములు బట్టుకొని దేవపూజ కెటకొ;
నేను నీ కొంగుఁ బట్టుక నీదువెంటఁ
బోవుటకులేక కన్నీటిబొట్లు రాల్చు!

నీవు పోయిన దెచటనో దేవళంబు,
లలితపూజావిధానసంలగ్నహృదయ,
వా వినిశ్చలధ్యానసమాధియందు
మఱచిపోదువా యేమొ నా మాటఁ దల్లి!

నేను నీ కన్నబిడ్డను, నిశితమైన
నా కడుపుమంటఁ జల్లార్చు, లోకనాథ
పాదకంజమరందమ్ముచేఁదు కడుగు
ప్రత్యహమ్మును నీ చనుఁబా లొసంగి!

నా య ని



పుష్పపూర్ణిమ

పున్నమ యేగుదెంచె, పరిపూర్ణసుధాకరబింబ
మల్లదే చె న్నలరారెడిన్ గగనసీమను,
చల్లనిపండువెన్నెలల్ కన్నులపండువై కడల
గ్రమ్మె, సమస్తము మోదభోగ్యమైయున్నది
కాని, నా హృదయ మొక్కటె క్రాగెడి
దుఃఖవహ్నికిన్!

హృద మొసంగుగాదె యఖిలావనికిం గడు
జ్యోత్స్ని, యందులో మోదము మీరగా
భువనమోహనమై తనరారు పూర్ణిమన్!
నా దురదృష్టభారమున నైజమెపో
తలక్రిందులౌటచే భేదము మేదురం బగుచు
కేవలమున్ హృదయంబు నేర్చెడిన్!

పుట్టిన దామె యో విమలపూర్ణిమ,
నీ హృదయంబునందు : చేపట్టిన దస్మదీయ
మృదుపాణిని, మత్కరపల్లవంబునం దిట్టె
గతించిపోయె హృదయేశ్వరిదివ్యవయోవిలాస,
మిప్పట్టున ఘోరమై మిగిలె ప్రాణవిశోషక
దుఃకీఖలియే!

ఆయమ యెట్టిదో యెటుగ వక్కట!
యొక్కనిమేషమేనియుం బాయక నన్ను
భాయవలె, బాహుయుగమ్మునమాశ్రయింపదే!

నీ యుదరంబునందున జనించినదానిని
 నీ కుమారికన్ న్యాయమె వీడి నీ విటులు
 నాకు గనంబడ పుష్యపూర్ణిమా!

ఎంతయు సంతసించు హృదయేశ్వరి
 పున్నమరాత్రులందు, మత్కాంత విలాససంపద
 నఖండితమై తనరారుచుండు నా స్వాంతము,
 చూచుచుండగనే స్వప్నవిధంబున
 పూరిపోయెనే యంతయు భాగ్యదేవికుపితారుణ
 దారుణ వీక్షణంబునన్!

వచ్చుచునుండు ముందు
 ననివార్యవిధంబున పూర్ణిమానిశల్,
 ముచ్చటమీర లోకము ప్రమోదమునొందు
 యథావిధంబుగన్, అచ్చపుమోదసారమగు
 నామె గతించుటచేత చంద్రికల్ చిచ్చులమాడ్కి
 నా హృదయసీమ దహించుచునుండునే కదా!

శివ శంకర శాస్త్రి

ప్రేమయాత్ర

కమలిని ప్రేమభిజ్ఞానమున కపుడె
 ప్రాకివచ్చుచునుండె దివాకరుండు;
 హృదయమునవెల్గు ప్రేమచిహ్నితసహస్ర
 భావభానువు లలము నాశావధులను!

యుగయుగమ్ములుగా తమ మొదిగి యొదిగి
తిగ్మరోచిస్సహస్రమూర్తిని గమించు,
వాని భేదింప దశదిశావళులు దాటి
తన యనంతమహాజ్యోతి ధారవోయు!

కమలినీప్రేమబంధము విదిర్చి
మఱలమఱల తమోంధబంధురపిశాచ
నృత్యములు, కాలజీమూతనిబిడమృత్యు
హాసములు, ఘోరలోకలోకాంచలములు....

యుగయుగమ్ములుగా తమ మొదిగి యొదిగి
తిగ్మరోచిస్సహస్రమూర్తిని గమించు....
వాని భేదింప దశదిశావళుల దాటి
తన యనంతమహాజ్యోతి ధారవోయు!

పె ను మ ర్తి

అ శాం తి

కనికరము లేని దుఃఖవేదనల సెగల
పొగల వెలిజిమ్ము వలపుటూర్పులభరమ్ము
మోసికొని నేనె నా లోన మూల్గొకొనుచు
గాలివోలెనమస్తావకాశములను
నెడతెటపిలేక తిరుగాడి బడలినాను;

దారుణపు జీవితంపు పెడారిలోన
తీరని పిపాస నేదారితెన్ను లేక
నేనె నా దుఃఖబాష్పశోణితలహరుల
నేవిసుగువేసటలు లేక త్రావినాను;

కడుపు గాలెడు మండుటాకటను రేగి,
కోర్కె లొండింటిని గ్రసించుకొనెడకొలది
ఒడ లెరుంగక కాలమృత్యువును నేనె
కొంచెముగ కొంచెముగ కబళించినాను;

కాని, మ్రోడైన నా యెదలోనిబరువు
దీర, నా బ్రతు కూపిరిదేరుకొనగ.
కనికరపుచూపు, చిఱునవ్వుతునుకయైన,
కటికికటవయ్యె, పాడులోకాన నాకు;

ఏ కడల మిన్కుమను చుక్కయేని లేని
యీ నభము క్రుంగి కూలిపోయెడివిధాన
కారుమబ్బులెకాదు, చీకటులెకాదు,
క్రమ్ముకొననిమ్ము, కరడులు గట్టనిమ్ము;

వలపుతీపియెరుంగని వట్టి రాతి
గుండెలోకమ్ము నిప్పులు గురియనిమ్ము,
హృదయ మున్నంతవరకు, నా ప్రేమకాంక్ష
బ్రదికియున్నంతవర కేడ్చి, బ్రదుకుచుందు!

ఏ వెలుగు నన్ను తనదరి కీడ్చు, కొనునా!
ఏ తలపు దారిసూపునో!

వే దు ల

ఉన్మత్తపథికుడు

నావలెనె యాత డున్మత్తభావశాలి,
ఆగికోలేడు రేగు నూహల నొకింత !
ఎట్టి నిశినే నదరిపోవు నెగసిపడును!
ఎన్ని చుక్కలపాటు లెన్నెన్ని మెరపులు!

ఇంత చిరుగీతి యెద వేగిరించునేని
పాడుకొనును తాండవనృత్య మాడుకొనును;
మస్తక మ్మోరగా వంచి, మన్ను మిన్ను
వేయికే లాడగా వ్రాసివేసికొనును!

ఏ నెరుంగుదు, నావలెనే యతండు
పాటపదములకై నిత్యపథికు డయ్యె;
ఏ నెరుంగుదు, నావలెనే యతండు
ప్రతిపదమ్మున శీతలస్వాదుమధుతు
షారముల పార్శ్వముల విరజల్లు చేగు! కృష్ణ శాస్త్రి

ఆ శా గా న ము

ఏ సడి లేక యీ ప్రకృతియెల్ల
గభీరనిశానిబద్ధమై నీ సుకుమారహస్తముల
నిద్దురవోయెడు మానవేశ, నీవే సరిజేసి
యీ శిథిలవీణను పాడుమటంచు నా వయిన్
ద్రోసెదవేల తీగ తెగునో, శ్రుతి దప్పునో,
పల్కదో, ప్రభూ!

మావులగుంపులందు, మధుమాసములన్
వికసించు కోకిలారావమువోలె,
రాగమధురమ్ముగ వీణ నదింపఁజాల;
నన్ బోవగనిమ్ము, ప్రేమరసపూరితవిశ్వవిలీనగాన
మీవే వినిపింతువేని సుఖియించెద నే
నది యాలకించుచున్!

ఏ విధినైన పాడుమనియే వచియింతువయేని
ప్రేమమై నీవె రచించి నాకు గరుణించిన
వి ప్రణయాత్మగీతికల్ గావున,
నా విశుష్కతగళమ్మున నీ కరుణారసామృత
శ్రీవిభవమ్ము నింపి మధురింపుము
నే శ్రుతిగల్పి పాడెదన్!

వే దు ల



స్వామి

స్వామి! పరిగాఢశర్వరీచ్ఛవి, దరిద్ర
తానిధానము, తేజోవిహీన, మనవ
రతపరిస్థుతబాష్పధారామిశితము,
నన్ను నీ వుండుమన్నంగణంబు తండ్రీ!

ఈ మహాంధకారంబున నెపుడొ యొక్క
సారి మెరసితి, వానాడు సామి! నా కు
టీర మానందవాయుప్రచారశతస
హస్రకుసుమపరీమళవ్యాప్తతంబు!

దానితో సరి, మరల నాంధ్యమ్ము క్రమై,
తొలి చివర లేని యీ చీకటులును, నేను,
ఒక్కరొక రప్పళించుకొంచుండినాము,
నిన్ను, నీ నాటిమెఱుపు మన్నించుకొంచు!

విశ్వనాథ





న ట రా జ!

అవధరింతువు ప్రతిదివసాంతమందు
నిత్యనూతనతాండవ నృత్యకేళి,
ఓయి నటరాజ, తలలై న నూపలేక
భువనములు దుర్భరానందమున నడంగ!

అప్పు డూహించలమ్ముల నతిశయించి
పౌరలు నమృతరసంపుమాధురులలోన
గొట్టికానిపోవు, స్వామి, నా ఊద్రజీవి
తమ్ముగూడ, దారియె లేక, తనివివోక!

అంత నే వెర్రినై పోదునయ్య; నిన్ను
బోలి పాడబోవుదు; నిన్నుబోలి నాట్య
మాడబోవుదు, లజ్జ బోనాడి; కాక
యింతదాహమ్ము దహియింప నెటులు మనుదు?

ఏ విధాన సౌందర్యరసైకజీవి
నిలువనేరుతు నిట నొక్కనిముసమేని,
మామకీనజీవితశూన్యమార్గముల త్వ
దీయపాదమంజీరముల్ మ్రోయకున్న!

ఆటతో పాటతో నేర్చినట్లుదేవ
ఏనుకూడ నీవలె నటియింపనిమ్ము
ఎడతెగనియాత్ర నెట్లా సాగించువరకు!
ఎట్లా నీ దర్శనమ్ము సాధించువరకు!

కృష్ణ శాస్త్రి





ఉ త్క ర

అనుపమప్రణయాతిథేయమ్ముతోడ
పారదెరచితి హృదయకవాట మిపుడె,
నీ గృహమె నీవె కై సేయ నేగుదెమ్ము,
మొయిలుచీకట్లు క్రమ్మకమున్నె నాథ!

వలపులొలికెడుపూవులు వాడిపోయె,
కనకపీఠిక హారతి కునుకుచుండె,
తమ్మిరేకులనురటి పొంకమ్ము తొరగె,
ఒంటి నిక నెంతసేపిటు లోర్తు స్వామి?

ఏమిదోషంబు దలచి న న్నివియోగ
శోకమున ముంచి బాధింపజూచె దీవు?
చెప్పరాదొకొ, ఇటకు రానొప్పవేని;
వెదకికొనివత్తు నేనె నీ పదము జేర !

కలసి త్రోత్రోపులాడెడు కారుమొయిలు
రాయిడి మునింగి, భీకరమాయె రేయి,
దివ్యతేజస్వి, నీ వరుదేరకునికి
అనదనై పడియుంటి శూన్యాలయమున !

వే దు ల



ఏ కాం త సే వ

రజనీముఖంబున రాగంబు మెఱసెఁ
గలువపుట్టింటిలోఁ గలకల విరిసె
దివ్యసౌధంబులో దీపాలు వెలిగె
గర్భాలయంబులో గంటలు మ్రోగె,

ప్రాకృతీమణి పట్టె బంగారుగొడుగు,
విశ్వసుందరి వీచె విరిచామరంబు,
భవదఖండానంద భవనాంగణమునఁ
బడిగాపు బడియుండెఁ బ్రకృతిగణంబు!

ఆకలైన నెఱుంగవైతి వేమయ్య!
ఆరగింపఁగ వేశయయ్యె రావయ్య!

౨

విరిదండ మెడలోన వేయుపేకాని
కన్నార నీ మూర్తిఁ గాంచనేలేదు,
ప్రణమిల్లి యడుగులఁ బడుటయేకాని
చేతులారఁగ సేవఁ జేయనేలేదు,

నినుఁ గాంచి ముగ్ధనై నిల్చుపేకాని
ప్రేమదీరఁగఁ బల్కరింపనేలేదు,
ఏమేమొ మనసులో నెంచుపేకాని
తిన్నగా నా కోర్కెఁ దెలుపనేలేదు,



బోధంబులో సుప్తి పొడజూపఁబోలు
కనులలోఁ జూపులోఁ గావిరుల్ గ్రమ్మె,
శుభ్రాభ్రపదములో సుడి పుట్టఁబోలు
భక్తిలోఁ బూజలో భ్రాంతులు వొడమ,

నాదంబులోఁ గంపనము పుట్టఁబోలు
తలఁపులోఁ బలుకులోఁ దడబాటు గదిరె,
వెలుఁగులోఁ జీకటి విరిసెఁ గాఁబోలు
మనసులోఁ దెలివిలోఁ మఱపులు దోఁచె,

అనందమందుచే యపచార మనుచు,
నవశనై యుండుచే యపరాధ మనుచు,
మది నెంచి యారీతి మాయలు సేయ
భావ్యమైతోఁచెనే ప్రాణేశ నీకు!

వేంకటపార్వతీశ్వరులు

ము క్తా వ శి

పూవులరోజులున్ గడచిపోయె
విషాదహిమావృతాంధకారావిలమయ్యె
నీ ప్రకృతి యంతయు, ఆకులపాటు నొంది
పూదీవెలు నాదు లేయెడదతీరున మ్రోడయిపోయె,
నాటి యాజ్ఞావిధి స్వామి, నా కిప్పుడు జ్ఞప్తికివచ్చి
భయమ్ము గొల్పెడిన్!



ఈ మధుమాసశోభ గతియింపకపూర్వమే
 పూలతోటలో కోమలపుష్పముల్ వెదకి కోసి
 యమర్చిన ప్రేమదామమున్ 'నా మెడలోనె
 వేయు మనినా', వపుడొక్క సుమమ్మునైన
 నా స్వామి, భవత్పదార్పణముసల్పగలేనయితిన్
 విమూఢతన్!

నావలె శుష్కజీవనమునన్ దురపిల్లెడు
 ఈ పవిత్రగోదావరి పేదవడ్డనినదమ్ములతో
 శ్రుతిగల్పి ప్రేమరాగావహదుఃఖగీతు లిపు
 డల్లుచు గ్రుచ్చుచునుంటి నొక్కముక్తావళినిన్
 పవిత్రనయనాంబుకణోజ్జ్వల
 మౌక్తికమ్ములన్!

ఈ సుకుమారమాల ధరియింపుము
 నీ హృదయమ్మునందె స్వామీ! సుముఖమ్ములై
 పరిణమించు పవిత్రవసంతమాససంధ్యా
 సమయాంతరమ్ముల రవంత భవన్మధురాద్ధ
 దీర్ఘనిశ్వాసపరీమళానిలపు స్పర్శను
 ప్రేమ ననుగ్రహించుచున్!

వే దు ల

ఉ ప హా ర ము

పొటమరించుమున్న పుణికితి నొకకొన్ని
 కసటువాయనట్టి పసరుమొగ్గ;
 లఱసగమ్ము విచ్చి, యఱవిచ్చి, నెఱి విచ్చ
 నట్టిపూలు పుణికి యెందు, సిందు -



ఈ పువ్వుదండ గ్రుత్తునని యెప్పు దొడంగితిన్,
 అతిప్రయత్నాపచితమ్ము లా సుమము
 లన్నియు విస్మృతయత్ప్రపంచధూళి
 పరమాణుకోటుల విలీనములై
 పొడమాసిపోయెన్, చేపడె నేటి కీ సుమము,
 చేకొని చేతుఁ బునఃప్రయత్నముల్!

ఒక్కొక్కసుమమ్మె యేర్చి, నీ కుపదసేయ
 గుణముకొన నల్లనల్లన గ్రుచ్చుచుండ,
 బూర్వ పూర్వ గ్రధితమైన పూలు రాలి
 మొదలు కన్పించ దీ ప్రజమ్మునకు నాథ!

పూలు రాలుగాక పొలివోక తుదమొదల్
 నిలుచు సూత్రమైన నే గ్రహించి
 పూలు రాలినట్టి మాలిక తెత్తునా,
 సాక్షిగఁగ నా ప్రయత్నములకు!

ఇంత తోట నాటియిచ్చిపోయిన మన్మ
 ధాతి మన్మధునకు నకట, పుష్ప
 శూన్యసూత్ర మెట్లు సూడిద గావెందు
 రసవిహీనులగు విరక్తులట్లు?

ప్రతితరువున్ బ్రతివ్రతతి పల్లవతోరణ
 గట్టి, తోటలోఁ గుతుకముమీఱఁబూసరులు
 గ్రుచ్చి యిటుల్ నిను వేచియుండ,
 నా యతనములెల్ల మాని బ్రదుకంతయు
 మాలిక సేయుటొంటె, నే క్షితిరుహమైన గానయితిఁ
 జెల్లరె, తీవయుఁ గాకపోయితిన్!





కన్నులవెన్నెలైన నినుఁ గన్గొనగల్గి,
 సుధాప్రపూరమౌ తిన్నని నీ యెలుంగు విని,
 తేవకు నే నినుఁ బల్కరించు భాగ్యోన్నతి
 కలునాడయిన, నో ప్రియ, నీ యెద వ్రాలి
 నీ గళమ్ము న్నవపుష్పమాలనయి
 పూనకమానుదునా మనోధవా!

పింగళి - కాటూరి

మనవి

చుక్కలుతిరిగే హిమాద్రిపై ఆ
 వాసముచేసే గోరీశా!
 విన్నావయ్యా నా మన వొక్కటి,
 విన్నవించనా గోరీశా!

త్వచ్చిరగంగాశీకరసేచిత
 పుణ్యభూమిలో పుట్టాను,
 త్వత్పదారుణ కమలమరందము
 తనివితీరగా తాగాను!

సృష్టిమరుగునా తళుకు తళుక్కున
 మెరిసేకాంతులు చూస్తుంటి;
 కాలముదాటి, దిక్కులు దాటి,
 కదిలే తేజము కనుగొంటి!

కళ్లుతెరవగా కానవచ్చినవి
 కాలుసేతులకు సంకెళ్లు,
 మాటలాడుటకు పెదవి విప్పగా
 తాళము పడ్డది నా నోరు !





నీ పాదాలకు నిత్యసేవ నే
 నెట్లు చేతునో సెలవిమ్మా?
 నీ నామాంకితదివ్యగీతములు
 ఎట్లు పాడుదును సెలవిమ్మా?

యక్షులు పాడే హిమాద్రిమీద
 కొలువుండే ఓ గౌరీశా!
 విన్నావయ్యా నామన, విప్పుడు
 పాలించెదవా గౌరీశా?

దీక్షితులు

మెట్లు

మెట్లు, మెట్లు,
 రాతిమెట్లు,
 కారునల్ల
 రాతిమెట్లు!

ఎగసి, ఎగసి,
 ఏ సీమల
 ఏ పథాల
 చేర్చునవో,

మెట్లు, మెట్లు,
 రాతిమెట్లు,
 కారునల్ల
 రాతిమెట్లు!





కోట్ల కోట్ల
గుణగణాల
అడుగులబడి
అరిగిపోయి,

అడుగులబడి
తరిగిపోయి,
అరిగిపోయి
తరిగిపోయి,

మెట్లు, మెట్లు,
రాతిమెట్లు
కారునల్ల
రాతిమెట్లు!

చిన్న అడుగు
కన్నె అడుగు,
చిట్టి అడుగు
పొట్టి అడుగు,

కరకుపదం
కరగుపదం
రక్తపదం
భక్తపదం

పాపిపదం,
పరమపదం,



యుగయుగాల పదములతో
రకరకాల అడుగులతో,
అరిగి, అరిగి,
తరిగి తరిగి,

మెట్లు, మెట్లు,
రాతిమెట్లు,
కారునల్ల
రాతిమెట్లు!

కడియా, లం
దెలు, గజ్జెలు,
వడివడి ము
వ్వలు, గొలుసులు,

గలగలమన
గణగణమన,
అంటి అంటి
పైపై నే

అంటి అంటి
ప్రవహించే
అడుగులు, అడుగులు,
అడుగులు....!

మెట్లు, మెట్లు,
రాతిమెట్లు,
కారునల్ల
రాతిమెట్లు !



ఎగసి, ఎగసి,
 ఏ పథాల చేర్చునవో !
 ఎగసి, ఎగసి,
 ఏ సీమల కూర్చునవో !
 ఎగసి, ఎగసి,
 ఏ దర్శన మిచ్చునవో !
 ఎగసి, ఎగసి,
 ఎగసి ఎగసి,

మెట్లు మెట్లు,
 రాతిమెట్లు,
 కారునల్ల
 రాతిమెట్లు!

బా పి రా జు

శి వ రా త్రి ప్ర భ

కాలకంఠుని నాగసర్పము
 కుబుస మూడ్చి పడగ బుస్సంది,
 రెండునాల్కలు
 గండుమీసాలట్లు దూసింది
 చెవులు మోసింది;
 నాగసౌర మూదేది యెవరోయి,
 రాగమొలికించేది యెవరోయి?
 కాలునల్లని కాశరాత్రి!





నొసట గొసరిన మూడోకన్ను
 నివురులూదినకొలిమిఁ దెగడి
 నెగడి ద్రిప్పింది,
 పొగలు గప్పింది;
 కమ్మ రయితే యినుము కరగ,
 సోమ రయితే చలిని కాగ,
 ఎవరు వచ్చేరోయ్?
 ఎవరు మెచ్చేరోయ్?
 కాలునల్లని కాశరాత్రి!

అర్థభాగపుమహాంకాశీ
 కర్థమది కాలేదో?
 ఎమో?
 పునుకులా గలగలలు వింటూ
 కునుకు గన్నాదో?
 నాదునీ వ ద్దనదు నాట్యము,
 నాదు నీ క ద్దనదు
 అరరే ఆడిపోతున్నామ్!

వాడి ముమ్మొనవాలా,
 హుతభుక్,
 అజకపాలం,
 ధక్క-దుబడుక్
 నాల్గసేతులనాడు లౌతున్నామ్!
 అశ్వరభ! శరభ!!



పందెమూ వేసేది యెవరోయి?
కుందనము గాసేది యెవరోయి?
కాటునల్లని కాశరాత్రి!

చంద్రమకుటము,
జటాజూటము,
సాంద్రనీలపుఁజదలపాపట
సురిగిపోతున్నాఁడు!
చక్కనీ మువ్వన్నెచర్మము
అక్కశించినపొట్టపైని
అంటియుండీ అంటకున్నాదోయ్!
'ఆకలా' అని యనే దెవరు?
'సోకులా' అని యనే దెవరు?
కాటునల్లని కాశరాత్రి!

మోకరింపులు గావు
అది మఱి
బూకరింపుల నిలుపు గాదు;
ఆ కడకు బడు నొక్క యంజ
యీ కడకు బడు నొక్కయంజ
ఏకముగ జేయుచును
నడు మొక
రేఖగా (దా వంచి గొంచు
సందియం లే కెంచువా రెవరు,
చిందు అని తోతెంచువా రెవరు?
కాటునల్లని కాశరాత్రి!

అహంకారము లేదు గోలో,
మహర్జునము మొగము చాటదు,
మహాదేవా, యభయమిడు మన
అభినయానకు హస్తమే లేదు!

రథసమునఁ దన ముందు వెనుకల
ప్రభల గలిపించు!

ప్రభలలో ప్రభ నిలువ నెవరోయి?
ప్రభలలో ప్రభ గలుప నెవరోయి?
కాఁగునల్లని కాశరాత్రి!

క వి కౌం డ ల

పూ జా ప్ర సూ న ము లు

రాలనిపూలు కోసికొనిరమ్మని పంపితి
వీవె యీ యుషఃకాలమునందు పెద్దయొడిగట్టి
ననున్, పవమానవీచికాజాలములందు నే
వలపుజాడల గట్టుచు వచ్చులోన
ఈ పూలవనమ్ముగుమ్మమును మూసిరి,
పిల్చిన పల్క రెవ్వరున్ !

ఈ పథమందు వచ్చు జనులెల్ల
రెగాదిగ నన్నుజూచి లోలోపల నవ్వుచుండ
నెటులో నిలుచుంటిని వేగుచీకటిన్



మాపులువడ్డ రేతపొగమంచుతెరల్ పులకించిపో
 ఉషః శ్రీపవనమ్ములెక్కి విహరించెడు
 పూవులతావు లానుచున్ !

ఆ రవికాంతి నీలజలదావళి పై బడ
 చిత్రవర్ణభారమణీయతల్ దివిని వ్రాలిన పోలిక
 ఈ ప్రభాతగంభీరసుగంధశీతలసమీరము
 నా మెయి సోకినంత, విప్పారెను
 నా విషణ్ణహృదయాన
 అపూర్వవిముగ్ధభావముల్ !

వేసవిరేల వేణువనవీధులయం
 దలసప్రచారముల్ చేసిన కమ్మతెమ్మెరల
 చిందులతో స్ఫురియించు గానవిన్యాసమువోలె,
 మెల్లమెల నా చెవి సోకెను
 నీ నిరంతరవ్యాసితవిశ్వఘోషణరహస్యము
 దూరమునుండి పిల్చుగన్ !

కాలము వెళ్లబుచ్చి విధికాశులపై
 తలమోపుకంటె నే నేల స్వతంత్రధర్మము
 వహింపగరాదని తోటపెన్గడిన్ కేల స్పృశింప
 వింటి నొక కేకను, 'మాలిక గ్రుచ్చనెంచు
 ప్రేమాలసు లీ వనిం జొర ననర్హులు
 వారల కంద వీ పువుల్ !'

వే దు ల





వ ట ప త్ర శా యి

ఒంటిగా నుయ్యాల లూగితివా
నా ముద్దుకృష్ణా!
జంటగా నను పిల్వదగదోయీ!

కంటికంతా జలమయమై
మింటివరకూ యేక రాశై
జంటదొరకని మహాప్రళయపు
టింటిలో వటపత్రదోలిక

ఒంటిగా నుయ్యాల లూగితివా
నా ముద్దుకృష్ణా!
జంటగా నను పిల్వదగదోయీ!

జగము లన్నీ కాలయోనిలో
మొగము లెరగక నిదురబోవగ
నగు మొగముగల ముద్దుబాలుడ
వగుచు జోలల బాడుకొంటూ

ఒంటిగా నుయ్యాల లూగితివా
నా ముద్దుశృష్ణా!
జంటగా నను పిల్వదగదోయీ!

బ స వ రా జు



నీ రథము

ఓ ప్రభూ! నీ రథము దీక్షాప్రణీత
విధురవేగము పరువులు వెట్టుచుండె,
నా శరీరము దానిక్రిందఁబడి నలిగి
నలిగిపోయినయది రక్తనదము లింకి,

దివ్యతేజోవిరాజ త్వదీయరథము,
ఈ గతుకు డేమి యనియైన నాగలేదు;
నా విరోధించిన హఠాన్ని నాదమునకు
వెనుదిరిగియైన మఱి చూచుకొనగలేదు!

నాదురక్తంబు నీ రథచోదకుండు
కడిగివేయును రేపు చక్రములనుండి,
అచటి బహుజనరక్తచిహ్నములయందు
నాది యి దని గుర్తేమి కన్పడును సామి?

విశ్వ నాథ

మ హా ప్ర స్థా నం

మరో ప్రపంచం,
మరో ప్రపంచం,
మరో ప్రపంచం పిలిచింది;
పదండి ముందుకు,
పదండి త్రోసుకు -
పోదాం, పోదాం పైపై కి!

కదం త్రొక్కుతూ
పదం పాడుతూ,
హృదంతరాళం గర్జిస్తూ -
పదండి పోదాం, వినబడలేదా
మరో ప్రపంచపు జలపాతం?

దారిపొడుగునా గుండెనెత్తురులు
తర్పణచేస్తూ పదండి ముందుకు:
బాటలు నడచీ,
పేటలు కడచీ,
కోటలన్నిటిని దాటండి!
నదీనదాలూ, అడవులు, కొండలు,
ఎడారులూ మన కడ్డంకి?

పదండి ముందుకు, పడండి త్రోసుకు -
 పోదాం, పోదాం, పైపై కి!
 ఎముకలు క్రుళ్ళిన,
 వయస్సు మళ్ళిన,
 సోమరులారా, చావండి!
 నెత్తురు మండే,
 శక్తులు నిండే
 సైనికులారా, రా రండి!
 'హరోంహరోంహర, హరహర, హరహర
 హరోంహరా' అని కదలండి!
 మరోప్రపంచం,
 మహాప్రపంచం
 ధరిత్రినిండా నిండింది!

పదండి ముందుకు,
 పడండి త్రోసుకు -
 ప్రభంజనంవలె హోరెత్తండి!
 భావవేగమున ప్రసరించండి!
 వర్షకాభ్రముల ప్రళయఘోషవలె
 ఫెళఫెళ ఫెళఫెళ విరుచుకుపడండి,
 పదండి,
 పదండి,
 పదండి ముందుకు!

కనబడలేదా మరోప్రపంచపు
 కణకణ మండే త్రేతాగ్ని?

ఎగిరి ఎగిరి ఎగిరిపడుతున్నవి
 ఎనభై లక్షల మేరువులు;
 తిరిగి తిరిగి తిరిగి సముద్రాల్
 జలప్రళయనాట్యం చేస్తున్నవి;
 సల సల క్రాగే చమురా, కా దిది,
 ఉష్ణరక్త కాసారం!
 శివసముద్రమూ, నయాగరావలె
 ఉరకండి, ఉరకండి ముందుకు!
 పడండి ముందుకు!
 పడండి త్రోసుకు!
 మరోప్రపంచపు కంచునగారా
 విరామమెరుగక మ్రోగింది!

త్రాచులవలెనూ! రేచులవలెనూ,
 ధనంజయునిలా సాగండి!
 కనబడలేదా
 మరోప్రపంచపు
 అగ్నికిరీటపు ధగధగలు!
 ఎర్రబావుటా నిగనిగలు!!
 హోమజ్వాలల భుగభుగలు!!

శ్రీ శ్రీ



అ బ్బూరి -

రామకృష్ణరావు

పదగుంభన ఈయన ప్రత్యేకప్రతిభ. గీతాలలో గొప్పహుందా గోచరిస్తుంది. ఉత్తమ సంస్కృతకావ్యాలలోని పూర్ణతా, గౌరవమూ, లావణ్యమూ ఈయనపద్యాలలో ప్రతిబింబిస్తవి. నన్నయనాటి అక్కరలకు మార్పులుతెచ్చి కొత్తనడకలు నడిపించడమే కాకుండా, స్వకపోలకల్పితా లైన నూతన ఛందస్సులుకూడా కల్పించాడు. ఈయనపద్యాలలో ఒక్క పలుకు పట్టిచూసినా ఉత్తమసంస్కారి అని తెలుస్తుంది.

జననం 1896

కృతులు: 1. ఊహాగానము - పూర్వప్రేమ 2. మల్లికాంబ 3. నదీసుందరి

కవికొండల -

వెంకటరావు

ఆంగ్లకవిప్రపంచంలో 'వర్డ్స్ వర్త్'వలె అడుగడుగునా ప్రకృతి ఉపాసకుడు. ఆచిప్పమొదలు శివరాత్రిప్రభవరకూ సృష్టిలో సమస్తమూ ఈయనకు ఏదోఒక కొత్తఊహనుస్ఫురింపజేస్తుంది. రచనలలోనూ, ఊహలలోనూ వైవిధ్యముఎక్కువ. భాషపట్టింపులేదు; భావాన్నిబట్టి, మానసికస్థితిని బట్టి, పద్యం ఇష్టంవచ్చినట్టు స్వతంత్రించి పరిగెడుతుంది. ఏ వస్తువైనా ఈయనకు అమితఉత్సాహాన్ని, ఆవేశాన్ని కలిగిస్తుంది. ఊహలలో మిక్కిలి ప్రత్యేకతగలవాడు. మొత్తంమీద భావంలో వినూత్నత, విధానంలో అతిస్వతంత్రతగల సాహసుడు.

జననం 1892

కృతులు: 1. నెలబాలుడు 2. ప్రకృతిచందనము 3. మాతృదేశసంకీర్తన 4. జనపదములు 5. విలాసినివై నతేయము.



కొడలి -

అంజనేయులు

నాజూకుగా ఊహిస్తాడు. మృదువైనపదాల పొండికతో జాగ్రత్తగా వ్యక్తపరుస్తాడు భావాన్ని. ఈయన 'పెండ్లికూతురు'లో కట్టిన బొమ్మలు తెలుగువారికన్నులకు చిరపరిచితాలు, అయినప్పటికీ ఈయన చెప్పిన విధానాన్నిబట్టి ఎక్కువ రుచివంతాలు అయినవి. శైలిలో ఒక చక్కదనం ఈయన ప్రత్యేకత.

జననం 1898

కృష్ణశాస్త్రి -

దేవులపల్లి

శిల్పి, గాయకుడు - కవిత్వంలోకూడా. సన్నపోగారుచెక్కడంలో మహానిపుణుడు. 'కీట్స్' 'షెల్లీ'లపదాలకూర్పు ఆంగ్లకవిత్వానికి ఎటువంటి నూతనశోభను కూర్చిందో తెనుగుకవిత్వభాషకు ఈయనకృషి అటువంటి యీవి. ఊహాతీతమైన దేనికో అర్థాలుచాచే ఆశాజీవి. ఆశయాలలో, అనుభవాలలో కొత్తదనమూ, విశేష ప్రత్యేకతా ఉన్నవాడు. ప్రేమకై విదాహంపొందాడు, విరహంలో వేగిపోయాడు. ఈ అనుభవాలను శాశ్వతశిల్పాలుగా నిర్మించాడు. దుఃఖించాడు ప్రేయసిమరణానికి; కాని దుఃఖం మారింది అవ్యక్తవేదనగా; చివరకు దుఃఖాన్నేవరించ మొదలుపెట్టాడు. ప్రేమించాడు వ్యక్తులనేమో, కాని, ప్రేమతెరిచిన గవాక్షలగుండా హృదయం పరుగువారింది, వింతమిణుగురులకు, తళుకుమెరుపులకు; వీడని ఒకవేదనతో, దొరకని ఒకతేజస్సుకై. పాటలలో ఈయనను దరిజేరగలవారు లేరు. బ్రాహ్మమతం కల్పించినస్వేచ్ఛ పక్షబలాన్ని

కూర్చినా, అంతకుయెక్కువైన స్వేచ్ఛకై పక్షాలను కదిపాడు. వైష్ణవ
గీతాలలోని హృదయపక్వతమెదడునకు పట్టించుకున్నాడు. కళాసంపత్తి
ఎక్కువ. కవిత్వంకోసం బ్రతుకుతాడు. రుచిగలవాడు.

జననం 1897

కృతులు: 1. కృష్ణపక్షం 2. ప్రవాసము - ఊర్వశి 3. కన్నీరు 4. శ్రావణి
5. కార్తీకి 6. మహతి.

గురజాడ

అప్పారావు

వైతాళికులనే మేలుకొలిపినవాడు. మార్గదర్శి, మేధావి. ఈయన
గీతాలలో గౌరవాశయాలు, నూతనస్వచ్ఛత, స్వేచ్ఛ, ప్రత్యేకత ఉన్నవి.
కవిత్వాన్ని కళగా గ్రహించకపోలేదు; కాని, సంఘసంస్కారానికి కొంత
సాధనగా ఉపయోగించాడు. కవిత్వాన్ని, తన ఆశయాలను నచ్చచెప్ప
డానికి వినియోగించాడు. చక్కనివాడుకభాషను ప్రవేశపెట్టి, సులభశైలిని
పదాలుపాడి, ముత్యాలసరము కూర్చి భాషకు నూతనాలంకారాలను కల్పిం
చాడు. కవిత్వం పండితుల ప్రత్యేకనిధి కాకుండా అందరికీ పంచిపెట్టే
మార్గాన్ని నిరూపించాడు. ముందురాగలవారికి 'స్వేచ్ఛాపత్రం' (మేగ్నా
కార్టా) సంపాదించాడు.

జననం 1865, మరణం 1915

కృతులు: 1. ముత్యాలసరములు - చిన్నకథ 2. నీలగిరిపాటలు 3. సుభద్రాపరి
ణయం 4. కన్యాశుల్కం 5. కొండిభట్టియం 6. మాచా - మంతి
33

చింతా -

దీక్షితులు

ఎంత ఆకాశపథాన్ని విహరించే భావాన్నయినా భూమికిదింపి సంఘానికి వెలుగుదారి చూపేటట్లు కవిత్వపథానికి పట్టించుతాడు. శిష్టవ్యావహారికాన్ని కమ్మగా హుందాగా వాడినాడు; పద్యాలలో కూడా దానికి గౌరవాన్ని సంపాదించాడు. గురజాడ అప్పారావుగారినీ, వారి ఆశయాలనూ అభిమానంతో చూసుకునేవాడు. భాషగౌరవాన్నిబట్టి, ఉత్తమ ఆదర్శాలనుబట్టి ఈయనను పోల్చుకోవచ్చును. కథకచక్రవర్తి ఈయన.

జననం : 1891

కృతులు: 1. ఏకాదశి [కథలు] 2. శబరి [నాటకం] 3. హాస్యకథలు 4. వటీరావు కథలు 5. లక్కపిడతలు.

నందూరి -

సుబ్బారావు

తనకు సాక్షాత్కరించిన కవితను అందుకోడంలో బంధాలను తెంచివేశాడు, నియమాలను తోసిపారవేశాడు, మహాసాహసంతో. ఈయన గీతాలు గుండెలలోనుంచి సూటిగా, వెచ్చగా ప్రవహిస్తవి. ఈయన సంస్కారం స్వచ్ఛమైన భూసారంనుంచి ఉత్తేజమందింది. మహాసున్నితమైన హృదయంతో భావిస్తాడు. 'చూపుతో మాటాడి', 'ఊపిరితో తెనిగించే' నిపుణుడు. భావంలో, భాషలో, అన్నిట సాహసంతో ఎర్రబావుటా యెత్తినాడు. ఈ తిరుగుబాటు కొందరికి 'గాలిదుమార'మైంది; కొందరికి నవయుగప్రాభాతవాయుప్రసరణమైంది.

జననం 1895

కృతి : యెంకిపాటలు



నా య ని -

సు బ్బా రా వు

పద్యాలు జీవితాస్నేచీల్చుకుని వస్తవి. అందుచేతనే అంతబాధ కరంగా ఉంటవి. గుండెలకు తగిలేటట్టు చెబుతాడు, యత్నం లేకుండా. పద్యనిర్మాణానికి పాటుబడినట్టు కనిపించడు. అదే ఈయనకళ, గొప్పది. కవిత్వం ఈయనను వరించింది : వలపులో, విరహంలో, వేదనలో, మాతృప్రేమలో. ఈయనకవిత్వానికి హృదయం గీటురాయి. ప్రియురాలి యెడబాటు పిచ్చివాణ్ణి చేసింది. తల్లి మరణం భోరుమనిపించింది. ఆనందంలో స్వర్గవీధులలో విహారం చేయిస్తాడు; బాధలో హృదయాన్ని బద్దలుకొడతాడు; బ్రతుకులో కవిత్వం ఏరుకుంటాడు. ప్రదిపాదం జీవించే పలుకుతాడు. ఈయన గీతాలు ఉజ్జ్వలములూ, ఉన్నతములూ.

జననం 1899

కృతులు : 1. సౌభద్రునిప్రణయయాత్ర 2. ఫలశ్రుతి 3. మాతృగీతములు.

నో రి -

న ర సి ం హ శా స్త్రి

చిన్నవయస్సులోనే ఆశలుకొల్పి పలికినవాడు. ఆంగ్లకవుల పద్ధతులను, అనేకవిషయాలు గీతాలు చేసుకున్నాడు, చురుకైనమెదడు. కళమెలకువల నెరిగినవాడు. ఆశలుకొల్పి నెరవేర్చక వదలినాడు. సోమనాథవిజయం, భేమాభిఖ్ఘనివంటి నాటకాలు ఈయన కళాకౌశలాన్ని ప్రకటిస్తవి.

జననం 1900

కృతులు : 1. గీతమాలిక 2. భాగవతావతరణము [పద్యనాటిక] 3. సోమనాథవిజయం [నాటకం]



పింగళి - కాటూరి

తన నూతనాలంకారాల చేతను పాతపద్ధతులవారు పరిహసిస్తున్నారని నవ్యసాహిత్యం నలుగురులోకి రావడానికి జంకి బిడియపడుతూవున్న రోజులలో, ఆమె నూతనకై సేతను ప్రశంసిస్తూ ప్రచారంచేసిన కవులు వీరు. తెనుగునాటను కనులపండువుగా కనపడే సంక్రాంతిదృశ్యాలకు ఒక శాశ్వతత్వం కల్పించడంలో వీరు మాటల్ని రంగులుగానూ, కలాన్ని కుంచెగానూ వాడిన విచిత్రచిత్రకారులు. కృషీవలుడికి తొలకరిచినుకుల విలువవలె, వీరి 'తొలకరి' కూడ భావికృషికి ప్రయోజనకారి అయినది. వీరి కవిత్వానుభవం పరువెక్కిన తరువాత వెలువడిన 'సౌందరనందము' వీరి పూర్తివిలువను వ్యక్తపరుస్తుంది.

పింగళి లక్ష్మీకాంతం : జననం 1894

కాటూరి వెంకటేశ్వరరావు : జననం 1895

కృతులు : 1. తొలకరి 2. సౌందరనందము 3. పౌలస్త్యహృదయము,

పెనుమర్తి -

వెంకటరత్నం

దేశాభిమానం, భాషాభిమానం ఎక్కువగాగల యువకుడు. ఈయన కవితలో మెత్తన, మెలకువ, గోచరిస్తవి. పాపం, తొందరలో ముగిసి పోయింది ఈయనజీవితం. ఈ కాస్తలో ఈయనపలికిన వాక్కులనుబట్టి గ్రహిస్తే, ఏ మబ్బులమలుపులలోనో దృష్టికి అనిన ఆశయాలకు తెరచాపను ఎత్తిన సాహసపునావికుడివలె కనిపిస్తాడు. ఈయన ఆసించినయాత్రకు శరీరం కలిసిరాలేదు.

జననం 1907 - మరణం 1930

కృతులు : 1. నీతిసుధ 2. రత్నాపణము

బంగారమ్మ -

చా వ లి

తెలుగుపుట్టింటి నుడికారం ఈమె గీతాలలోని ప్రత్యేక కమ్మదనం. సంస్కృత ఇంగ్లీషు కోటరికాలలో ఊపిరాడని తెనుగునకు ఈయమ పలుకురాక అలనాటి తీయనితెనుగుప్రాణవాయువు కాగలదు. తెనుగు కడుపునపుట్టి చేవదేరిననుడికారం ఈమె భాషపోకడలలోనూ, తాటాకు బొమ్మలకు ప్రాణంపోసి కన్నబిడ్డనుగా చంకను యెత్తగలిగిన పసినాటి తెలుగుభావన ఈమె ఊహావీధిలోనూ..... ఈమెఊహాప్రపంచంలో యెంత గారడీ వున్నదో ఆనందించవలెనంటే 'ఆ కొండ'లోని చోద్యాన్నిబట్టి గ్రహించవచ్చును. పుట్టుకతోనే కవిత్వం, పాండిత్యప్రకర్షతో దీనికి సంబంధంలేదు అనుటకు ఈమె తార్కాణ.

జననం 1897

బసవరాజు -

అప్పారావు

నగ్నంగా, నిజంగా వుంటుంది ఈయనకవిత్వం. జిలుగూ తళుకూ వుండదు. ఉండడానికి వీలులేదు. ప్రతిభావమూ గుండెచీల్చుకుని దూకుడుగా వొస్తుంది. అందుచేతనే ఈయనపాటలలో తొలిచరణాలే గుండె పట్టుకుంటవి. అనుభవాలే పాడుకుంటాడు, తనకోసమే ముఖ్యంగా అని పిస్తుంది. జీవితంలో ఏ దెబ్బతగిలినా, ఏ సుఖంకలిగినా వెంటనే కవిగా పలుకుతాడు, మహాచురుకైన హృదయం. ఫక్కి గురజాడ అప్పారావు గారిది, కాని కవిత్వంలో కళాదరణహెచ్చు.

జననం 1894 మరణం 1933

కృతి : బసవరాజు అప్పారావు గీతములు

బా పి రా జు .

అ డ వి

కవిత్వమేకాదు, చిత్రలేఖనమేకాదు, అభినయమేకాదు, సులభంగా ఈయనకు అలవడని కళ లేదు. కళలు ఈయనను వరించినవి. అందు చేతనే ఈయనచిత్తరువులు కవిత్వభాషలో లిఖించినట్లు ఉంటవి; ఆ చిత్తరువులలోనిరేకలు నాట్యవిన్యాసంతో కదలులాడుతవి. జానపదులజీవితాలూ, వారి పదాలూ ఈయనను కలతపెట్టి కళాపుష్టిని కలిగిస్తవి, ఉత్కృష్ట ఆదర్శాలు, స్వతంత్రమైన ఊహలు,

జననం 1895

కృతులు : 1. తొలకరి 2. గోధూళి 3. నారాయణరావు 4. హిమబిందు 5. తుపాను 6. గోనగన్నారెడ్డి 7. కోనంగి 8. నరుడు 9. అంజలి 10. రాగమాలిక 11. తరంగిణి 12. అడవిశాంతి శ్రీ 13. మధురవాణి 14. రాతిరథము 15. శశికళ.

రామచంద్ర అప్పారావు

ఈయనపుట్టుకను అందుకున్నది బంగారుతూగుటుయ్యెల; ఈయన పసినాటి తొలిచూపులకు పులకరించినవి కాంచనఘంటికా నినాదాలూ, ఆశ్రీతుల అభిమానసేవలూ; కాని, వియ్యమందింది హృదయం విశ్వవేదనతో, కన్నులు పరిచయం అలవరుచుకున్నవి కలతగను విషాదచ్ఛాయలతో. చెళ్ళపిళ్ళ వెంకటశాస్త్రి అంతటి ఆయన, ఈయన పాలబుగ్గలనుపలికిన కావ్యం 'తరణము'నకు మెచ్చుకుంటూ, "ఈకాలమునన్ గవిత్వమనగాఁ, బెడత్రోవలఁద్రొక్కుచున్న గయ్యాళికిఁ దుల్యమై చెడుట యారయుచుం



టిమి, వారిత్తోవలన్ గాలిడఁబోకుమయ్య! యది గాలికి ధూళికి, బోవు” అని జాగరూకత పలికినప్పటికీ, నిజమైన కవిత్వానికి, ఆకర్షణగల రసపి పాసువు ఈయనహృదయం ‘కీట్స్’ ‘షెల్లీ’ల వైపే మరలింది, ఈయన ‘ఉపాసన’ లోని తీవ్రత ఈనాటి నూతనకవిత్వానికికూడా నూతనం.

జననం 1909

కృతులు : 1. తరణము 2. నీలిరత్నాలు 3. వసంతగీత 4. ఉపాసన 5. అమరకావ్యము, [ఉమార్ ఖయ్యాం అనువాదం]

రామిరెడ్డి -

దు వ్వా రి

స్వచ్ఛంద ఆశయాల్లా, స్వేచ్ఛానురక్తి, నిర్మలజాతీయతా ఈయనకు ఆవేశాన్ని ఇచ్చేవి. ఆంగ్లపారసీవాజ్ఞయాల మంచిపలుకుబడిని గ్రహించినవాడు. నూతనభావాలనుసహితం తెలుగు జాతీయతననుసరించి నిర్దుష్టంగా స్పష్టంగా పలికాడు. పూర్వపద్ధతులమీదను అభిమానం మెండయినా, అభిసారికవంటి కొత్తపోకడలు కల్పించాడు. ఈయన కర్షక కవి, నగరవిజ్ఞానాన్ని చవిచూసినా జీవితాన్ని పొలంగట్టుకే మరలించాడు. వాల్మీకి కళాసంపత్తిని అనుభవించగలడు, గరికపోచ కదలికతో హృదయం శ్రుతి కలిపి విశ్వవ్యాప్తజీవితరహస్యం గ్రహించగలడు.

జననం 1895 మరణం 1947

కృతులు : 1. కృషీవలుడు 2. జలదాంగన 3. నలజారమ్మ అగ్నిప్రవేశము 4. నక్షత్రమాల 5. నైవేద్యము 6. వనకుమారి 7. పానశాల [ఉమార్ ఖయ్యాం అనువాదం]



రాయప్రోలు -

సు బ్బా రా వు

అన్నిట తెలుగువాడు; అభిమానంలో, భావాలలో; పోడిమిలో, పోకడలలో. తీయని మెత్తని పదాలను సుస్మితంగా స్రావణంతో ఏరి నాజూకుగా పొదగగల గొప్పా, నడకలవో కులుకువిన్నాణములు ఒప్పించగలశక్తి, ఈయనసొమ్ము. రవీంద్రుని సాన్నిధ్యమూ, వైష్ణవగీతాలలోని రక్తిమూ ఈయనకు ఒక వింతసంస్కారాన్ని కూర్చినవి. 1913నాటి ఆంధ్రోద్యమము ఈయనదృష్టికి ఆంధ్రతేజస్సును సాక్షాత్కరింపించింది. ఒకనాటి ఆంధ్రాన్నత్యాన్ని అపూర్వకవితాదృష్టితో చూడగలిగాడు; ఆనాటి మహాత్కార్యాలకు తనజాతిని పురికొల్పు తన కవిత్వాన్నీ, కళనూ, ఆవేశాన్నీ ఉపయోగించి దేశీయులహృదయాలను కలచి, భక్తితో, బాధతో, ఆందోళనతో కారుతావున్నకన్నీటిజాలువెలుగులో పూర్వపుటాంధ్రాన్నత్యాన్నీ, భావిశోభనూ, దర్శింపించగలిగాడు.

జననం 1892

కృతులు 1. జడకుచ్చులు 2. తెనుగుతోట 3. తృణకంకణము 4. స్నేహలతాదేవి 5. స్వప్నకుమారము 6. కష్టకమల 7. ఆంధ్రావళి 8. లలిత 9. మధుశాల, [ఉమార్ ఖయ్యం అనువాదం] 10. రమ్యాలోకము.

వెంకటసుబ్బయ్య -

కొడవటిగంటి

సాహితీసమితి కౌలిరోజులలోనివాడు. ఆరోజులలో ఈయన కవిత్వానికి చాలా పలుకుబడి వుండేది ఈయనపద్యాలలో మృదుత్వమూ, హాయి ఉన్నవి. ఈయన 'భిక్షువు' 'సెలయేరు' ఎప్పటికీ రుచించేవే.

△

△

ఆధ్యాత్మికమైన అన్వేషణకై కుటుంబాన్ని మిత్రులనూ విడిచి ఏ హిమాల
యాలకో వెళ్ళిపోయాడు. కవిత్వంకన్నా ఎక్కువైన దానినీ, కుటుంబం
కన్నా, మిత్రులకన్నా చేరువైనదానినీ దేనిని సాధించాడో, ఈనాటికీ అజ్ఞాతం
గానేవున్నాడు.

జననం 1897

కృతి: సంధ్యారాగము

వేంకటపార్వతీశ్వరులు

వీరు ఒకవిధంగా యుగసంధిలోనివారు, భక్తిపట్టున మహా పర
వశులు, వీరి వాణి కొండయేరువలె మంజుగానంతో అతిత్వరితంగా ప్రవ
హిస్తుంది. వైష్ణవగీతాలలోని ప్రేమాన్మాదం వీరి భావోద్రేకాన్ని ఎక్కు
వగా రగిల్చింది. భాషకూర్పులో, పలుకు విధానంలో నూతనత్వాన్ని
కల్పించారు.

ఓలేటి పార్వతీశం - జననం 1882

బాలాంత్రపు వేంకటరావు - జననం 1881

కృతులు : 1. కావ్యకుసుమావళి 2. ఏకాంతసేవ 3. రత్నహారము

విశ్వనాథ

సత్యనారాయణ -

పండితుడు, కవి; పద్యాలలో ఎన్నిపోకడలైనా పోగల శక్తిమం
తుడు. ఏవిషయాన్నైనా కవిదృష్టితో చూడగల కళాశీలి. ఈయనరచనలలో
ఎక్కువగా కనబడేవి బలమూ, జీవమూ. రాయప్రోలు సుబ్బారావుగారినివలె
ఈయననూ ఆంధ్రాభిమానం పూరించింది. నేడు పాడుపడివున్న వేగి,
34

▽

▽



ముఖలింగంవంటి క్షేత్రాలు కాలాన్నిదాటిప్రసరించే ఈయనచూపునకు
యెదురువొచ్చి ఒకనాటి తమశోభతో దర్శనమిచ్చి అవేశపూరితుణ్ణి చేసినవి.
ఈయన ఆంధ్రుడు, ఆంధ్రత్వంలో మహాగర్వి. కవిత్వపోకడలలో,
ప్రాచీనప్రయోగాలలో గడసరి.

జననం 1898

కృతులు : 1. ఆంధ్రప్రశస్తి 2. కిన్నెరసానిపాటలు - కోకిలమ్మపెళ్ళి
3. గిరికుమారుని ప్రేమగీతాలు [అముద్రితం] 4. శృంగారవీధి
5. మా స్వామి 6. ఋతుసంహారం 7. శశిదూతం 8. వేయిపడగలు 9. ఏకవీర
10. చెలియలికట్ట 11. మాబాబు 12. జేబుదొంగలు 13. ధర్మచక్రం 14. బద్దన్న
సేనాని 15. హాహాహాహా 16. వీరవల్లడు 17. దేశతలయుద్ధం
18. మూడుతరాలు 19. రామాయణం - బాల, అయోధ్యకాండలు
20. నర్తనశాల 21. వేనరాజు 22. అనార్కలి 23. త్రిశూలం.

విశ్వసుందరమ్మ -

తల్లాప్రగడ

అందరానిడిఃపాలకు ఆసించే వ్యక్తి ఈమె. అందుచేతను
భావప్రపంచంసరిహద్దులదరికిమాత్రం తీసుకుపోతవి ఈమె గీతాలు.
ప్రతిగీతంలోనూ అవ్యక్తంగానైనా ఒకవేదన గుండె చురుక్కుమన్న
కోకిలకేకవలె ధ్వనిస్తుంది.

జననం 1900





విశ్వేశ్వరరావు -

మల్లవరపు

భావన చిత్రగతులను విహరిస్తుంది, అనుగుణంగా గీతం నడకలు కూడా. ఏ మబ్బులలోనికో ఎగరవలెనన్న ఆశ ఈయనగీతాలకు మూలం. నియమాలకు లొంగనితనం ఈయన తిరుగుబాటు.

జననం 1904

కృతులు : 1. మధుకీల 2. కల్యాణకింకిణి

వే దు ల -

సత్యనారాయణశాస్త్రి

కవిత్వపులోతులు తెలిసినవాడు; భావాన్నీ, భాషనూ ఒక్కశ్రుతికి కూర్చగలడు. భాష లొంగినపనిముట్టు. ఎంతక్లిష్టమైనభావాన్నైనా చక్కగా చెప్పి పద్యం సుఖంగా నడిపించగలడు. వృత్తాలు నడిపించడం ఈయన సొమ్ము. జీవితం దుర్భరంగాతోచినప్పుడు ఆ కుములుతూపున్న వేదన నంతా పాడుకుని ఓదార్పు చెందాడు, అందుచేతను 'షెల్లీ' పలికినట్టు ఈయన అతితీయనికవిత్వం ఏ తీరనివేదననో కలవరపెడుతుంది. ఈయన 'పూర్ణిమ' 'దీపావళినాడు' వంటిపద్యాలు తరుచు లభించవు. హరీంద్రనాథుని అంతటి కవి 'దీపావళినాడు' వంటి పద్యానికి గర్విస్తాను అన్నాడు. ఈయన పద్యనిర్మాణంలో పూర్వలశిల్పంకూడా కొత్తవాయ్యా రాలు కులుకుతుంది. ఈయన ఏ భావాన్ని రేకెత్తించినా దానిలో అధునాతన తేజస్సు గోచరమవుతుంది. కాళిదాసు కావ్యాలలోని పరువమూ. బరువూ ఈయన పద్యాలలో కనిపించుతవి.

జననం 1900

కృతి: దీపావళి



శివశంకరశాస్త్రి -

తల్లావజ్జుల

పండితుడు, వ్యుత్పన్నుడు, హృదయంగలవాడు. ప్రేమించినవాడు, జాధపడ్డవాడు, జీవించినవాడు, పూర్వపునంస్కారమంతా బలాన్ని కూర్చున్నావుండగా రాదగిన నూతనత్వాన్ని ఆహ్వానించాడు. నూతనపంథా తొక్కిన కవులలో చాలమందికి బలమూ, హుషారు యిచ్చి నూతనకవిత్వ యుగస్థాపనకు తోడ్పడ్డాడు. ఈనాటి ఇతరకవులవలె ఒక ప్రీయురాలికి ఒకగీతం కాకుండా, ప్రేమించిన హృదయేశ్వరిపై ఒక నిండుకావ్యం అల్లుకొన్నాడు. ఈయనవాణి పాతపోకడలతో నూతనఅలంకారాలకు పొందికకుదిర్చి గంభీరంగా కనిపిస్తుంది.

జననం 1892

కృతులు: 1. హృదయేశ్వరి 2. ఆవేదన 3. కావ్యావళి

శ్రీ శ్రీ-

శ్రీ రంగం శ్రీనివాసరావు

ఈయన పలికే విధానమూ, భావించే పద్ధతీకూడా ఒకకొత్తదనాన్ని సూచిస్తుంది. 'స్పెన్సర్' సృష్టిమొదలు 'జాయిస్' విధానంవరకూ ఆంగ్ల కవిత్వపోకడలను అవగాహన చేసుకొని, నవ్యసాహిత్యానికి విశృంఖలమైన స్వాతంత్ర్యాన్ని సమకూర్చాడు. "కాలానికి కల్గేంవేస్తాం, ప్రేమానికి గొల్గేం తీస్తాం" అని పడుచుగుండెలకు రెపరెపలు కల్పించి; "పుడమితల్లికి పురిటి నొప్పులు"...మరో ప్రపంచం పుడుతూవుంది అదిగో "కనబడలేదా, మరో ప్రపంచపు అగ్నికి రీటపు ధగధగలు!" అని యువకనేత్రా లకు కైపుచూపుకల్పించి కలవరపెట్టి; "ఆకాశపుదారులంట అడావిడిగ వెళ్లిపోయే" రథచక్రాల్ని "భూమార్గం పట్టిస్తాను, జనావళికి శుభం!"



అంటూ ఆభయహస్తంచూపించి; నూతనోత్సాహాన్ని, ఉద్రేకాన్ని కలిగించడమే కాకుండా, వింతవీధులతో మానవసమాజానికి నూతన లక్ష్యాలను నిర్దేశించడంలో విప్లవప్రాయమైన విధానాలను వెతుకుకున్నది ఈయన వాణి. వింత వీధులలో పరుగుతీయడంలో మహా సాహసికుడు

జననం 1910

కృతులు: 1. ప్రభవ 2. మహాప్రస్థానం [అముచితం]


సాదామిని _

బసవరాజు రాజ్యలక్ష్మమ్మ

కడుసున్నితము, మహాగభీరము; ఈయమ పలుకు, హృదయము. గుండెవణికే విశ్వమంతప్రేమా, ఆ గాంభీర్యాన్నంతా అణచుకుని వోర్చి యెదురుచూసే మహత్తరశక్తి, ఈమె గీతాలలో పొంచి కనిపించుతవి. నిరాడంబరానికి స్వచ్ఛతకూ ఈమె గీతాలు గొప్పవి. ఒక్కొక్కగీతం ఒక్కొక్క హృదయస్పందనం.

జననం 1904





అంధకారము	207
అంధభిక్షువు	213
అడవిపిల్ల	45
అడవిపూవు	169
అద్వైతం	26
అన్వేషణము	125
అపుడు నిర్భితి...	51
అప్రాప్తమనోహారికి	73
అభిసారిక	76
అయ్యయో.....	101
అవతారం	216
అశాంతి	228
ఆంధ్రపౌరుషము	7
ఆకాలపు నాయెంకి	105
ఆకొండ	196
ఆతిథ్యము	22
ఆనాటి నావోడు	109
ఆమని నిషా	57
ఆమెకన్నులు	56
ఆమెపాట	61
ఆరాధన	69
ఆర్తగీతి	92
ఆవృత్తి	215
ఆశ - నిరాశ	186
ఆశయము	189

ఆశా గానము	231
ఆసురకృత్యము	83
ఈశ్వరీ :	88
ఉత్కంఠ	234
ఉన్మత్తపథికుడు	230
ఉపహారము	237
ఊరకే చలియించు	94
ఎడారి	192
ఎవరు ?	24
ఏకాంతసేవ	235
ఏనాడు?	79
ఏమొ!	219
ఒకటే కథ	214
ఒకరాత్రి	206
ఒకరికొకరు	44
ఒఖణి ఖణి	77
ఓయీ!	42
ఓసఖీ !	50
కత్తిపడవ	118
కప్పతల్లిపెళ్లి	202
కలతనిదర	93
కలలోన నాయెంకి	112
కాంక్ష	15
కాపుపాట	40
కార్తిక పూర్ణిమ [నాయని]	100
కార్తికపూర్ణిమ [బంగారమ్మ]	205
కుపితవిధి	114

కూలియన్నల కుతుకము	133
కొండతిరిగి....	55
కోకిల	46
కోయిల [బసవరాజు]	99
కోయిల [నండూరి]	116
గంగిరెద్దు	148
గడ్డిపువ్వు	91
గతీక	190
గాయనీప్రియ	53
గోపిక	130
చలిపిడుగు	221
చిన్ని మబ్బులు	134
చైత్రము	201
జగన్నాథుని రథచక్రాలు	163
జన్మభూమి	1
జయభేరి	173
జైలులో చందమామ	199
జొన్నచేను	34
తమస్సు	208
తల్లి	223
తాజ్ మహల్	85
తిక్కనసోమయాజి	160
ద్రాక్షావీధి	197
దీపం	64
దీపావళినాడు	210
దురదృష్టము	222
దెబ్బతిన్న రేడి	185
35	

దేవి	110
దేశభక్తి	2
దొంగ	121
నటరాజ!	233
నమిలిమింగిన నాయొంకి	89
నవారోకము	171
నాగులచవితి	142
నాటిరేయి	87
నా వికలదోట ...	72
నా స్థితి	191
నా హృదయవన ...	84
నిజంగానే?	135
నిత్యక్రీడ	63
నిన్ను దలపోయుచునె ...	88
నిరీక్షణ	95
నీడ	177
నీ రథము	249
నీవు నేను	188
నువ్వటే	102
నెమిలికన్ను	193
నేటిరేయి	119
నేను	175
నైవేద్యము	9
పడవ	181
పడవ పగిలిన	103
పరాజయము	69
పరిచితకంఠము	48

వల్లకి	115
పాతమాట	179
పిలుపు [బాపిరాజు]	38
పిలుపు [రాయప్రోలు]	82
పుష్యపూర్ణిమ	226
పూజా ప్రసూనములు	246
పూర్ణిమ	74
పూలబాసలు	37
పృథివీప్రశంస	17
పెండ్లి కూతురు	146
పెన్నిధి	25
ప్రణయయాత్ర	112
ప్రణయలేఖలు	96
ప్రణయశాంతి	55
ప్రణయినీగీతం	104
ప్రతిదినము	178
ప్రతీక్ష	208
ప్రబోధము	7
ప్రవాసము	217
ప్రళయము	67
ప్రియనిరీక్షణము	86
ప్రియుడా!	43
ప్రేమకొఱకు	29
ప్రేమతత్త్వము	28
ప్రేమయాత్ర	227
ప్రేమావధి	95
ప్రేయసీ!	106

ఫలశ్రుతి	71
బ్రహ్మర్షి	158
బాష్పదౌత్యము	110
భవతి భిక్షాందేహి	136
భవిష్యద్దర్శనము	19
మంగళాచరణము	141
మనవి	239
మనిషి	131
మహాకవి	154
మహాప్రస్థానం	250
మా తల్లి	152
మాతృగీతములు	224
ముందుగతి	58
ముందుగతి	191
ముక్తావళి	236
మురళీధ్వని	120
మూగబాధ	98
మూగనోము	149
మెట్లు	240
మైనారిటీ వెళ్ళినరోజున	131
యాత్ర	65
రంభ	32
రక్తవిహారము	66
రాధ [వేదుల]	59
రాధ [కొడాలి]	124
రాధాకృష్ణ	161
రామలింగారెడ్డి	156

లీలాజీవితము	178
వటపత్రశాయి	248
వత్సలాఫాలమున....	116
వరదగోదావరి	194
వర్షాగమము	203
వలపునిండార....	140
వార్త	149
వాల్మీకి	60
వాల్మీకి	153
విరహాతోరణము	107
విరహవీధి	76
వేగి జేత్రము	10
వ్యర్థయత్నములు	182
శివరాత్రిప్రభ	243
శుక్రవారము	50
శ్రవణముల సోకినంత....	103
సంక్రాంతి	144
సంకెళ్లు	97
సంచలనశీలమైన ...	68
సఖి!	86
సన్యాసి	30
సమాలోచనము	209
సాధుగీతీ!	23
సింగారము	41
సుక్క	80
సుప్తాస్థికలు	219
స్నేహబంధము	54

స్నేహరుచి	49
స్వాగతము	136
స్వాతంత్ర్యరథము	5
స్వామి!	232

అ బూర్జి రి

పృథివీప్రశంస	17
సాధుగీతీ!	23
కాపుపాట	40
ప్రణయశాంతి	55
అప్రాప్తమనోహారికి	73
భవతి భిక్షుందేహి	136
వలపునిండార....	140
తిక్కనసోమయాజి	160
ద్రాక్షావీధి	187
వర్షాగమము	203

క వి కొం డ ల

ఓ సఖీ!	50
నిన్ను దలపోయుచునె	88
కూలియన్నల కుతుకము	133
వార్త	149
ప్రతిదినము	178
ఆశయము	189
శివరాత్రిప్రభ	243

కాదా లి

సన్యాసి	30
అడవిపిల్ల	45
రాధ	124
పెండ్లి కూతురు	146
దెబ్బతిన్న లేడి	185
జైలులో చందమామ	199

కృష్ణ శాస్త్రి

ఎవరు ?	24
ఆమె కన్నులు	56
ఆమెపాట	61
నా విరులదోట....	72
సఖీ!	86
నాటిరేయి	87
డిశరకే చలియించు....	94
మూగబాధ	98
విరహతోరణము	107
పల్లకీ	115
నేటిరేయి	119
అన్వేషణము	125
మహాకవి	154
బ్రహ్మర్షి	158
నేను	175
సమారోచనము	209

ఒక పేకధ

214

ప్రవాసము

217

ఉన్న తపధికుడు

230

నటరాజ!

233

గురజాడ

దేశభక్తి

2

పెన్నిథి

25

మనిషి

131

దీక్షితులు

వ్యర్థయత్నములు

182

నెమిలికన్ను

193

మనవి

239

నండురి

పూలబాసలు

37

కొండతిరిగి.....

55

ముందుగతి

58

దీపం

64

సుక్క

80

నమిలిమింగిననాయెంకి

89

కలతనిదర

93

ఆకాలపు నాయెంకి

105

దొంగ	121
గోపిక	130
నాగులచవితి	142
చలిపిడుగు	221
వటపత్రశాయి	248

బాపిరాజు

పిలుపు	38
ఒకరికొకరు	44
ఒబ్బణి	77
నువ్వటే	102
గంగిరెద్దు	148
పాతమాట	179
వరదగోదావరి	194
మెట్లు	240

రామచంద్రఅప్పారావు

ఓయీ!	42
స్నేహబంధము	54
వాల్లడ	60
రక్తవిహారము	66
ఈశ్వరీ!	88
లీలాజీవితము	178

రామిరెడ్డి

స్వాతంత్ర్యరథము	5
నైవేద్యము	9
భవిష్యద్ధర్మనము	19

అమనినిషా	57
అభిసారిక	76
బాష్పదౌత్యము	110
వాల్మీకి	153
గణిక	190

రాయ ప్రోలు

జన్మభూమి	1
ప్రబోధము	7
విరహాపీఠి	76
పిలుపు	82
ప్రేమావధి	95
సంకెళ్లు	97
మంగళాచరణము	141
మా తల్లి	152
రామలింగారెడ్డి	156
ఏమొ!	219

విశ్వనాథ

ఆంధ్రపౌరుషము	7
వేగిక్షేత్రము	10
రంభ	32
దేవి!	110
చిన్నిమబ్బులు	134
స్వాగతము	136

మూగనోము	149
నీవు - నేను	188
నా స్థితి	191
అంధభిక్షువు	213
స్వామి	232
నీ రథము	249

వి శ్వ మం ద ర మ్మ

ప్రియుడా!	43
స్నేహ రుచి	49
కుపితవిధి	114
అంధకారము	207

వి శ్వేశ్వర రావు

సింగారము	41
గాయనీప్రియ	53
ఏనాడు	79
గడ్డిపువ్వు	91
నవాలోకము	171
చైత్రము	201

వెంకటసుబ్బయ్య

ఆతిథ్యము	22
----------	----

వేంకటపార్వతీశ్వరులు

ప్రేమకౌఠ్య	29
అశ - నిరాశ	186
ఏకా - తనేవ	235

వేదుల

కాంక్ష	15
రాధ	59
యాత్ర	65
ఆరాధన	69
పూర్ణిమ	74
దీపావళినాడు	210
ఆవృత్తి	215
అశాంతి	228
ఆశాగానము	231
ఉత్కంఠ	234
ముక్తావళి	236
పూజాప్రసూనములు	246

శివశంకరశాస్త్రి

అప్పడు నిల్చితి...	51
సంచలనశీలమైన....	68
నా హృదయవర....	84
అయ్యయో....	101
శ్రవణములు సోకినంత ..	103
ప్రేయసీ....	106
పుష్యపూర్ణిమ	226

నామ సంకల్ప యోగము
సంకల్ప యోగము

అనాటి నావోడు	109
కలవోన నా యెంకి	112
కోయిల	116
పడవ	181
ముందుగతి	191

నా య ని

శుక్రవారము	50
నిత్యక్రీడ	63
ప్రళయము	67
ఫలశ్రుతి	71
అసురకృత్యము	83
కార్తికపూర్ణిమ	100
పడవపగిలిన:	103
ప్రణయయాత్ర	112
వత్సలాఫాలమున....	116
కత్తిపడవ	118
మాతృగీతములు	224

నో రి

పరాజయము	69
మురళీధ్వని	120
మైనారిటీవెళ్ళిన రోజున	131
తల్లి!	223

పిఠగళి - కాటూరి

జొన్నచేను	34
ప్రణయలేఖలు	96
సంక్రాంతి	144
రాధాకృష్ణ	161
ఉపహారము	237

పెనుమర్రి

అడవిపూవు	169
ఎడారి	192
ప్రతీక్ష	208
ప్రేమయాత్ర	227

బంగారమ్మ

నీడ	177
ఆకొండ	196
కప్పతల్లి పెళ్లి	202
కార్తికపూర్ణిమ	205
తమస్సు	208

బసవరాజు

ప్రేమతత్త్వము	28
కోకిల	46
తాజ్ మహల్	85
కోయిల	99

శ్రీ శ్రీ

అద్వైతం	26
సజంగానే	135
జగన్నాథుని రథచక్రాలు	163
జయభేరి	173
ఒకరాత్రి	206
అవతారం	216
సుప్తాస్థికలు	219
మహాప్రస్థానం	250

సా దా మి ని

పరిచితకంఠము	48
ప్రియనిరీక్షణము	86
ఆర్తగీతి	92
నిరీక్షణ	95
ప్రణయినీగీతము	104
దురదృష్టము	222

